

3690



Камал Палымбетов — филология илимлеринин кандидаты, Өзбекстан хэм Қарақалпақстан Халық билимлендириўинин ағласы.

Ол профессор Қ. Мақсетов пенен бирликте «Қарақалпақ жаңылтпашлары» (Нөкис, «Билим», 2003), «Қарақалпақ дәстүр қосықлары» (Нөкис, «Билим», 2007) китапларын шығарды. Сондай-ақ, «Нөкис педагогикалық колледжине 25 жыл» (Нөкис, «Билим», 2002), Қ. Убайдуллаев атындағы РПКҚТҚА институтының 70 жыллығына «Дәўирлерди дийдарластырган дәрғай» (Нөкис, «Қарақалпақстан», 2007) китапларын хэм улыўма орта билим беретуғын мектеплердин 6-класслары ушын «Әдебий оқыў» (Нөкис, «Билим», 2006), «Әдебият» (Нөкис, «Билим», 2009), 8-класслар ушын «Әдебият» (Нөкис, «Билим», 2010) сабақлықларын хэм муғаллимлер ушын 8-класс «Әдебият» сабақлығына қосымша методикалық қолланба» китабының (Нөкис, 2009) авторларының бири.

ISBN 978-9943-352-19-3



«БИЛИМ»

9 789943 352193



К. Палымбетов

ҚОРҚЫТ АТА КИТАБЫ» ХӘМ ҚАРАҚАЛПАҚ ДӘСТАНЛАРЫ



83.3/5885-65)
П-14

ҚАРАҚАЛПАҚСТАН РЕСПУБЛИКАСЫ ХАЛЫҚ
БИЛИМЛЕНДИРИҮ МИНИСТРЛИГИ

К.УБАЙДУЛЛАЕВ АТЫНДАҒЫ РЕСПУБЛИКАЛЫҚ ПЕДАГОГ
КАДРЛАРДЫ ҚАЙТА ТАЯРЛАҮ ХӘМ ҚӘНИГЕЛИГИН
АРТТЫРЫҮ ИНСТИТУТЫ

Камал Палымбетов

**“ҚОРҚЫТ АТА КИТАБЫ”
ХӘМ
ҚАРАҚАЛПАҚ ДӘСТАНЛАРЫ**

монография

НӨКИС
«БИЛИМ»
2010

Бул монография VIII-XI әсирлердеги Орта Азияны мөкан еткен Оғуз-қыпшақ кәуимлериниң сыртқы хәм ишки жаўларына қарсы алып барған қахарманлық түреслерин фольклорлық-дәстанлық дәстүрлердиң үлгисинде сәўделендиретугын түркий тиллес халықлардың ортақ әдебий мийрасы есапланған «Қорқыт ата кітабы»ндағы жырлар менен қарақалпақ халқының «Алламыс», «Мәспатша», «Юсуп-Ахмет» сыяклы дәстанларының сюжет хәм образ байланысларын, көркемлик өзгешелигин изертлеўге арналған. Сондай-ақ кітапқа Қорқыт ата хакқында жазылған илимий мақалаларда киргизилген.

Кітап филолог илимпазларға, жоқары хәм орта арнаўлы оқыў орынларының талабаларына, мектеп мугаллимлерине хәм кең оқыўшылар жәмәәтшилигине арналған.

Пиқир билдириўшилер:

К.Алламбергенов — Филология илимлериниң докторы, профессор

Ж.Хошаниязов — Филология илимлериниң кандидаты

И.Өтеўлиев — Филология илимлериниң кандидаты

КИРИСИЎ

Қарақалпақ халқы Орта Азияда жасаўшы түркий тиллес халықлардың бири болғанлықтан бизиң әсиримизден неше мың жыллар бурын-ақ дәретилген бай фольклорына, жазба әдебий-мәдений естеликлерине ийе. Бул мийраслар бизиң заманымызға аўызеки түрде де, жазба түринде де жетип келди.

Өзбекстан Республикасы гәрәзсизликке ерисиў менен өткендеги миллий үрп-әдет дәстүрлеримизди, мәдений-әдебий, тарийхий мийрасларымызды қайта үйрениўге күшли дыққат бөлинди. Соның нәтийжесинде Хожа-Ахмет Яссаўий «Хикмет»лерин, Хәким Ата, Ат-Термизий, Бахаўатдин Нақшбандий сыяклы шығыс данышпанларын хәм Әмир Темур, Жалалатдин Мангуберди сыяклы сәркардалар өмирин хәм атқарған хызметлериниң әхмийетин үйрене басладық. Сонлықтан да усылар менен қоса, ерте дәўирлери дәретилген жазба естеликлерди, өткендеги халықтың тарийхы хәм әдебий-фольклорлық мийрасы ретинде үйрениўге кең жол ашып берилди. Соның ушын да ерте дәўирлери дәретилген жазба естеликлерди әдебий-тарийхий, фольклорлық хәм лингвистикалық аспектте үйрениў илимде көп ғана жаңалықлардың бетин ашатуғынлығы сөзсиз. Усы көз-қарастан биз VIII-XI әсирлерде Сырдарья бойларын мөкан еткен Оғуз-Қыпшақ кәуимлери бирлеспесинде дәретилген «Қорқыт ата кітабы»ндағы жырларды үйрениўдин қарақалпақ әдебияттануы хәм фольклористика илиминде кешеўиллеп қалғанлығын есапка ала отырып, жазба естеликтің қарақалпақ дәстанлары менен байланысын тийқарғы изертлеў объекти етип алдық.

Егер дүнья халықларының илиминс нәзер тасласақ, «Қорқыт ата кітабы»н үйрениў хәм изертлеў иси әлле қашан-ақ қолға алынғанын хәм даўам етип қиятырғанын көремиз. Ал, жазба естеликтің илимде белгили болыўы XIX әсирдин биринши ярымына туўры келип, хәзирге шекем еки қолжазба нускасы белгили, бири Германиядағы Дрезден кітапханасында сақланып кітаптың аты «Китаби-дәдем Қорқыт гали лисан таифаи у огузан», яғный «Қорқыт атаның оғуз тайпасы тилиндеги кітабы» деп аталып, бул 12 жырдан турады. Буны биз қысқартып «Қорқыт ата кітабы» деп атаймыз. Себеби, Деде сөзи-гөне сақлар сөзи болып (дяд, дада)-дегенди аңлатса, лисан-тил, диалект деген

мағананы билдиреди. Ал ғали сөзи-уллы, бийик деген сөзді¹ аңлатады. Ал, екіншиси, Италиядағы Ватикан Аристолика кітапханасында сақланып, ол қолжазба 6 жырдан ібарат “Хикаят Огузнамэ Қазанбек Ұа ғайри” деп аталады. Бул еки қолжазбаның толық деп есапланған хәм ертерек жазылған Дрезден нускасы дүнья илиминде көбірек изертлеу объектисине айланып отыр.

Тууысқан халықларда естеликти изертлеу менен бир қатарла, аударуу жұмыстары да тендей алып барылды. Ең дәслепки аудармашы немец илимпазы Н.Ф.Диц болды. Ол “Төбекөз дәуди өлтирген Бисат хаккында” деп аталуушы VIII жырды немец тилине аударып жәриялайды. Буннан соң екінши немец илимпазы Теодор Нельдеке бул жұмысты дауам етеди, бирак ол бул қыйын жұмысты акырына шекем апара алмай барлық материалларын рус илимпазы В.В.Бартольдке береди. Ол бул қолжазба менен жақсы танысып, рус тилине аударуудың үстинде ислей баслайды хәм 1894-1904-жыллары жырдың төрт текстин русша аудармасы менен жәриялайды. В.В.Бартольд “Қорқыт ата кітабы”н 1922-жылы рус тилине толық аударып болады. Ол аударманы “Всемирная литература” сериясы ушын баспаға таярлаған еди, бирак бул баспаның жабылуына байланысly жұмыс жәрияланбай қалады. Бул текст илимпаз қайтыс болғаннан соң 1950-жылы Әзербайжан илимпазлары Г.Араслы хәм М.Тахмасибтин таярлауында бираз өзгеріслер менен Бакуде “Деде Коркуд” деген ат пенен басылып шығады. Соңынан 1962-жылы В.В.Бартольдтың аудармасы толық түп нуска тексти менен В.М.Жирмунский хәм Кононовтың таярлауында “Книга моего деда Коркута” деген ат пенен қайта басылды. Улыұма “Қорқыт ата кітабы” дүнья жүзинин көплеген тиллерине, атап айтқанда орыс, түрк, немец, итальян, әзербайжан, казак, өзбек, түркмен т.б. тиллерине аударылып басылды хәм изертлеу жұмыстары жазылды.

“Қорқыт ата кітабы”н дәслепки изертлеушинин бириде немец илимпазы Н.Ф.Диц болды, ол өзинин “Аталар сөзи” атлы түрки макалларының жыйнағында Қорқыт атаның шығысын, онын көраматлы адам болғанын, оны көп халықлардың пир тутатуғынын жазады. Усы бағытта көп алымлар төрепинен Қорқыт атаның Орта әсирлерде огузлар заманында жасап өткен хакыйкый тарийхый тулга екени тән алынғаны менен илимде “Қорқыт ата кітабы”ндағы жырлардың пайда болуу орнын, дәрегин, текст мазмунын анықлауда бираз тартыслар пайда болды. Көрнекли әзербайжан илимпазы Х.Короглы “Қорқыт” жырлары Кавказда түркмен тилинде жазылып, онда батысқа қарай көшкен

1. Қорқыт ата кітабы. Алматы. “Жазушы”, 1986. 3-бет.

Селжук-Сейилхан қәуимлериниң урыслары сүүретленген десе¹. Осман түрклери “Қорқыт” жырларын Анатолияда пайда болған, ол эпос емес орта әсирдин жазба романы² деген пикирлерди билдиреди. Онын үстине осман түрклериниң Яғьджи-огли Али сыяклы тарийхшылары “Қорқыт ата кітабы”н өз халқының естелиги сыпатында ийелеп, өзлериниң XV әсирде жасаған султанлары Баязит-2 балалары Қорқыт, Огуз ханлар исимлери менен байланыстырады. Бирак бул сыяклы надурьс пикирлерге өз уақтында белгили илимпазлар В.А.Бартольд, А.Ю.Якубовский, В.М.Жирмунский³лер дурыс илимий анықлама берди. Олар “Қорқыт ата кітабы”на енгизилген жырлардың Орта әсирлерде Сыр бойларында ески шаманизм руында, фольклорлық дәстүрде пайда болғанын дәлиллей отырып, сол дәуирдеги халықлардың ески аңызларының сюжетлери негизинде пайда болды деген пикирлерин айтады.

Хакыйкатында “Қорқыт ата кітабы”ндағы жырлардың сюжети Орта әсирлерде Арал бойларын мөкан еткен Огуз-кыпшак, печенег-салор қәуимлери бирлеспесинде дәретилип белгисиз автор төрепинен XV әсирде Кавказда хатқа төсириледи. Деген менен “жыр”дың сюжетлик мазмунында VIII-XI әсирлердеги Сырдәрья бойларында жасаған Огуз қәуимлериниң сырткы жауларына карсы алып барған қахарманлық гүреслерин сөз ететуғын фольклорлық стильде жазылған. Солай екен бул дәуирлер яғный VIII-XI әсирлердеги Сыр бойлары баска түркий халықлардың ата-бабалары сыяклы карақалпақлардың да бабаларының мөкан еткен жерлери есапланады. Демек, олай болатуғын болса. “Қорқыт ата кітабы”ндағы жырларды карақалпақлардың да ортак төл мүлки, ата мийрасы сыпатында үйрениуге хәм изертлеуге толық хакылымыз.

“Қорқыт ата кітабы”н изертлеуде, әсиресе академик В.В.Бартольдтың мийнетлери айрықша екенин айтып өтиуимиз керек. Ол өзиниң “Турецкий эпос и Кавказ” (1930), “Лекций по истории тюркских народов Средней Азии” (1926), “Очерки истории Туркменского народа” (1929) сыяклы т.б.илимий макалаларын жазып, онда естеликтин әхмийсти түркий халықларға ортақлығы, тарийхыйлығы т.б.сөз етиледи. Ал, “Қорқыт ата кітабы”ндағы жырлардың түркий тиллес халықлардың әдебиятында тутатуғын орны, сюжетиниң тарийхка қатнасы, түркий халықларының ауызски әдебияты менен байланысы т.б.мәсе-

1. Короглы Х.Г. Огузский героический эпос. Москва. 1976.
2. Қоңыратбаев Ә. Қазақ эпосы және тюркология. Алматы. 1987.
3. Книга моего деда Коркута..Огузский героический эпос. М,1962.

лелер академик В.М.Жирмунскийдин “Китаби Коркут и огузская эпическая традиция” (1958), “Огузский героический эпос и “Книга Коркута” (1962) атлы макаласында кен түрдө изертленсе, және алымнын “Сказание об Алпамыше и богатырская сказка” (1960), өзбек илимпазы Х.Т.Зарифов пенен бирликте жазган “Узбекский народный героический эпос” (1947) т.б. мийнетлеринде “Коркыт ата китабы” менен түркий халыктардагы “Алпамыс” эпосынын хэм “Юсуп-Ахмет” дастанынын уккаслыктары мәселесине кен токтаиды.

Сондай-ак, немец ориенталисти, профессор Вальтер Рубен “Коркыт ата китабы”ндагы фольклорлык элементтерди түрки хэм баска халыктар арасындагы ертеклик фольклор менен кен салыстырмалы аспекте биринчилерден болып изертлеу жүргизди¹.

Буннан тыскары жазба естеликтин әдебий-көркем, тарийхий фольклорлык төреплери тууыскан халыктар илимпазлары Х.Корголы², А.Щербак³, М.Тахмасиб⁴, А.Демирчизаде⁵, С.Якубова⁶, К.Иностранцев⁷, А.Самайлович⁸, Ә.Маргулан⁹, Н.Рахманов¹⁰, Т.Мирзаев¹¹, Ә.Коныратбаев¹² т.б. алымдардын монографиялары менен макалаларында Коркыт ата хақында, “Коркыт ата китабы”ндагы жырлар хақында, ондагы сюжетлик ўақыя хэм образлардын жасалығы композициялык

1. Ruden W. Oreaan der Marchenstr. ome. Mit einem Anhang Uber die 12 Erzahlingen des Dede Korkut (FFC №133) Helsing 1944.
2. Короглы Х.Г. Огузский героический эпос. М., 1976; Корголы Х. Дастанный эпос Туркменского народа.-ТИЯЛ. АНТССР. вып.1. Ашхабад. 1956; Короглы Х. Туркменская литература. М., 1972 и др.
3. Щербак А. “Огуз-намэ”, “Мухаббат -намэ” Памятники древнеуйгурской и старо-узбекской письменности. М., 1959.
4. Тахмасиб М. Азербачан халг дастанлары (орта әсрлер). Бақы, 1972.
5. Демирчизаде А. Об эпосе “Китаби деде Коркут”- ТАГИИ.Т.ТН, 1959.
6. Якубова С. Азербайджанское народное сказание “Ашиг-Гариб”. Баку, 1968.
7. Иностранцев К. Коркуд в истории и легенде-ЗВОРАО.Т.ХХ. 1912.
8. Самайлович А. Легенда о Кор-куде и Кор-оглы- ЗВОРАО.Т.ХІХ, 1909.
9. Маргулан Ә. Эпические сказания казахского народа (Тезиси докторской диссертации). М., 1946; Маргулан Ә. Коркыт ата өмири мен әфсаналары. Жулдыз. №3, 1983.
10. Рахманов Н. Урхун-Енисей ёдномалари ва туркий эпослар. (Докторский диссертации). Т., 1991.
11. Мирзаев Т. Узбекские варианты дастана “Алпамыш” (Кандидатский диссертация). Т., 1965.
12. Коныратбаев Ә. Древнетюркская поэзия и казахский фольклор. Алматы, 1971; Коныратбаев Ә. Казак әносы және тюркология. Алматы, 1987.

дүзилиси, көркемлик өзгешеликтери әдебий жактан үйренилиу менен бирге сюжетлик ўақыянын хэм образлардын тарийхийлығы, естеликтин ауызски әдебият үлгилери менен байланысы хэм уккаслыгы ҳәр төреплеме сөз етиледі.

Естелик бойынша усиншелли дәрежеде изертлеу жумыслары болыуына карамастан, каракалпак әдебиятында елге шекем “Коркыт ата китабы” тууралы арнаулы илимий изертлеу жумысынын жүргизилмеуи, текст аудармасынын исленбеуи өкинишли. Сонлыктан да, бул мәселе каракалпак фольклористика илими ушын кешиктириуге болмайтуғын, изертлениуи тийис актуаль проблемалардын бири скенин көрсетип берип отыр. Деген менен, каракалпак әдебияттануу хэм фольклористика илиминде “Коркыт ата китабы”н арнаулы изертлеуге жертери дыккат бөлинбесс де, Коркыт ата тууралы хэм оған байланыслы халык арасына кен таралған ауызски рәуаятларды үйрсниуге өткен әсирдин 50-жылларынан баслап-ак умтылыслар болды¹. Бул төбийғыйда еди, себеби, Коркыт ата тууралы түрли рәуаятлар халык арасына ауызски түрде де, жазба түрде де бурын-ак кен түрде таралған еди. Мысалы, академик А.Н.Самайлович, 1906-жылы каракалпаклар арасында болып, Хожели қаласында жасаушы Молла Зәриф деген адамнан көп гана сски қолжазбаларды алған. Олардын ишинде “Коркыт Бахадур” деген қолжазбада болған. Қолжазбаның атамасы “Коркут (Курт)” бахадур хэм оның хаялы Халима, Қынық патшаның қызы² деп аталған. Буннан тыскары Карақум ийшан медресесинде көп гана теберик китаптар менен бирге “Қысса Коркыт ата ямаса Ақсан шайых” атлы қолжазба болған.³

“Коркыт” рәуаятлары биринши баспада жәрияланған күннен баслап-ак 1952-жыллары К.Муратов, Н.Наренов деген биреулер төрепинен хеш қандай факт хэм дәлиллерге сүйенбестен газета бетлеринде критикалык макалалар жәрияланды.⁴ Соған карамастан Коркыт ата рәуаятларын үйрениу профессорлар Қ.Айымбетовтын “Халық даналығы” (1968),

1. Убайдуллаев К., Исмаилов Б., Ахметов С. Каракалпак әдебияты. 8-класс. Каракалпак мәмлкетлик баспасы, 1952.
2. Бул деректи тарийхшы О.Юсупов бурынғы СССР Илимлер Академиясынын Шығыстануу институтынын Ленинградтағы бөлимнен тапқан.
3. Юсупов О., Қәлимбетов А. “Каракалпакстан” баспасына 60 жыл. Нөкис, 1993, 7-бет.
4. Муратов К. Балаларды надурыс төрбиялайтуғын идеясыз китап. “Қызыл Каракалпакстан”, 1952, 24 -май, №102; Наренов Н. “Коркыт” легендасының реакциялык характери хақында. “Қызыл Каракалпакстан”, 1952, 11-июнь, №114.

“Қарақалпақ фольклоры” (1977), Қ.Максетовтың “Қарақалпақ қахарманлық дәстанларының поэтикасы” (1965), Қ.Мәмбетовтың “Әйіемги қарақалпақ әдебиаты” (1976), Ә.Пахратдиновтың “Мәнилі гәлпер хәм халық әпсаналары” (1993) китапларында хәм университет студентлерине арналған “Қарақалпақ әдебиаты тарийхы” (1983) сабақлығында Қорқыт ата түркий теклес халықлардын ортақ бабасы, данышпан шайыр хәм жыршы сыпатында үйренилди. Тилекке қарсы биз бул жұмысымызда “Қорқыт ата китабы”ндағы жырлардын қарақалпақ дәстанлары менен өз-ара байланысын изертлеуді алдымызға мақсет еткенликтен Қорқыт ата тууралы, ол хакқында рәуаятларды хәм Қорқыт ата исми менен аталыушы жырлардын авторлығы мәселесине арнаулы тоқтамадық. Сонлықтан да булар келешекте өз изертлениуин күтип турған машқалалардын бири екенин айтып өтпекшимиз.

Сондай-ақ аўызеки әдебиат үлгилери менен “Қорқыт ата китабы” сыяқлы жазба естеликлердин дәстүрлик байланысы хакқында профессор Қ.Максетов өз пикирлерин билдирсе¹ филология илимлеринин кандидаты А.Каримов “Әдебиатымыздын гейпара мәселелери”² китабында Қорқыт ата рәуаятлары менен қоса, “Қорқыт ата китабы”ндағы жырлардын қарақалпақ дәстанлары менен дәстүрлик байланысларын дурыс бақлайды. Ол: “Қорқыт ата китабы”на кирген жырлардын мазмунына итибар менен қарасақ, онын қарақалпақ халық дәстанлары “Алпамыс”, “Мәспатша”, ертеклерден “Бир көзли дәу” хәм басқаларында ушырасатуғын эпизодларды көремиз. Хәттеки, “Қорқыт ата китабы”нда “Хан Бүринин баласы Бамси-Бейрек хакқында жыр” деген үшінши бөлими “Алпамыс”тын мазмунына сәйкес келеди, сондай-ақ бул бөлимдеги айырым қахарманлардын аты да “Алпамыс” дәстанындағы қахарманлар менен бирдей³ деп жазады. Илимпаз бул китаптағы изертлеулеринде естелик пенен дәстанлардын ұқсаслығы бар екенлигине усылайынша қысқаша пикир билдирип өтеди. Сондай-ақ, “Алпамыс” дәстаны менен “Бамси-Бейрек” жырынын байланысы, ұқсаслық хәм өзгешеликleri тууралы филология илимлеринин кандидаты Ж.Хошаниязов та “Қарақалпақ қахарманлық дәстаны “Алпамыс”⁴ атлы монографиясында бахалы пикирлерин билдиреди.

1. Максетов Қ. Тәжимуратов Ә.Қарақалпақ фольклоры. Нөкис, 1979. 336-бет.

2. Каримов А.Әдебиатымыздын гейпара мәселелери. Нөкис, 1988, 27-35-бетлер.

3. Сонда, 29-бет.

4. Хошаниязов Ж. Қарақалпақ қахарманлық дәстаны “Алпамыс”, Нөкис, 1992.

Қарақалпақ әдебиатында “Қорқыт ата китабы”ндағы жырларға толық түсиник жүргизген профессор Қ.Мәмбетов болды. Ол “Әйіемги қарақалпақ әдебиаты” хәм соңынан толығырақ түрде “Ерте дәуірдеги қарақалпақ әдебиаты”¹ деген китабында “Қорқыт ата китабы”ндағы жырлардын хәр бириниң қысқаша мазмунын келтирип, сюжетлик ұақыясына илимий анықлама беріу менен бирге, айырым жырлардын сюжетleri қарақалпақ дәстанларына ұқсаслықларын атап өтеди. Бул илимпаздын да мийнетинде “Қорқыт ата китабы”ндағы жырлардын қарақалпақ дәстанлары менен ұқсаслығы айтылады да, бирәк сол ұқсаслықлар илимий-теориялық, салыстырмалы аспекте анализ етилмейди.

Ал, филология илимлеринин докторы С.Бахадырованың “Китаби дедем Қорқыт”, “Қоблан”, “Едиге” хәм хәзирги әдебиат хакқында ойлар”² китабында “Байбурабек баласы Бамси-Бейрек хакқында” деп аталыушы III жырдын тиккелей “Алпамыс” дәстаны менен мазмунынын сәйкеслиги, сюжетлик ұақыясы хәм образлардын ұқсаслығы салыстырмалы-типологиялық аспекте илимий анализ етилсе, әдебиатшы К.Алламбергеновтың “Едиге” дәстаны бойынша жазған монографиясында³ “Қорқыт ата китабы”ндағы жырлар менен “Едиге” дәстанындағы сюжетлик, образлық хәм көркемлик байланыслар илимий жақтан дәлиллеп көрсетиледи. Алымнын пикиринше, “Қорқыт ата китабы”ндағы жырлар “Едиге” дәстанына, хәттеки, көпшилик қарақалпақ дәстанларына идеялық дерек болып хызмет еткен. Ал, “История қарақалпақской литературы (с древнейших времен до 1917 г.)”⁴ атлы жәмәәтлик монографияда Қорқыт ата рәуаятлары хәм “Қорқыт ата китабы”ндағы жырлардын қосық қурылысынын қарақалпақ дәстанларына ұқсаслығы, сондай-ақ жырдағы сөзлердин хәзирги қарақалпақ лексикасындағы сөзлерге ұқсаслығы қысқаша болса да айтылады.

Көрип өткенимиздей қарақалпақ әдебиаттаныу хәм фольклористика илиминде Орта әсирлердеги Оғуз-қыпшақ кәуимлеринин бирден-бир қахарманлық жазба естелиги болған “Қорқыт ата китабы”

1. Мәмбетов Қ. Ерте дәуірдеги қарақалпақ әдебиаты. Нөкис, 1992, 37-60-бетлер.

2. Бахадырова С. “Китаби дедем Қорқыт”, “Қоблан”, “Едиге” хәм хәзирги әдебиат хакқында ойлар. Нөкис, 1992, 3-16-бетлер.

3. Алламбергенов К. “Қорқыт ата китабы” хәм қарақалпақ қахарманлық дәстанлары. “Қарақалпақстан муғаллими” журналы, 1994, № 2-4, 38-48-бетлер; Алламбергенов К. Қарақалпақ халық дәстаны “Едиге”. Нөкис, 1995, 23-38 -бетлер.

4. История қарақалпақской литературы (с древнейших времен до 1917 г.). Ташкент, 1994. стр.33-38.

басқа түркий теклес халықлар сыяклы каракалпақ халқының да өз мийрасы ретінде тән алынып алымлар тәрәпинен аз да болса үйренилиуі хәм изертлеуі жұмысларының жүргизилиуі жүдә кууандырарлық жағдай.

Жоқарыда аты аталған илимий мийнетлердин ишинде филология илимлеринин докторы С.Бахадырованын “Қорқыт ата китабы”ндағы “Байбурабек баласы Бамси-Бейрек” деп аталыушы III жырдын каракалпақ дәстаны “Алпамыс” пенен оғада уқсаслығын, әсиресе бул еки жырдын сюжетлик хәм образлық байланысларын салыстырмалы изертлеуі дыққатқа ылайық. Себеби, алымның каракалпақ әдобиаттаныуі илиминде, әсиресе фольклористика тарауында каракалпақ дәстанларының әйемги дәуир жазба естеликleri менен өз-ара байланыслы скенлигин изертлеуіге болған умтылыуы “Алпамыс”, “Мәспатша”, “Юсуп-Ахмет” хәм т.б.дәстанлардың тереңнен байланыслы екенлигин анықлауымызға кең мүмкиншиликлер тууырды. Сонлықтан да биз “Қорқыт ата китабы”ндағы жырлардың гейпараларының каракалпақ халық дәстанлары “Алпамыс”, “Мәспатша”, “Юсуп-Ахмет” пенен жақын уқсаслыққа ийе деп табылған “Байбурабек баласы Бамси-Бейрек” (III), “Оғуз-Қанлы баласы Қан-Төрели” (VI), жырларын бөлип изертлеуіди тийқарғы объект етип алыуыди максет етиқ. Деген менен изертлеуі барысында естеликтеги хәм дәстанлардағы айырым уқсаслықларды дәлиллеуіде, “Қорқыт ата китабы”ндағы барлық жырлардан да, хәттеки, еретеде дәретилген жазба естеликлерден де, сондай-ақ каракалпақ халық дәстанларының үлгилеринен де салыстырмалы-типологиялық аспектте мысаллар алып пайдаландық.

Солай етип “Қорқыт ата китабы”ндағы жырлар менен жоқарыда аты аталған каракалпақ халық дәстанларының композициялық дүзилсин, сюжетлик уақыясының рауажланыуындағы уқсаслықлар менен байланысларды, қахарманлар хәм персонажлар образындағы характер хәм хәрәкетлердин жасалыуындағы жақынлықларды, сондай-ақ естелик пенен халық дәстанларының текетиндеги көркем сүүретлеуі қуралларының қолланылыуындағы уқсаслықлар менен байланысларды үйренип шықтық.

“Қорқыт ата китабы”ндағы жырлардың мазмунының хәм образларының тарийхыйлығын хәм сюжетинин айырым орынларда архаикалық басқышта туратуғынлығын анықладық. “Қорқыт” жырларының каракалпақ дәстанларының дәретилиуіне, пайда болыуына, сюжетинин қәлиплесиуіне унамлы тәсир тийгизгенлигин дәлиллеуіге умтылдық.

I БАП

“ҚОРҚЫТ АТА КИТАБЫ” ХӘМ ҚАРАҚАЛПАҚ ДӘСТАНЛАРЫ (Сюжет хәм образ байланыслары)

“Қорқыт ата китабы” улыуа түркий тиллес халықлардың көпшилигинин ауызски эпикалық дәрәтпелери менен жақын байланысқа ийе. Соның ишинде каракалпақ халық дәстанлары менен хайран қаларлық уқсаслыққа ийе екенлиги сыр емес.

Ол жырлар “Қорқыт ата китабы”нда төмендегише тәртипте жайластырылған. Биринши-Қорқыттың накыл сөзлери баянланып, жырдың кириспеси ретінде өз алдына дара орын тутады.

I. “Дирсехан улы Букашжан хаккында” жыр; II. “Қазан-Салордың ауылын жау шапқаны тууралы” жыр; III. “Байбурабек баласы Бамси-Бейрек тууралы” жыр; IV. “Қазанбектин баласы Оразбектин жауға қалай тутқын болғаны тууралы” жыр; V. “Тоқа баласы ер жүрек Домрул тууралы” жыр; VI. “Оғуз-Қанлы баласы Қан-Төрели хаккында” жыр; VII. “Оғуз-Қазылық баласы Иекенк тууралы” жыр; VIII. “Төбекөз дәуіди өлтирген Бисат тууралы” жыр; IX. “Бегил улы Әмран батыр тууралы” жыр; X. “Оғуз хожа баласы Секрек тууралы” жыр; XI. “Қазан-Салордың жауға тутқын болғаны хәм оны өз баласы Ораздың азат етиуі хаккында” жыр; XII. “Сыртқы оғузлардың ишки оғузларға қарсы бас көтериуі хәм Бейректин қалай өлтирилгени тууралы” жыр, - деп аталады.

Бул жырлардың хәр бири сүүретленип атырған уақыяға байланыслы, қызыклы сюжетке қурылғанлықтан қахарман образын, характерин жасау өзгешеликleri жағынан да, сюжетлик хәм композициялық қурылысы жағынан да, айырым эпизод хәм деталлардың, мотивлердин берилиуі тәрәплери менен де каракалпақ халық дәстанлары менен жақын уқсаслықларға ийе. Сонлықтан да қазақ илимпазы профессор Ә.Қоңыратбаев: “Қорқыт” жырларының сюжети барлық кейинги кәуимлердин эпосына өткен¹ — деп айтқан еди. Хакыйқатында да

1. Қоңыратбаев Ә. Қазақ эпосы және тюркология. Алматы. 1987, 180-бет.

“Қорқыт ата кітабы”ндағы хәр бир жыр, ондағы қахарманлардың өз елин душпанлардан қорғауы, сыртқы жауларға қарсы гүреси, бенде болған халқын душпан қолынан азат етіуі, батырлардың қахарманлық гүреслери, мухаббат мәселесинин сөз стилиуі, көркем сүүретлеу қураллары тағы басқалар қарақалпақ халық дәстанлары “Алпамыс”, “Қоблан”, “Мәспатша”, “Едиге”, “Ғәрип ашық”, “Юсуп-Ахмет”, “Хұрлиха-Хамра” сыяқлы т.б. жазба хәм ауызеки дәретпелер менен оғада уқсаслығында көринеди.

“Қорқыт ата кітабы”нын “Дирсехан улы Букашжан хәққинда”, “Байбурабек баласы Бамси-Бейрек хәққинда” деп аталыушы I хәм III жырларының басламасы көпшилиқ түркий тиллес халықларына тән болған перзентсизлик мотивиниң сүүретлениуі менен бериледи. Ал, бул болса ертедеги жазба естеликлердин, мысалы, XI әсирде жасаған түрк данышпаны Юсуф Хас-Хажибтиң “Қутадғу-Билиг” (Бахытқа баслаушы билим) шығармасына хәм көп ғана қарақалпақ халық дәстанларының сюжетине тән ортақ типик сүүретлеу. Мәселен, “Алпамыс”, “Юсуп-Ахмет”, “Ғәрип ашық” дәстанларының экспозициясы хәм ондағы баслы қахарманлардың тәғдири хәм ис-хәрәкетлери “Дирсехан улы Букашжан” хәм “Бамси-Бейрек” жырларындағы қахарманлардың тәғдири менен оғада уқсас. Хәттеки, “Алпамыс” дәстаны менен “Бамси-Бейрек” жырындағы сюжетлик хәм композициялық уқсаслығын былай қойғанда қахарманлардың атларына шекем сәйкес келиуі жүдә қызығарлы. Мәселен, Байбурабек-Байбөри, Байбиджанбек-Байсары. Сонлықтан да белгили тюрколог-академик В.М.Жирмунский “Тюркский героический эпос”¹ атлы мийнетинде усы “Алпамыс” дәстанының барлық түркий халықларда бар вариантларының хәм халық ертеклериниң оғуз эпосы “Бамси-Бейрек” жыры менен сюжетлик уқсаслығын салыстыруу арқалы бириншилерден болып пикир билдирген еди. Хәққикатында да биз “Қорқыт ата кітабы” менен салыстырмалы-типологиялық изертлеу объектиси етип алып отырған қарақалпақ дәстанларының ишинде, айрықша “Алпамыс” дәстаны менен Оғуз эпосы “Бамси-Бейрек” жыры ортасында хәр тәрәплеме хәм тутасы менен бирдей, уқсас хәм жақын байланыстың бар екенин айтып өтиуимиз керек.

Улыұма Оғуз эпосындағы хәм қарақалпақ дәстанларындағы сюжетлик сәйкеслик сонда уақыя жаслары биразға барса да бир перзентке зар болған ғаррылардың өмирге наразылығы, тилек-әрманларының бирдейлиги менен уақыя басланып хәм баянланып барылады. Соның

1. Жирмунский В.М. Тюркский героический эпос. Ленинград. 1974.

ушын да профессор Р.Бердибаев “Алпамыс” дәстанындағы усындай мотивлер тууралы билдирген пикиринде былай деп жазған еди: “Қартайған ата-ананың, дуйым журттың, тәңириден перзент сорап өтиниш етиуі, жеке семьялық тилек ғана болып қалмастан, ал, белгили бир руу, көуимлердин де максети болып есапланады. Бундай мотивлер эпостың басланыуына айрықша бир купыя кууат енгизгендей болады. Демек, қахарманлық дәстанның экспозициясы айрықша көркемлик роль ойнайды.”¹

Хәққикатында да “Қорқыт ата кітабы”ндағы жырларда да, қарақалпақ дәстанларында да қартайған бай-бабаның перзентсизлиги олардың жеке басының қайғысы емес, ал, пүтин бир елдин, көуимнин қайғысы екенлигин аңлаймыз. Бул әсиресе “Қорқыт” жырларында анық көринеди. Онда перзентсизлик жәмийетке жағ, ең жаманлық белгиси сыпатында көринеди.² Сонлықтан да “Дирсехан улы Букашжан” хәм “Бамси-Бейрек” жырларында тойға жыйналған пүткил Оғуз беклери көкке қолларын жайып тәңириден (Қудайдан) перзент тилейди. Себеби, түрки көуимлериниң ески замандағы қудайлары “тәңири” деп аталатуғын еди. Бул тәңири жоқарыда, көкте болады деп түсинген.³ Ал, қарақалпақ дәстанларының сюжетине соңғы уақыттағы диний мазмун теренирек синдирилген, яғный перзентсиз әке хәм ана ел гезип, өулийелерге түнейди, яки қудайға жалбарынады. Буны “Қоблан”, “Мәспатша” дәстанларынан анық көриуимизге болады. “Мәспатша” дәстанында перзентсиз Әбдикерим байға түсинде “жети пир” аян берип, перзентли болатуғыны хәққинда хабар келеди.

Енди перзентсизлик мотивиниң сүүретлениуі “Юсуп-Ахмет” дәстанында да ушырасады. Онда да, яғный дәстанда айтылыуынша Исфихан журтының патшасы Бозуғланханның хеш бир перзенти болмайды. Сол ушын да патша өзиниң Әлибек, Бағыбек атлы еки сәрқардасына еки қарындасын берип күйеу етип алады.⁴ Дәстанда Бозуғланханның бундай ис тутыуы ешейиннен алынған кубылыс емес, ал, оның тахт мийрасхорын, өз елинин келешегин ойлауынан келип шыққан жағдай

1. Бердибаев Р. Қазак эпосы. Алматы, 1982, 104-бет.

2. Короглы Х. Песни Коркута. Журнал “Советская тюркология” №2, 1971, стр. 110.

3. Дәуқараев Н. Шығармаларының толық жыйнағы. II том. Нөкис, 1977, 75-бет.

4. Қарақалпақ фольклоры. XVI том. Хұрлиха-Хамра. Ашық-Нөжеп, Юсуп-Зилийха, Юсуп-Ахмет. Нөкис. 1986, 161-бет. (Келеси мысалларда усы кітаптан алынады).

екени көринеди.¹ Нәтижедә Бозуғланхан еки қарындасынан туўылған жийенлери Юсупбек хәм Ахметбекке он мың үйли елатты еншиге берип ғамхорлық етеди. Демек, Бозуғланхан образы менен Байбурабек хәм Дирсехан образларының жасалыуында қандай да бир сәйкеслик барлығы байқалады. Соны да айтыуымыз керек, “Юсуп-Ахмет” дәстанының экспозициясында “Алпамыс”, “Мәспатша” хәм “Ғәрип ашық” дәстанларында ушыраспайтуғын бирақ көпшилиқ халық дәстанларында хәм ертеклеринде сүүретленетуғын сюжетлердин бири сарай ишиндеги үәзирлер төрепинен патша хәм оның туўған-туўысқанларының бағы-дәўлетин қызғанып, араға от таслауы, солай етип еки жақтың қарама-қарсылығын туўдырып, туўысқанлардың аразласыуына алып келиуі қусаған сюжетлер берилген. Бундай сюжет “Қорқыт ата китабы”ның “Дирсехан улы Буқашжан” атлы I-жырында да сақланған. Бул еки дәретпедегі уқсас сюжетлердин берилиуі хәм патшалар образының жасалыуындағы сәйкеслик сонда. “Юсуп-Ахмет” дәстанында Исфихан журтының патшасы Бозуғланхан үәзирлериниң шуғыл сөзини инанып еки жийени Юсупбек хәм Ахметбектиң қаладан шығып кетиуін талап етсе, “Дирсехан улы Буқашжан” атлы жырда Дирсехан қасындағы 40 жигиттиң, яғный үәзирлериниң шуғыл сөзини инанып баласы Буқашжанды өлтirmekши болып хәрекет жасайды. Ал, енди бундай деталь парсы-тәжик әдебиятының классиги Абулкасым Фирдаўсийдиң “Шахнама” (X әсир) дәстанының сюжетинде де сәўлеленген, онда душпанлардың қастыянлығы себепли Рустем өз баласы Сухраб пенен жекпе-жек урысқа шығып баласын өлтиреді.²

“Қорқыт ата китабы”ның I хәм III жырларының басланыуында пүткил Оғуз елиниң ханы Қам-Ған улы Баяндур ханның барлық оғуз беклерин жыйнап той бериуі сыяқлы сюжет қарақалпақ дәстанларында да ушырасады. Оның үстине сол тойда (бул I жырда) перзентсиз адамларға исленетуғын бизге белгисиз дәстүр бериледи. Мысалы “ул перзенти барларды ақ отауға киргизип, қызыл қойдың басын тартыуы, ал, перзенти жоқлар қара отауға киргизилип, астына қара кийиз төселип, атағына қара қой сойылыуы”³ қусаған кәде қарақалпақ эпосларының ишинде “Хүрлика-Хамра” дәстанында сәл басқаша формада былайынша бериледи: “Тойға келген бийперзент адамның белине сүйек қыстырып,

1. Жуманиёзов Р. “Юсуф ва Ахмад” достони ва унинг ўғуз ёдномалари билан муносабати. “Ўзбек тили ва адабиёти” журналы. 1990, №3, 46 –бет.

2. Абулкасым Фирдавсий. Шохнома. Тошкент, 1984.

3. Қорқыт ата китабы. Алматы. “Жазушы”, 1986, 11-бет (Келеси мысалларда усы китаптан алынады).

атының қуйрығына шеңгел байлайды”¹. Демек, бул ең әйемги дәўирлердеги саҳра далаларында жасаушы көшпели жаўынгер кәўимлер дәстүрлериниң бизиң дәўиримизге жетип келген базы бир елеслери болса керек. Себеби, жырда көринип турғанындай-ақ руў, кәўим басшыларының өз орнын басқандай, елин жаўдан қорғағандай ул перзенттиң болыуына айрықша кеўил бөлгени сезиледи.

“Қорқыт ата китабы”ның “Бамси-Бейрек” жырында да хәм “Алпамыс”, “Ғәрип-ашық” дәстанларында да еки тенлес байлардың бири уллы, бири қызыл болғанында Бамси хәм Бану-Чечекти, Алпамыс хәм Гүлпаршынды яки Ғәрип хәм Шахсәнемди бир-бирине атастырып, ақлай қуда болыулары бирдей уқсаслыққа ийе. Жазба естеликте де, аўызеки мийрасымызда да баслы қаҳарманлар эпосларға тән сүүретлеу усылы бойынша бирден ер жетеди хәм ер жүрек, айбатлы, батыр жигит болып жетилиседі. “Қорқыт ата китабы”ның сюжетинде де қарақалпақ халық дәстанларының сюжетинде де батырлар образының жасалыуына айрықша кеўил бөлинеди. Мысалы, Бамси 15 жасында әкесиниң жиберген саўдагерлерине топылыс жасаған 500 гәўирге жалғыз өзи урыс жүргизип жеңиске ериссе. Буқаш 15 жасында Баяндур хан сарайындағы жабайы өгиз бенен айкасып, оны өлтирип ерлик көрсетеди. “Оғуз-Қазылық баласы Искенк туўралы” VIII жырда баласы Иекенк 15 жасына шыққанда Тағавор елинде тутқында жатырған әкесин қутқарып қайтады. Ал, қарақалпақ дәстаны “Алпамыс” та Алпамыс 14 жасында жалғыз өзи Тайшыханниң журтына атланып, Қаражан менен гүресип жеңиске ериседи. Қоблан жүдә жас ўақтынан-ақ қорықтастан Сейдимхан пашаның елине бир өзи атланса, Мәспатша 16 жасында жалғыз өзи узақ еллерге Айпаршаның дерегин излеп шығады. Болажақ батырлардың күтә жас ўақытларынан баслап-ақ қаҳарманлық ерлик көрсетиуі әйемнен киятырған батырлық жырларына тән дәстүрлик сүүретлеулердин бир формасы болса керек. Себеби, бундай сүүретлеулер ертедеги жазба естеликлерде де өз сәўлесин тапқан. Мәселен, VI-VIII әсирлердин жазба естелиги болған “Орхон-Енисей” жазыуларында сөз егилетуғын бас қаҳарман Күлтегин² хәм X әсирде жазылған А.Фирдаўсийдиң атақлы “Шахнама” дәстанының қаҳарманы Рустемлер жүдә жас ўақытларында ақ пилди өлтирип батырлық көрсетеди.³ Ал, “Оғузнама” жазба естелигинде Оғуз хан 12 жасына

1. Қарақалпақ фольклоры. Көп томлық. XVI том. Хүрлика-Хамра, Ашық-Нәжеп, Юсуп-Зилийха, Юсуп-Ахмет. Нөкис, 1986, 19-бет.

2. Малов С.Е. Памятники древнетюркской письменности. Изд. АН СССР. Москва-Ленинград, 1951, стр.40.

3. Абулкасым Фирдавсий. Шохнома. Тошкент. 1984, 91-92-бетлер.

шыққанда елинің малын жалмап, халыққа ауыр апат келтирип турған Қият атлы жабайы аңды өлтирип, басын кесип, әкесине әкелип береди.¹ Усылайынша ески фольклорлық сюжетлердің халқымыздың ауызе-ки қахарманлық дәстанлары болған “Алпамыс”, “Қоблан”, “Қырық қыз”, “Мәспатша” т.б.эпикалық мийрасларымыздың сюжетінде елегешкем сақланып киятырғанлығының гүясы боламыз.

“Қорқыт ата кітабы”нда ертедегі көшпелі дала халықтарына тән әйісмгі дәстүрлердің бири бала туғылғанында емес, ал, биринши ерлик көрсетип, қан төккеннен кейин оған екінши рет ат қойылуы мересими сақланған. Бул дәстүр хақында Алтай ертеклерин изертлеуши В.Вербицкий: “Исим туғылыудан-ақ емес, ал батыр өз бойында күшти сезген хэм оны сауашта көрсетиуге таярланып атырған уақытта қойылады. Исимлер сауашта ямаса урыста қахарманлық көрсеткеннен соң қойылады”² —деп жазады. Сондай-ақ усыған уксас мағлыұматты Грек тарийхшысы Геродот Едил бойында жасаушы сармат аланлар елинде жау менен урысып қан төкпеген бирде-бир қыздың ерге шыгыуға хақысы жоқ болғанлығы хақында баянлайды.³

“Қорқыт ата кітабы”ның I хэм III жырларында Дирсеханның хэм Байбурабектің балаларының 15 жасында көрсеткен ерликлери ушын огузлардың пири Қорқыт ата келип, бирине Букаш (киши өгиз), бирине Бамси-Бейрек (боз атлы жигит) деген ат береді. Ал, “Тобекөз дәуди өлтирген Бисат туұралы” VIII жырда Қорқыт ата Арудын баласын Қиян Сейилхан елинен шыққан аңға уксатып Бисат деп ат қояды. XVI әсирдің тарийхшысы Абул-ғазы Бахадурханның “Шажарайи тарокима” (“Түркмен шежиреси”) мийнестинде Қорқыт ата оған Туман деп ат қояды.⁴ Соны айтыуымыз керек. Огуз эпосында бас қахарман сыпатында қатнасатуғын Қорқыт ата образы батырлардың сыйынар кәраматлы пири, ақылгөй жәрдемшиси хызметин атқаруы жағынан қарақалпақ дәстанларындағы туғылғанында баланын атын қоятуғын хэм батырлар қыйналып қысылғанда олардың жәрдемшиси хэм ақылгөйи ролин атқаратуғын Кәмбил пирлер, Қызыр Ильяс, Файып Еренлер образын еске түсиреди. Ал, енди “Қорқыт” жырларындағыдай қарақалпақ дәстанларының сюжетинде де биринши атын (исми) бала туғылғанында, ал, екінши атын (исми) қан төгип ерлик көрсеткеннен соң қойыу дәстүри “Алпамыс” дәстанының қарақалпақша Кур-

1. Щербак А.М. Огуз-наме. Мухаббат-наме. Москва. 1959, стр. 18.
2. Вербицкий В.И. Алтайские инородцы. Москва, 1983, стр. 145.
3. Геродот. История в девяти книгах. Ленинград, 1972, стр. 276.
4. Кононов. А.Н. Родословная туркмен. Сочинение Абу-л-гази хана хивинского. Изд.АН СССР. Москва-Ленинград. 1958, стр. 58.

банбай жырау, өзбекше Фазыл Юлдаш вариантларында айкын сәуленген. Мысалы, өзбекше версиясында Хәкимбек жети жасында әкесинің он төрт багпан туратуғын оқ жайын атып асқар таудың ең бийик төбесин кулатады хэм усы батырлығы ушын Алпамыс деп аталады.¹ Хәттеки, “Орхон-Енисей” жазыуларындағы текстен Күлтегиннің исми де батыр адамларға қойылатуғын ат (исми) екенлиги менен танысамыз.² Демек, биз дәстанлардың сюжетинде хэм жазба мийрасларда әйісмгі көшпелі халықлардың ески дәстүрлерин өз елине қорған боларлық қахарманларды, алп-батырларды аңсаған олардың арзыу-әрманларының елесин көремиз. Мәселен, болажақ батырды Алпамыс, Алпамша, Бамси, яғный “алп”, “батыр”, деп атауы яки Букаш “буға”, “өгиз” деп күшли хайуан атына қойыуы, ямаса Бисат деп аң атына байланыстыруының өзи-ақ бизиң пикиримизди дәлиллейди. Соның ушын да академик В.М.Жирмунскийдин айтыуынша халық қахарманлық дәстанларына, ертек жырларына VI-VII әсирлери дәрелип, түрки қәуимлериниң арасына тегис жайылған Алп (ер) хақындағы аңызлар негиз болған болыуы керек. Себеби, бул аңызлар түркий халықларының ишинде, әсиресе Огуз-қыпшақ топарындағы халықлар арасында кең сөз стиледи.³

Түркий халықлардың эпосларында батырлардың курал-жарағына, сауыт сайманына айрықша дыққат бөлинеди. Мәселен, Огуз эпосында Байбурабек жаңа туғылған баласына дәслеп батырлық курал-жарак алып бериуді ойлап, алыстағы Рум елинен ат, найза, оқ жай әкелиуге саудагерлерин жумсайды. Ал, “Алпамыс” дәстанында Алпамыстың жүдә жас уақтынан-ақ ат таңлауына бабасы Қултай жәрдем етеди. “Мәспатша” дәстанында Мәспатша 15 жасына шыққанда: “Атасы Әбдикерим бай баласының пикирин, қыялын байқады. Малың алты бөлип, бир бөлимин бағышлап тукумы көпке мәлим, аты шыққан. Мәнжүн деген тулпарды сатып алып, төблесине байлады. Усталарды жыйдырып, бедеудин ер-турманын сайлады. Нийет пенен буйыртып, қарыу-жарағын да тақлады. Баласының бойларын көрип, сыртынан баклап, түрли парызын орынлап, ски қолы жағасында болып баба жүре берди”⁴ —деп сүүретленеди. Ал “Юсуп-Ахмет” дәстанында Бозуғланхан еки жийени

1. Алпомиш. өзбек халк достонлари. Тошкент. 1992, 9-бет.
2. Малов С.Е. Памятники древнетюркской письменности. Изд.АН СССР. Москва-Ленинград. 1951, стр. 40.
3. Жолдасбеков М. Тереннен шыққан текти сөз. “Қазақ әдебиети” газетасы. 1985, 26-апрель
4. Қарақалпақ фольклоры X том. Мәспатша. Нөкис. 1982, 30-бет.(Келесі мысалларда усы кітаптан алынады).

Юсупбек хэм Ахметбекти ардаклап он мың үйли слатты еншиге берип халыкка басшы етип кояды.¹ Бунда да энди ер жетип киятырған Юсуп, Ахметке күшли дыккат бөлінгени сезиледи. Усылайынша болажак батырлардың келешегине үлкен исеним менен карауда Огуз эпосында да, каракалпак дәстанларында да жақынлық барлығын көрөмиз. Онын үстине бул дөрөтпелерде ертедеги көшпели түркий тиллес халыкларға тән болған ул балаларды жасынан-ак өз елин сырткы жаўлардан корғаушы батыр болады деген халыктык исенимнің излери сакланып қалған.

Буннан баска да айтыўға турарлық бир жағдай “Корқыт ата китабы”ндағы жырларда хэм каракалпак дәстанларында батырлардың өзлерине атастырылған кызды яки баска журттан өзине ылайык қалынылық излеуи уқсас түрде баянланады. Мәселен, “Мәспатша” дәстанындағы Мәспатшаның өзине ылайык қалынылық излеуи “Огуз-Қаңлы баласы Қан-Төрәли хаққында” деп аталыўшы IV жырдың басланыўы менен бирдей. Еки дөрөтпеде де батырлар Мәспатша хэм Қан-Төрәли өзлерине мүнәсип ярды өз еллеринен таба алмайды. Бул аты аталған эпослардағы қахарманлардың баска журттан кыз излеуи деталы бойынша рус фольклористи В.Я.Пропп: “Қосык бәрхама қахарманның үйинен атланып шығыўынан басланады. Себеби, руўшылық дүзими дәўиринде хаялын баска руўдан алыў, яғный оны излеп анаў ямаса мынаў аралықтағы алыс жерге жөнөп кетиў тийис болған. Халык поэзиясында келин, әдетте, алыс жерден алып келинеди”,² деп жазады.

Сол сыяқлы “Қан-Төрәли” жырында да хэм “Мәспатша” дәстанында да еки батырдың да өз елинен өзлерине “ылайык кыз излеп таба алмай” баска журтка кетиўине байланыслы, олардың характер хэм образларының жасалыўындағы сәйкессликті көрөмиз. Ал, энди бул еки дөрөтпе арасындағы айырмашылық, Мәспатша Айпаршаның хабарын түс көриў арқалы билсе, Қан-Төрәли Трапезунт патшасы Тагавордың Сейилжан сулыў атлы кызының хабарын әкеси арқалы биледи. Себеби, Огуз-Қаңлы баласы Қан-Төрәлини үйлендириў максетинде өзи кыз излеп шығады. Әкениң өз баласы ушын қалынылық излеп шығыўы түркий тайпа халыкларында әййемнен киятырған дәстүр скенлигин академик В.М.Жирмунский орынлы атап өткен еди хэм усыған уқсас эпизод кыргызлардың “Манас” дәстанында, “Ер Тештук” ертегинде бар екенлигин көрсетип өтеди.¹ Хәттеки, әкениң ба-

1. Каракалпак фольклоры. XVI том. Нөкис. 1986, 161- бет.

2. Пропп В.Я. Русский героический эпос. Изд. Наука. Ленинград. 1955. стр.40.

ласы ушын кыз излеуи мотиви шығыс халықлары арасына кең таралған “Саятхан-Хамре” дәстанының сюжетинде де ушырасады.² Онда Ашык-Ахмет баба баласы Хамре менен бирге ел гезип кетеди хэм баласына сүйген кызы Саятханды табыўына жәрдем береді.

“Қан-Төрәли” жырының сюжетинде семья мәселеси, әкеси ер жеткен баласын үйлендириў дәстүри, улыўма мухаббат мәселеси айрықша жырланады. Демек, еки дөрөтпениң де тийкарғы сюжетлик идеясы бирдей, дерлик. Қан-Төрәли менен Сейилжан сулыў хэм Мәспатша менен Айпарша да өз мухаббатының еркинлиги ушын сырткы душпанларына қарсы қахарманлық пенен гүрес жүргизеди.

Энди “Корқыт ата китабы”ның “Бамси-Бейрек” жырында тәрипленген батырлардың өзлерине атастырылған кызын излеп шығыўына мегзес сюжет “Алпамыс”, “Фәрип-ашык” дәстанларында да сакланады. Бирак, бул “Фәрип-ашык” дәстанында өзгертилген түринде бериледи. Онда Фәриптің әкеси өлип қалыўына байланыслы Шааббаз патша өз шәртин бузып кызы Шасәнемди Фәрипке бериўден бас тартады. Сол ушын Фәрип өзине атастырылған кызын өмир бойы излеп мұп-тала болады, Фәриплик дәрбәдәрликке түседі. Бул жағынан “Фәрип-ашык” дәстанының сюжетинде соңғы феодализм жәмийетиндеги бай хэм жарлы деген, класслық бөлиниўшиликтиң тәсири терең синдирилгенлиги сезиледи. Сонлықтан да Огуз эпосына жататуғын “Бамси-Бейрек” хэм “Қан-Төрәли” жырлары соңғы каракалпак дәстанларынан сюжетинин әййемийлиги менен айырылып турады. Мәселен, Бамси-Бейректің хэм Қан-Төрәлинің өз әкесине: “Кыз әперетуғын болсаң меннен бурын атқа минетуғын, меннен бурын жаўдың геллесин алатуғын кызға үйлендиресең” (Сонда, 73-бет) деген шәрти кейинги дәўир каракалпак дәстанларының ишинде тек ғана “Гөрүғлы” дәстанының “Қырмандәли” шақабында сакланған. Онда Қырмандәли өз әкесине: “Кимде-ким мениң менен саз шерттип айтысыўдан, гүресип жығыўдан жеңиске ериссе, сол адамға ким болғанлығына карамастан турмысқа шығаман”,³ -деп шәрт кояды.

“Алпамыс” дәстанының сюжетинде Байбөри хэм Байсарының тойда ылақ ойыны үстінде мәлеллесиўи, Байсарының қалмак ханы Тайшыханның журтына көшип кетиўи сыяқлы соңғы дәўирдеги феода-

1. Жирмунский В.М. Тюркский героический эпос. Ленинград. 1974. стр. 579.

2. Каракалпак фольклоры. XIV том. Фәрип-ашык. Саятхан-Хамра. Нөкис, 1985.

3. Каракалпак фольклоры. Гөрүғлы. XV том. Нөкис, 1986, 156-бет. (Келеси мысалдар да усы китаптан алынады).

лизм жәмийетиндеги урыўлық шашырандылықты дәлиллейтиуғын¹ тартыс берилген. Сонлыктан Алпамыс Гүлпаршынды қалмақ ханы Тайшыханның журтынан излеп тапса, Бамси-Бейрек аңшылық етип, кийик аўлап өзине атастырылған Бану-Чечекти даланлықта шатыр курып жатырған жеринен излеп табады. Бул деталь “Қырық қыз” дәстанында айтылғанындай Хорезмнің батыры Арысланның аңшылық етип, кийик аўлап жүргенинде Гүлайымның Қырық қызы менен таў-тоғайлы дүзде, яғный Мийўалы атаўында шатыр курып әскерий “машқы” дан кейин дем алып атырғанының үстине келип, ушырасыўы қусаған сюжет пенен оғада уксас. Бунда, “Бамси-Бейрек” жырында Бану-Чечектин даланлыққа шатыр курып, батырлық ислер менен шугылланыўы Гүлайым образы менен оғада жақынлыққа ийе екенин көрсетеди.² Бул деталь олар жасаған дәўир хәм қахарманлардын ата-теги, шығысы бир-бирине жүдә жақын болғанын аңлатып турады.

“Қорқыт ата китабы”ндағы жырларда хәм “Алпамыс” дәстанында қызлардын өзлерине талабан жигитлерге шәрт койып, жарыс шөлкемлестириў сюжети еки дәретпедә де бирдей. Айырмашылығы, Бану-Чечек (III жыр) жарыстың үш түрин (ат шабыс, оқ жай атысыў, гүресиў) шөлкемлестирсе, Сейилжан сулыў (VI жыр) үш аң менен (арыслан, өгиз, түйе) гүресиў шәртин қояды. “Алпамыс” дәстанында Гүлпаршын қырық күншилик жолға ат шаптырыў шәртин қойса, бундай өзине талабан жигитлерге шәрт койыў дәстүри “Қоблан” дәстанында да сақланып, онда Куртка сулыў арша ағаштың уша басындағы алтын түймени атып түсириў шәртин қояды. Ал, “Алпамыс” дәстанының Есемурат жыраў вариантында еки шәрт (ат шабыс хәм гүрес) болады. Улыўма жырдағы Бану-Чечектин койған шәртлерине өзбеклердин “Алпомиш” дәстанының вариантларындағы Барчиннің өзине талабан болған қалмақ батырларына койған төрт түрли (бәйги, гүрес, сары жай атысыў, теңгени атып түсириў) шәрти уксас келеди. Ал, VI жырдағы Сейилжан сулыўдын үш түрли жабайы аңлар менен гүресиў шәртин койыўы батысқа хәм шықсысқа тән дәстүрлер болып табылады.

“Бамси-Бейрек” жырындағы Бану-Чечек образының бир өзгешелиги шәртлердин орынланыўында ол жигитлер менен өзи күш сынасады. Түркий тиллес халықлар арасына кең таралған “Алпамыс” цик-

1. Максетов К. Карақалпақ қахарманлық дәстанларының поэтикасы. Ташкент. 1965, 72-бет.

2. Бахадырова С. “Китаби дедем Қорқыт”, “Қоблан”, “Едиге” хәм хәзирги әдебият хаккында ойлар. Нөкис, 1992, 13-бет.

линдеги дәстанлардын ишинде жигит пенен қыздын бир-бири менен бундай етип күш сынасыўы тек ғана башкуртлардын “Алпамша хәм Барсын-Хылуў” ертегинде сақланған. Солай етип батырлардын хәм қызлардын бир-бири менен күш сынасыўларына академик В.М.Жирмунский хәм Х.Т.Зарифов: “Алпамыс” дәстанына қарағанда “Бамси-Бейрек” жыры архаикалық характерге ийе¹, -деп бақа берген еди. Ал “Қан-Төрәли” хаккындағы VI жырдағы Сейилжан сулыў өзине талабан жигитлерге үш аң менен (арыслан, өгиз, түйе) гүресиў шәртин койыўы хәм өзиниң жарысқа қатнаспаўы “Алпамыс” дәстанындағы Гүлпаршынның өзине талабан жигитлерге шәрт койыўы хәм оның да бул жарысқа қатнаспаўы қусаған деталларға оғада жақын келеди. Бул эпизодтың “Алпамыс” дәстанының хеш бир версиясында ушыраспаўын әдебиятшы илимпаз С.Бахадырова да айтып өтеди.² Лескин, илимпаз С.Бахадырова бул жерде тек ғана “Алпамыс” дәстаны менен “Қорқыт ата китабы”ндағы “Бамси-Бейрек” жырын салыстырып изертленликтен қарақалпақ қахарманлық дәстанларының бири болған “Қоблан”дағы қыз палўанды, “Гөрүғлы” дәстанындағы Қырмандәлини, олардын жигитлер менен шәртлесип гүресиў мотивлерин есапка алмаған болыўы мүмкин. Ал, бизиң изертлеўимизше, “Қоблан” дәстанындағы жети жасар Қыз палўанның күш жағынан палўанлықта асқан шеберлиги хәм ақыллылығын есапка алған анасы Дәўкемпир кимде-ким гүресте қызымды жеңсе оған өзим келип бағынаман, деп шәрт койғанлығын, ал, “Гөрүғлы” дәстанындағы “Қырмандәли” шақабында Қырмандәли өзине талабан жигитлерге кимде-ким мени сазендешиликте хәм гүресте жеңсе, сол адамға турмысқа шығаман деп шәрт койып, жәриялағанлығын айтып өткенимиз жүдә орынлы болар еди. Мине, усылайынша сазенде хәм палўан қыз үш жүз алпыс ашықтың геллесин алады. Демек, “Қорқыт ата китабы”ндағы жырларда жигит пенен қыздын шәртлесип, гүреске түсиўи күш жағынан да, ақыл жағынан да сынасыў мотиви қарақалпақ қахарманлық дәстанларында да көплеп ушырасады екен.

Улыўма айтқанда, бой жеткен қызлардын өзлерине ашық, талабан жигитлерге хәр қыйлы қыйын шәртлерди койыўы айырым қахарманлық дәстанлардын хәм ертеклердин сюжетинде кеңнен орын алғанлығы хәм бул әйісмнен киятырған архаикалық мотивлердин бири екен-

1. Жирмунский В.М., Зарифов Х.Т. Узбекский народный героический эпос. Москва. 1947, стр. 75.

2. Бахадырова С. “Китаби дедем Қорқыт”, “Қоблан”, “Едиге” хәм хәзирги әдебият хаккында ойлар. Нөкис. 1992, 9-10-бетлер.

лиги мәлим. Мәселен, грек жазыушысы Клавдия Элиана (б.э.ш, II әсирдин акыры III әсирдин басы) Орта Азия халықларының бири сакларда усындай дәстүрдин болғанлығы хақкында: “Сақлардан кимде-ким кызға үйленгиси келсе, оның менен гүреске түсиуи тийис. Егерде жекпе-жек гүресте кыз жеңип шыкса, жеңилген палұан оның тутқыны болып қалады хәм толық оның бийлигинде болады, тек кызды жеңип шыкса ғана жигит оны өз бийлигине ала алады”¹, деп жазады. Усыған уқсас ўақыя менен XIII әсирдин акыры XIV әсирдин басында жасаған, Азия хәм Африканы өз көзи менен көрип саяхат еткен Венециялы Марко Полоның қызыклы гүррини менен танысамыз.

“—Хайду атлы патшаның қызы болып, оны татарлар Ангиарм ямаса Анжиарм деп атайтуғын еди (Профессор К.Мақсетов, Марко Поло Азия халықларының көбисин татарлар деп жүриткенин айтады.-П.К.) бул французша “жарық ай” деген мәнини аңлатады. Ол күтә палұан болып, пүтин патшалықта оны жыға алатуғын хеш бир жигит, хеш бир батыр болмаған, ол хәммени жеңген. Әкеси оның күйеўге шығыўын орынлы деп таппаған, әкеси де қызына өз қәлеўи бойынша күйсўге шығыўға рухсат еткен, әкесиниң бул сөзине куўанған патшаның қызы “Ким мениң менен гүресип жыкса, мен соған күйсўге шығаман” деп барлық журтка хабар береді. Бул туўралы көп ел, көп жер хабарланып өзиниң бахтын сынаў ушын хәр қыйлы елдерден көп мәрт жигитлер келди, сынасыў былай өтетуғын еди: егер жигит оны жеңип жерге жыкса, ол патша қызын хаяллыққа алады. Ал егер батырды патша қызы жеңсе, батыр жеңилгени ушын оған 100 жылқы беретуғын болған. Усылай етип, хан қызы онлаған мың жылқы утқан, бирақ оны жеңетуғын батыр жигитти таба алмаған. Дурыс нәрсе жалған емес: ириден келген сулыў хәдди-кәўметине узын бойы, толық денеси жарасымлы келип, қыз асқан арыў екен. “Хайду патша, қыз талабан шахзаданы, яғный өзге патша баласын жеңгеннен кейин, қызын өзи менен бирге көп урысларға қатнастырған, бирақ барлық тартыста да оны жеңетуғын батыр табылмады. Қыз палұан бир неше рет душпанға қарсы атланып, батырларды колға түсирип, өз тәрелине алып келген. Бундай ўақыя көп тәкирарланып турған”². Буннан көринеди ўақыя бизге жүдә жақын дәўирде өткен, яғный архаикалық турмыс хәм болмыс белгилери жақын аралықларға шексә сақланып келген. Бул ўақыяны атақлы саяхатшы Марко Поло өз көзи менен көрип жазған.

1. Древние авторы о Средней Азии. Ташкент. 1940. стр. 23-44.

2. Книга Марко Поло. Госиздат географической литературы. Москва, 1956. стр.214-215. (Мысал: К. Мақсетовтың. Дәстанлар, жыраўлар, бақсылар. Нөкис, 1992, 31-32-бетлер) кітабынан алынды.

Хақыйқат турмыста бар, болған нәрсе. Сонлықтан болыў керек, аўызеки хәм жазба әдебий мийраслардың сюжетинде усындай ўақыялар өз сәўлесин тапқан.

Енди бул сыяклы мотивтиң әйіемги грек мифлеринде де сәўленгенін көреміз. Мәселен, “Эномай өзи менен ат жарысында ким озып шыкса, соған қызы Гипподамияны бсремен”, деп шәрт қояды. Ал, “Геракл арыў Деянераны гүрес жарысында жеңип алады” т.б.т.с. Демек, “Қорқыт ата кітабы”ндағы жырлардың көпшилигинде дерлик, оғада әйіемги дәўирлер сәўлелендириледи.

Бундай қызлар тәрелинен қойылатуғын шәртлерди Оғуз эпосындағы батырлар Бамси-Бейрек те, Қан-Төрәли де, “Алпамыс” дәстанындағы батыр Алпамыс та орынлап жеңиске ериседи. Олардың жеңиске ерисиўи, әлбетте, халық аўызеки әдебиятындағы ертеклердин хәм дәстанлардың барлығының сюжетине тән болып келеди. Қыз тәрелинен қойылған шәртлерди батырлар өз күши менен жеңип шығады хәм олар хайран қаларлық күшке ийе болып, хеш ўақытта жеңилмейди, керисинше жеңиске ерисип отырады.

Соңынан Алпамыс қалмақ елинен Гүлпаршынды өз журтына алып қайтады. Ал, Бейрек жеңиске ерискеннен соң, Бану-Чечектиң бетинен үш рет сүйип, бир рет тислеп алады хәм белги сыпатында қолындағы жүзигин берип кетеди. Бирақ бундағы “Қыздың бетинен тислеў” мусылманлардың дәстүриндеги балаға жас ўақтында атастырылған қызының қулағын тислеттириў қәдесин еслеттирседи. Және де соны айтыў керек, “Қорқыт” жырларында мусылман динине шекемги шаманизм динине тән болған ата әрўағына, қобыз қудиретине (культине) сыйыныўшылықтың элементлери сәўлеленген. Мәселен, VI жырда Қан-Төрәли қыздың үш шәртин орындауында қасындағы қырық жигиттиң жәрдеми болады. Олар батырды руўландырыўшы сөзлер менен жеңиске жигерлендирип қобыз шалып турады. Мәселен: “О, Қырық жигитим, қырық шеригим! Неге жылайсызлар? Оннан да мениң қыл қобызымды әкелип шертип, әрўағымды қоллап турыңдар”, деди. Қырық жигит қобыз шертип, батырдың ерлигин мақтады” (Сонда, 77-бет), деген сөзлердин өзи-ақ жоқарыдағы пикиримизге мысал бола алады. Ал, енди қарақалпақ дәстанларында батырлар қыйналып, қысылғанында қәраматлы пирлерине сыйынады, олардан жәрдем сорады. Мысалы, “Алпамыс” дәстанында Алпамыс Қаражан менен Дәрбент жолда гүресип атырып жеңилетуғынын билгеннен соң, пирлерине сыйынып жәрдем

1. Кун А.Н. Әйіемги Грецияның легендалары хәм мифлери. Нөкис, 1990.

сорайды. Сонда Жайылган пир бабасы Алпамысга жәрдемге келеди.

Ашылган бағдың лаласы,
Қабыл болды тәубеси,
Алла деп жылап жүргенде,
Қорқа берме балам деп,
Хәзир болды қасына,
Қоңырат елди қоллаған.
Жайылган ғарры бабасы,
Жылап жүрген баланың,
Жауырынына пәнже урды,
Аузына түкирди.¹

Бул сыяклы мотивлерди басқа да қарақалпақ дәстанларынан келтире бериуимиз мүмкин. Олардың көпшилигинде “кәраматлы пирлер” батырларға күдиретли күш хәм жигер инам стиуши хызметин атқарып отырады. Екинши тәрәптен, “Қобыз” Оғуз батырларының узақ жолларға атланғанында өзлери менен бирге алып жүретуғын кәраматлы руухый қуралы болғаны сыяклы, қарақалпақ дәстанларының бири “Қоблан” да да кәраматлы “жай булт” тасы ҳаққында сөз етиледі. Онда да жай булт тас Қоблан қыйналғанында жәрдемши хызметин атқарады. Буннан көринип турғанындай, “Қорқыт” жырларында да, қарақалпақ дәстанларында да әййемги дәуирлердеги халықтың тәбияттан тыс қандай да бир күдиретли күшке сыйыныуының көринислери ски мийрастың да сюжетинде бирдей сақланып қалғанының гүәасы боламыз. Соны да айтыуымыз керек, “Алпамыс” хәм “Мәспатша” дәстанларында қырық жигит образы берилмеген. Ал, оның орнына “Мәспатша” дәстанында Ғарғабай образы орын алып, ол Мәспатшаға жәрдем етеди. Айпаршаны алыуға куда түсип, айттырып барады. Бул Бамси-Бейректің Бану-Чечекти айттырып алыу деталы менен уксаслыққа ийе, екинши тәрәптен Ғарғабай образы Бамси-Бейректің үйленуине жәрдем етеуғын “Қорқыт ата” образын еске түсиреди. “Бамси-Бейрек” жырында Бану-Чечектиң Қарчар атлы ағасы болып, ол қарындасын айттырып келген адамды өлтиретуғын болады. Оған Қорқыт ата қудалыққа барып, кәраматы менен қылыш көтерген Қарчардың қолын қатырып таслайды. Тәубеге келген Қарчар Қорқыт атадан кеширим сорап, қарындасының қалыңына мың түмен нар түйе, мың

1. Қарақалпақ фольклоры. VII том. Алпамыс. Нөкис, 1981, 63 -бет (Келеси мысалларда усы китаптан алынады).

туу бийе, телинбеген мың қошқар, қуйрығы жоқ, қулағы жоқ ийт, мың бүрге бериуин талап етеди. Егер таба алмаса өлтиретуғынын айтады. Буны Байбурабек пенен Қорқыт ата тауып келеди. Ал, енди “Алпамыс” дәстанының сюжетинде қалың малға байланыслы уақыялар жоқ. Бул “Бамси-Бейрек” жырына хәм “Мәспатша” дәстанына енгизилген соңғы дәуирлердің (XV әсир) қосындысы болыуы да мүмкин, себеби, халықлар арасындағы бундай қыз алысып, қыз берисиу, яғный қалың мал айтысуу, феодаллық дузимнин ең бир күшейген дәуиринде енгизилген дәстүрлердің бири болыуы да мүмкин, ямаса бул дәстүр халықлар арасында әййемги дәуирлерден-ақ бар болыуы да мүмкин деген жуумаққа келемиз. Себеби, бизиң эрамыздан бурынғы IV әсирлерде жасаған тарийхшы Харес Митиленскийдин шығармасы арқалы бизге жетип келген қахарманлық хәм мухаббат мотивлерин өз ишине алған “Зариадр хәм Одатида” эпосында Каспий теңизинен Танаис (Сырдарья) га шекемги аралықта хәкимлик еткен Зариадар скиф патшасы Омаргтың қызы Одатиданы айттырып жаушы жибереди,¹ ал, тасларға ойып жазылған түрк жазба мийрасларының ишинде Монғолия жеринен табылған IX әсирге тийисли “Суджи” жазба естелигинде Яглакар-ханның атынан “Қызымын қалыңсыз бердим” (Қызымды қалыңсыз бердим)² деген сөзлер жазылған. Демек, биз буннан бизиң эрамызға шекемги IV хәм IX әсирдің өзинде-ақ яки оннан да бурын қызды айттырып алыу хәм қалың мал төлеп алыу дәстүри болған болыуы мүмкин деген пикирге келемиз.

Сондай-ақ Қарчардың қалың малға байланыслы қойған шәртлери халық ертеклеринде бар. Мысалы, “Қарақалпақ фольклоры” көп томлығы китабының ертеклерге арналған I томында “Опа саудагер” атлы ертеқ берилген. Онда қызын айттырған Опа саудагерге, қызының қалыны ушын-патша: жүз бас түйе, жүз бас жылқы, жүз бас ешки, және жүз тиллә теңге бериуин сорайды.³

Жырда Қорқыт ата образының Бамси-Бейрекке дослық сыпатында ислеген жақсылықлары “Алпамыс” дәстанындағы Қаражан образы менен. “Мәспатша” дәстанындағы Айпаршаны айттырып баратуғын Ғарғабай ғарры образы менен де уксас жақынлыққа ийе. Енди Бану-Чечектиң Қарчар атлы ағасына уксас образды Алтайлардың “Алып-

1. Маллаев Н.М. Ўзбек адабиёти тарихи. Биринчи китоб. Тошкент. 1976, 52 -бет.

2. Малов С.Е. Памятники древнетюркской письменности. Изд. АН СССР, Москва-Ленинград. 1951 стр. 76-77.

3. Қарақалпақ фольклоры. I том. Қарақалпақ ертеклери. Нөкис, 1977, 201-бет.

Манаш” эпосындағы Эрке Қаракчының Ақ-Қан атлы әкесинин образында көреміз. Ол да қызын Қарчар сыяклы хеш кимге бермейди, талабан болып келгенлерди өлтиреди. Сондай-ақ “Қоблан” дәстанында Куртканын ағасы Қараман образы да Қарчар образына жақын келеди. Қараманда дәлеп қарындасы Куртканын турмысқа шығыуына қарсы болады. Сонлықтан да дәстанда Куртканын тилинен:

— Ағам кетти Гөхикаптын тауына,

Елге келсе мени саған бермейди,¹ деген сөзлер айтылады. Бул уқсаслықтар аркалы Қорқыт атанын өз шығысы бойынша қарақалпақтарға жақын теклес екенлигин аңдаймыз.

Жазба естеликтегі хәм аұызеки дәстанлардағы қахарман хәм персонажлардын образларының жасалыуындағы уқсаслықты айтқанда, “Мәспатша” дәстанында да Лабақбай, “Қан-Төрәли” жырында да Тагавор қызларына талабан болып келген батырлардын ерлигине, сынсымбатына таң қалып қызларын бериуге бирден келесим береді. Мәселен, Қан-Төрәлинин батырлығына таң қалған Тагавор: “Бул жигитти мен көрген уақытта-ақ унатып едим,-деди Тагавор қызын бермекши болып, қырық жерден ала шатыр, қырық жерден үй тикти, Қан-Төрәли менен қызына бөлек отау тиккизди” (80-бет)-делинсе, ал, “Мәспатша” дәстанында: “Әне Лабақбай Мәспатшаға шыны менен кеуил берип, жүрек бауыры ерип, қызына жүдә мүнәсип көрип” (55-бет), делинеди. Еки дәрәтпелде де қызлардын әкелери Тагавор хәм Лабақбай образларының жасалыуында хәм характерлеринин берилиуинде жүдә жақын уқсаслық бар. Демек, “Қорқыт ата китабы”ндағы айырым сюжет хәм образлардын қарақалпақ қахарманлық дәстанларында араласып жүргенлиги, бул ертедегі жазба әдебий мийраслардын халық аұызеки дәстанлары менен өз-ара дәстүрлик байланысынын бар екенлигинен дерек береді. Сонын ушында, профессор К.Максетов: “Фольклор менен жазба әдебий естеликлер мұдамы бир-бири менен тығыз байланыста болған. Фольклорлық дәрәтпелер бир заманларда жазба естеликлерге айналса, бир дәуірлерде жазба естеликлердин фольклорлық вариантлары пайда болып отырған. Бул процесс бизин дәуіримизге шекем дауам етип келеди. Мысалы, IX-XV әсирлердегі аұызеки поэтикалық дәрәтпелердин традициясын өз ишине алған оғузлардын “Китаби дәдем Қорқыт” атлы әдебий жағынан қайта исленген эпикалық дәстанын бұған мысал етип көрсетиуге болады. Бул китапта бир неше әсирлер дауамында аңыз болып жүрген аұызеки әңгимелер жаз-

1 Қарақалпақ фольклоры. VIII том. Қоблан. Нөкис. 1981, 42-бет. (Келесі мысалларда усы китаптан алынады).

ба әдебий естеликке айландырылған. Жазба хәм аұызеки традициялық өз-ара байланысында әдебий естеликлердин узақ дәуірлерге жасау жоллары көринеди”¹, деген еди.

“Бамси-Бейрек” жырындағы Бану-Чечек, “Алпамыс” дәстанындағы Гүлпаршын образына қарағанда бираз қоспалы, қарама-қарсылықлы характерге ийе екенлигин көреміз. Сонлықтан да филология илимлеринин кандидаты Ж.Хошниязов “Алпамыс” дәстаны бойынша жазған изертлеуинде былайынша көрсетип өткен еди: ...биз “Бамси-Бейрек”те Бану-Чечек хәрәкетлеринин кескин рәуиште өзгериске ушырағанлығын белгилеп өтиуимиз тийис. Ол алдын батыр қыз сыпатында сүүретленеди. Өзинин болажақ күйеуи Бейректин күшин сынап көриу ушын онын менен ат жарыстырыуға, оқ жай атысыуға, гүресийуге шекем барады. Бул жағынан Бану-Чечектин архаикалық басқышта турғанлығы белгиленеди. Ал, онын усындай хәрәкетлерине қалын малға байланыссы күйеуи қамауда жатырғанда батыр қыздын үйинде отыра бериуи қусаған жағдайлардын араласыуы патриархал-феодаллық жәмийеттин өзине тән тәрәпелерин көрсетеди.² Демек, “Қорқыт ата китабы”ндағы жырларда ен әййемги дәуірлерге тән сюжетлер менен коса, феодализм жәмийетине тән белгилердин де араласып жүргенлиги анықланады. Бул тәбийғый да ссебеби, “Қорқыт” жырлары хатқа түскенге дейин аұызеки жырланып киятырғанлықтан онын сюжетинде хәр дәуірдин жәмийетлик характери орын алып отыратуғынын сезбеу мүмкин емес. “Алпамыс” дәстанынын пайда болыу дереги, рауажланыу хәм кәлиплесиу жоллары бойынша академик В.М.Жирмунскийдин пикирлерин алып қарайық:

“Дәстан өзинин әййемги заманғы батырлық ертеқ формасында Алтай тауының етеклеринде VI-VIII әсирлерде-ақ” (түрк қағанаты заманында) пайда болған. Сол батырлық ертеқтин хәзирги заманғы көриниси алтайлардын “Алып-Манашы” болып табылады. Усыманнан оны оғузлар Сырдәрьянын төменги жағына алып келген. Оғузларда бул жыр батыр Салор-Қазан хаккында батырлық қосықлар циклине кирип өз бетинше рауажланған. Бул жыр усыманнан Сельджуклер заманында (XI әсирде) Закавказьеге хәм Киши Азияға апарылған ... Қыпшақ тайпаларынын батысқа қарай жылжыуы менен бул жыр басқа

1. Максетов К., Тәжимуратов Ә. Қарақалпақ фольклоры. Нөкис. 1979, 336-337-бетлер.

2. Хошниязов Ж. Қарақалпақ қахарманлық дәстаны “Алпамыс”. Нөкис. 1992, 21-бет.

версия түрінде XII-XIII ғасырларда Қазақстанға, Башқұртстанға хәм Волга бойларына барып кирген. Шейбаний ханның көшпели өзбеклери аркалы бул дәстан XVI ғасырдин басында түслик Өзбекстанға (Байсын беклигине) алып келинген, бул жерде әйемги батырлық қосық ямаса ертек тийкарында “Алпомиш” қахарманлық дәстаны дүзилген, буннан кейин ол дәстан өзбеклер, карақалпақлар хәм қазақлар арасына таралған...”, дейди. Усылайынша барлық түрки халықларында ушына баслап-ак белгили тарийхий жағдайларға байланыслы өз бетинше раўажланып киятырғанлығын көрсетеди.

“Қорқыт ата китабы”ндағы “Бамси-Бейрек” жырының хәм “Алпамыс” дәстанының сюжетлик баянланыуы менен қоса бас қахарманларының атларына шекем бирдей болыуы, еки дәретпениң тығыз байланысының бар екенлигинен дерек береди, яғный шығысы бир туўысқан кәўим үәкиллерине тийисли екенлигин көрсетеди. Мәселен, қызлардың атларының ұқсаслығын алып қарайық. “Алпамыс” дәстанындағы Гүлпаршынның аты “Гүл-парша”, яғный бир парша гүл деген мәнисти аңлатса, ал, Бану-Чечектиң атындағы “Бану” шығыста хаял-қызларға хұрмет ретинде қойылатуғын сөз болып, “Чечек” сөзи “Гүл” деген мәнисти береди.² Демек, еки дәретпеле мазмун жағынан бирдей ұқсаслықка ийе.

Енди батырлардың қыйын шәртлерди орынлап, сүйген қызларын алып елине қайтыуы, излеринен куўғыншылардың куўыуы “Қорқыт ата китабы”ның “Қан-Төрәли” жырында хәм “Мәспатша” дәстанының сюжетинде бар. “Мәспатша” дәстанында Мәспатша хәм Айпарша Шәрдене бабаның алдауына ерип душпанларына дусласса, “Қан-Төрәли” жырында Қан-Төрәли хәм Сейилжан сулыу оғуз елине жақынлаған жерде қырық жигитти елинен, ата-анасынан сүйинши сорақтып жибергеннен сон, душпанларына жолығады. Бирақ еки дәретпеле де Мәспатша хәм Қан-Төрәли образларына “Батыр анқау, ер гөлек” дегениндей арқайынлық тән болса, Айпарша хәм Сейилжан сулыу образларына ақыллылық, сулыулық хәм ер жүрекшилик басым сүүретленеди.

“Қан-Төрәли” жырында да, “Мәспатша” дәстанында да өз душпанларына қарсы урыста қыз хәм жигит теңдей гүрес жүргизеди. Бирақ жигитлерге қарағанда да қызлардың ақыллылығы сабыр-тақаты.

1. Жирмунский В.М. Сказание об Алпамыше и богатырская сказка. ИВЛ.Москва, 1960.стр. 151-152.

2. Бахадырова С. “Китаби дедем Қорқыт”, “Қоблан”, “Едиге” хәм хазирги әдебиат хаккында ойлар. Нөкис, 1992, 13-бет.

яғный Айпарша хәм Сейилжан сулыудың душпанларға қарсы гүреси, батырлығы айрықша жырланады. Сонлықтан да профессор К.Мәмбетов Қан-Төрәлинің қалыңдығының келбети бизге Гүлайым, Сәрби-наз хәм Алтынай образларын еске түсиреди¹, десе, ал, белгили фольклорист-профессор К.Максетов Айпарша образына арнаулы тоқтап: ... Айпаршаның дәстанда батыр хәтте, гейпара жағдайларда Мәспатшадан күш хәм ақыл жағынан басым етип сүүретлениуи ерте заманларда карақалпақ шежирелери төрепинен сөз етилетуғын руу басшылары хәм хаял уран болған Арыухан менен Ақшолпанды, халық поэзиясында дәретилген Гүлайым образын ядқа салдырады, оның үстине бул образлардың традициялық байланысының бар екенлигин айтыу керек. Солай етип хаял-қызлардың батырлығын жырлау карақалпақ халық поэзиясында қәлиплескен кубылыс болып есапланады², деп жазған еди. Хакыйкатында да Сейилжан сулыу хәм Айпарша образларынан әйемги массегетлер хәм амазонкалар дәуириндеги батыр қызлар образының сәулесин хәм дәстүрлик байланысын көриуге болады. Буны жырдағы Сейилжан сулыу хәм дәстандағы Айпарша образларының бир-бирине оғада ұқсаслығының өзи-ак тастыйықлап отыр. Демек бул нәрсе, еки дәретпениң генетикалық хәм кәўимлик шығысы жағынан да бир тутас ата-тегине ийе адамлардың турмысынан дәреген эпикалық шығармалар екенлигинен дерек береди. Және де бир айтатуғын нәрсе, бул дәретпелер өзлериниң дәрелиу дәуири бойынша да оншама бир алшақ уақыт аралығына ийе емес. Аты-заты, турмыс жағдайлары, дәстүр-әдетлери жақын адамлар тайпасы жүдә ортақ бир тарийхий майданда жасамаса да, бир-бирине избе-из жақын биоонтопологиялық уақыт аралығында өмир сүреди. Кери жағдайда, жоқарыда сөз етилген ұқсаслықлар бул еки дәстанда бир тақылетте ушыраспаған болар еди. Усыған тийкарлана отырып биз “Қорқыт ата китабы”ндағы жырлар карақалпақ халқының да төл мүлки, миллий мийрасы деп тартынбай айта аламыз.

“Қорқыт ата китабы”нда Бамси-Бейрек хәм Бану-Чечектиң “Алпамыс” дәстанында Алпамыс хәм Гүлпаршынның қосылыу тойларының өткерилиуи ұқсас. Бирақ оғуз эпосында биз өзимизде белгисиз болған үрп-әдетлер, той-дәстүрлери менен танысамыз. Онда күйеудиң оқ жайдан оқ атыуы, сол оғының түскен жерине келиншек шатырының тигилиуи, Бану-Чечектиң Бейрекке пәклигин билдиретуғын қызыл

1. Мәмбетов К. Ерте дәуирдеги карақалпақ әдебияты. Нөкис, 1992, 52-бет.

2. Максетов К. Карақалпақ қахарманлық дәстанларының поэтикасы. Ташкент, 1965, 115-бет.

шекпен тигип бериўи, оны Бейректин кийиўи, сонынан жолдасларының ҳәр күни биреўине кийгизип шығыўи қусаған сүүретлеўлер әййемги заманлардағы халықлардың миллий үрп-әдет, салт-дәстүрлери болса керек.

Буннан басқа Бамси-Бейрек хәм Алпамыстың душпан қолына ғапыллықта бенде болып түсиўи қусаған деталь “Юсуп-Ахмет” дәстанында да бар. Бирақ Бейрек хәм Алпамыстың тутқынға түсиўинде, екеўиниң де мухаббаты себепши болады. Себеби, “Бамси-Бейрек” хәм “Алпамыс” дәстанының тийкарғы сюжетлик линиясы мухаббат мәселеси дөгерегинде раўажландырылады. Ал, “Юсуп-Ахмет” дәстанында мухаббат мәселеси соңғы бөлимлерде ғана тийкарғы планға өтеди!

Сондай-ақ халық аўызеки дөретпелеринде кең таралған дәстүрлик сүүретлеўлердин бири, болажақ истин алдын ала түсинде аян бериўи. Мысалы, “Алпамыс” дәстанында қалмақ ханы Тайшыхан Алпамыстың киятырғанлығын алдын-ала билсе, “Юсуп-Ахмет” дәстанында Шын-Машын журтының патшасы Гөззалша Юсуп хәм Ахметтин киятырғанлығын түс көриў аркалы биледи. Бундай сюжетлер улыўма эпослық шығармалар ушын тән дәстүрлик характерге ийе болып “Қорқыт” жырларында да гезлеседи. Сондай-ақ “Алпамыс” хәм “Юсуп-Ахмет” дәстанларында батырлар душпан патша төрепинен алдаўлық пенен қолға түсириледи. Онда да Алпамыс Мәстан маманың хийлеси менен уйықлап қалып зинданға түссе, Юсуп Ахметти Мырзамамбет уйықлап атырған жеринде қолға түсиреди. Ал, енди “Қорқыт ата китабы”ның III жырында Гәўирлер Бейректи 39 жигити менен уйықлап атырғанында 700 әскер менен келип бенде етип алып кетеди. Уақыяның бундай болыўына көбинесе батырлардың жети күн, жети түн уйықлауыны себепши болады. Ал, батырлардың уйықлауы хәм ғапыллықта душпанларға тутқын болыўи дүнья эпосларында бар, кең таралған сюжетлердин бири болып “Қорқыт” жырында да, карақалпақ дәстанларында да теннен сакланған. Оның үстине патшалардың батырларға ашықтан-ашық гүрес жүргизиўге батылы бармай олардың күш-қудирети, айбат-салтанатынан қорқып уйықлап атырған уақында тосаттан ғапылда топылыс жасаўи, олардың хәрекетиндеги хәм образларындағы уқаслықты көрсетеди. “Қорқыт” жырларында да, карақалпақ дәстанларында да патшалар образының жасалыўына унамсызлық, қорқақлық тән болып келеди.

Сондай-ақ “Бамси-Бейрек” хәм “Алпамыс” дәстанларында батыр-

1. Жуманиёзов Р. “Юсуф ва Ахмад” достони ва унинг Оғуз ёдномалары билан муносабати. “Ўзбек тили ва адабиёти” журналы. 1990, № 3, 47-бет.

лардың душпанларға бенде болыўына Бану-Чечек хәм Гүлпаршынның аталары себепши болады. “Алпамыс” дәстанында Алпамыс қалмақ ханы Тайшыханның қолында бенде болған Гүлпаршынның ата-анасын қутқарыўға атланғанында, Мәстан маманын алдаўи менен тутқынға түсириледи, екінши төрептен Байсары бай қызы Гүлпаршынды Тайшыханға хаяллыққа бериўге үеде еткен болады. Ал, “Бамси-Бейрек” жырында болса, Байбиджанбек қызы Бану-Чечекти Байбурд камалының бегине бериўге үеде еткен болып шығады. Бул Байсары хәм Байбиджанбектиң образларының жасалыўындағы сәйкесликти көрсетеди. Және олардың бул хәрекетинен өз үеделерин бузып, бесикте атастырылған қызларын басқа биреўге узатыўға талапланғанлығы көринеди. Бундай деталь көпшилик дәстанлардың хәм ертеклердин сюжетинде ушырасады. Мысалы, “Ғәрип-ашық” дәстанында Шааббаз патша Ғәрипке атастырылған қызы Шасәнемди өз үедесин бузып Ғәрипке қосыўдан бас тартады хәм өзинин сәрқардасы Шахўәлетке бермекши болады.

Жазба мийраслардың хәм аўызеки дәстанлардың улыўма сюжетинде хәм образларында усындай уқаслықлар болғаны менен хәр қыйлы дәўирде, түрли тарийхий жағдайларда олар көп ғана өзгерислерге ушырап, бирақ оның идеясында улыўма сол жәмийеттеги халықтың тилек-әрманлары сәўелеленип отырады. Мысалы, “Алпамыс” дәстаны бойынша жазған изертлеўинде профессор Қ.Мақсетов: “Азапланған Байсарыны қорғаў мақсетинде Алпамыстың Тайшыханға қарсы барыўи, бөлинип кеткен карақалпақ уруўларына ғамхорлық болып есапланады. Солай етип, бул жерде карақалпақ уруўларының ерки, биригип жасаў тәғдири ортаға қойылып, олардың бирлик пенен душпанға қарсы турыў зәрүрлиги сөз етиледі. Дәстанда сөз етилетуғын бул тийкарғы идея адамлардың миллет болып бөлинбестен алдын, ямаса карақалпақ халқы пайда болмастан бурын руў-қәўим болып бөлинип жасаған бир дәўиринде олардың халық болып биригиў әрманларынан туўған болыўи керек”¹, дейди. Хәқыйқатында карақалпақ халқына тийисли көлемли эпослық жырлардың қайсысын алсақта, олардың мазмунынан карақалпақ халқының, ямаса оның этник қурамына кирген қәўимлердин басынан өткерген, сиясий-тарийхий жағдайлардың изин көремиз.²

“Қорқыт ата китабы”ндағы жырларда хәм дәстанларда душпанлардың елге тосаттан топылыс жасағанын яки батырлардың душпанға тутқын болғанын унамлы хәм унамсыз қахарманлар қорқынышлы түс

1. Мақсетов К. Карақалпақ қахарманлық дәстанларының поэтикасы. Ташкент, 1965, 72-бет.

2. Дәўқараев Н. Шығармаларының толық жыйнағы. II том. Нөкис, 1977, 188-бет.

көриу аркалы биледи хэм куткармакшы болып изинен атланады. Бул түс көриу сюжети түркий халықтарының хэм дүнья жүзлик эпослык шығармалары үшін тән болып Абулқасым Фирдаусийдин “Шахнама” дәстанының “Сиявуш хаккында дәстан” бөлимінде де ушырасады, онда Афрасияб жатып жаман түс көреді, түсінде жер бети жыландар менен қапталып, пууланған аспанда шай кус өлимнен хабар берип турады.¹ Бундай етип қахарманлардың қорқынышлы түс көриуі хаккында ўақыя “Қырық қыз”, “Қоблан”, “Манас” т.б. дәстанларда кең орын алған. Мысалы, “Юсуп-Ахмет” дәстанында да Юсуп хэм Ахметтиң душпанларға бенде болғаны 40 жигиттиң сәрдары Әширбекке қорқынышлы түс болып аян береді. Ол түсінде Юсуп, Ахметтиң үстинде көп кус көреді, ерлердиң атының ери жоқ бос көреді, ақ тартып оянса Юсуп, Ахмет жанында жоқ болып шығады (177-бет). Енди “Қазан-Салордың” аўылын жаў шапқаны туўралы деп аталыўшы “Қорқыт ата китабы”ның II жырында Қазан хан да өз елине жаў шапқанын, жәнә халқын бенде етип алып кеткенин түс көрип биледи. Түсінде қолындағы сунқарын биреу алып кетеди. Ала шатырларына көктен жай түсип, өртенип атырған болады хэм орласының үстине қар аралас жаўын жаўып, думан түседі. Аўылын қутырған қасқырлар бүлдирип, бир қара түйе келип, өгизин қулатады. Фарға түслес қара шашы таркатылып, сол шашы көзин басады хэм он қолы билегине шекем қанға батқан болады (25-бет).

Усылайынша болған ўақыяны түс көриу аркалы билген Әширбек-халық батырларын, Қазан-Салор өз елин душпанлардан қуткармакшы болып изинен атланады, бирақ өзлерине жәрдемге келген оларды тұтқындағы батырлардың қайтарыўға хәрәкет етиу деталы еки дәрәтпедә де бар. Бундай деталь “Юсуп-Ахмет” дәстанында хэм “Қорқыт” жырларының I хэм IV жырларында ушырасады. Еки дәрәтпеден мысал келтирип көрейик. Оғуз эпосында (IV жыр) Оразбек: О, хан әкем! Урыста шапқан атың сүрнигип кетип, өзид жаў қолына түсесен бе, деп қорқаман. Онда булар сениң алтын басынды кеседи... Тәнири атынан соранаман елине қайт, үйине жет (163-бет), десе, “Юсуп-Ахмет” дәстанында Юсуп: “-Хәй, Әширбек, сизлер қайтыңдар, бул ләшкерлер көпдур, хәрне болсақ бизлер болайық, сизлер буларды бастарта алмасызлар,-деди” (180-бет). Бул сөз аркалы биз, халық батырларының саны жағынан көп душпанлардың қолында өлип кетпеуин, өзлерин бенделикте қалса да халқы үшін батырларының аман қалыўын тилеген ең жақсы адамгершилиқ қәсийетлерди өз бойына жәмлеген образ-

1. Абулқасым Фирдавсий. Шохнома. Тошкент, 1984.

лардың жаратылғанын көремиз.

Биз еки дәрәтпедәги образларға итибар бергенде Қазан-Салор образының жасалыўы хэм оның базы бир хәрәкетлери Әширбек сәрдар образын еске түсиретуғынын айтыўымыз керек. Өйткени өз баласы Оразды қутқарыу үшін (IV жыр) Қазанның, Юсуп, Ахметти жаў қолынан қутқарыу үшін Әширбектиң алып барған қахарманлық гүреслери еки мийраста да бирдей ұқсаслық пенен сүүретленеди. Айырмашылығы, “Қорқыт” жырларында батырлар душпанларға бенде болған ели, халқын, туўған-туўысқанларын қутқарыўға атланғанында жаў үстинен жениске ерисип, елине үлкен салтанат пенен қайтады хэм усылайынша жырдың сюжети жуўмакланып отырады. “Юсуп-Ахмет” дәстанында бул басқаша бериледи. Әширбек сәрдар 40 жигити менен Юсуп хэм Ахметти қуткармакшы болып жаўға қарсы қаншелли гүрес жүргизгени менен женилип елине қайтады.

Соны айтыу керек, “Юсуп-Ахмет” дәстанында да, “Қорқыт ата китабы”ның I хэм IV жырларында да батырлардың душпан қолына бенде болып түсиуі, олардың аң аўлаўға шыққанында жүз береді. Сонлықтан да еки дәрәтпедә де батырлардың хаялы оларды аңнан үлкен олжа менен келеди ғой деген нийет пенен күтип отырады. Бунда “Қорқыт” жырларындағы бир өзгешелик Қазан хэм Ораз, яғный ата хэм бала аңға теңнен атланған болады. Соннан ата жалғыз өзи келеди де, баласы душпанларға бенде болған етип сүүретленеди (IV жыр).

Енди “Қорқыт ата китабы”ндағы жырларда хэм қарақалпақ дәстанларында хаял-қызлар образының жасалыўындағы сәйкеслик олардың душпанға бенде болған өз күйеулерин яки балаларын жоқлап аза тудып, қайғырыуларында, зарығып күтиулеринде жүдә айқын көринеди. Мысалы, Гүләсенайым образы менен Бөрли сулыу яки Дирсеханның хаялының образлары, ямаса Алпамыстың, Фәриптиң анасының хэм қарындасының ишки қыйналыу туйғылары Бамси-Бейректің анасы менен қарындасының образын еске түсиреди.

Мысалы, Оғуз эпосының IV жырында Бөрли сулыудың баласы Оразды жоқлап:

Улым, улым хәй улым!

Басымдағы тажым, улым!

Көз алдымда турған қаратаўымның бийиги!

Еки көзимнің шырағы!

Ұәй, Қазан, жаманлық самалы ескендей

Қулақларым шуўлайды.

Ашшы пияз жемедик, Қазан ишим күйеди.

Сары жылан шаққан жоқ, ақ денем исип барады,

Катып калган геүдемде сүт парлайды,
Жалғыз улым көринбейди, бауырым жанады.
Жалғыз улдың хабарын Қазан айтшы маған,
Айтпасаң, ғарғысым оқ болып тийеди, Қазан саған (60-бет).

Енди “Юсуп-Ахмет” дәстанындағы Лалаханайымның баласы Юсуп-бекти хәм Ахмедбекти жоқлап айтқан сөзинен мысал келтирейик:

— Елди жыйнап хан төрелер,
Юсуп қәне, Ахмет қәне?
Жүрегимди отқа дағлағанлар,
Юсуп қәне, Ахмет қәне?

Юзи көрди дәулет қусы,
Түсти басыма қысы,
Өлтирди деп келген киси,
Юсуп қәне, Ахмет қәне?

Көзден ақты қанлы жасым,
Пәлекке жетер нальшым,
Кетти мениң кеуил хошым,
Юсуп қәне, Ахмет қәне?

Зар етип жылар Лалахан,
Бүгин болды ақырзаман,
Кел жылағыл, Гүләселжан,
Юсуп қәне, Ахмет қәне (210-бет).

Буннан соңғы Огуз эпосындағы Бамси-Бейрек сыяқты батырлардың душпан қолында көп жыллар дауамында тутқында болыуы “Алпамыс”, “Юсуп-Ахмет” дәстанларында да бар. Олар көп жыллар бойы өз сүйиклисинен айралықта жасайды. Ал, “Фәрип-ашық” дәстанында Фәрип он алты жыл жат журтларда дәрдесер болады. Оның өз сүйиклисинен айра түсиуине батырлардай тутқында болыуы емес, ал, қыздың әкесинин зулымлығы хәм кууғынға ушыратыуы себепши болады. Енди усындай көп жыллық айралықтан соң батырдың жоқлығынан пайдаланып оның қалыңлығын басқа биреудің алыуға хәрекет етиу деталы хәмссинде де бар. Айырмашылығы “Бамси-Бейрек” жырында Бану-Чечектиң ағасы Қарчар кимде-ким Бейректің өли-тирисин билип келсе, зерли шапан жауып, алтын гүмис берер едим (43-бет), деп қалаға жар урдырады. Бирақ Яланчи баласы Яртачуктын Бейректі өлди деген өтирик хабар әкелиуі, “Алпамыс” дәстанындағы Ултан құл образына уксас келеди. Ултан құлда Алпамысты өлди деген

өтирик хабар таратып сол себептен пайдаланып Гүлпаршынға үйленбекши болады.

Улыұма батырларды өлди деген өтирик хабар таратыу “Юсуп-Ахмет”, “Фәрип-ашық” дәстанларында да бар. Мысалы, “Фәрип-ашық” дәстанында бир Тансық деген қыз Фәриптин өлгенин мениң ағам көрип келди¹, деп хабарласа, “Юсуп-Ахмет” дәстанында да бир душпан саудагер Ахмедбекти минардан таслап, Юсупбекти дарға асып өлтирипти (209-бет), деп хабар тауып келеди. Батырдың сыртта жүргенинде яки басқа журтка бенде болғанында оның жоқлығынан пайдаланып, елинде қалған қалыңлығына басқа биреудің үйлениуге хәрекет етиу деталы көпшилик дәстанларда хәм ертеклерде бар. Сонлықтан да бул кең таралған эпослық сюжет “Алпамыс” дәстанының барлық версияларында хәм “Юсуп-Ахмет”, “Фәрип-ашық” дәстанларында кең орын алған.

“Бамси-Бейрек” жырында хәм карақалпақ эпослары “Алпамыс”, “Юсуп-Ахмет”, “Фәрип-ашық” дәстанларының сюжетинде батырлардың тутқыннан босатылыуына саз әспабы шынқобыз, кобыз, яки дууғар жәрдемши роль ойнаса, екинши төрептен, сол елдин патшасының қызлары себепши болады. Мысалы, “Бамси-Бейрек” жырында Гәуирлер зинданда жатырған Бейректі шығарып, тойында кобыз шерттирип қояды. Сол тойда Бейректің өли-тирисин излеп киятырған Байбурабектиң саудагерлери Бейрек пенен ушырасып барлық хабарды жеткереді. Бул хабардан соң Бейрек кобызды кеуилсиз шерте баслайды. Оның себебин, Гәуир бегинин қызы билип, Бейректің тутқыннан босатылыуын тезлетсе, бул сюжет карақалпақ дәстанларында өзгертилген түринде бериледи. Мысалы, “Алпамыс” дәстанында Алпамыстың койлардың сүйегинен шынқобыз соғыуы хәм оны Әшимге бериуі, оның Арзайымға жетиуі, Алпамыстың тутқыннан босатылыуын тезлетеди, ал, “Юсуп-Ахмет” дәстанында Юсуп хәм Ахмет Гөззалша патшаның Көкше атлы шайырын саз әспабы менен айтыста женип тутқыннан босатылса, “Фәрип-ашық” дәстанында Фәрип дууғар шерттип хош хауазлылығы хәм сазсенделиги менен хызметте жүрген жеринен кутылады. Көринип турғанындай бул дәретпелердин хәммесинде де саз әспабы айрықша роль ойнайды. Себеби, музыка хәм саз әспабы адамзат руухый дүньясында әйемги дәуірлерден баслап-ақ бар. Мысалы, Әйемги грек мифлеринен биринде: ... Орфей деген сазенде жигит, өзинин кифара деп аталатуғын саз әспабын шерткенде, хәттеки,

1. Карақалпақ фольклоры. XIV том. Фәрип-ашық, Саятхан-Хамра. Нөкис, 1985, 104-бет.

ескен самал, ағын суўлар тынып, хайўанатлар кулак түрип турады екен. Оның өзине де сазына да еллер интизар, сулыўлар ашык. Ал, сазенде жигит болса, өз дилбары Эвридиканың ышкында дүньяны саз бенен жанлатып, тәбият кушағында сайран етеди. Бирак күнлерде бир күн Орфей бахытсызлыкка дуўшар болып қалды. Оның сүйген қызын жылан шағып өлтирип қояды. Қайғылы Орфей өз мухаббатын жоқлап о дүньяға кетеди хәм жер астындағы Аида патшалығын өзиниң илахийда сулыў сазы менен сыйқырлап, Эвридиканың жанын сорап қайтады...”¹. Хайран қаларлығы сонда, грек мифинде де, жазба хәм халық ауызеки мийрасларында да саз ашықлар мухаббаты менен байланыстырып сүүретленеди. Оларда күдиретли музыка сести ашықтың ышқы-сезимлерин жылаўлап, мухаббат отын тутандырса, екінши төрептен, тас баўыр жүреклерди еритип мехир нурын куяды. Соның ушында Огуз эпосы “Бамси-Бейрек” жырында хәм қарақалпақ дәстанларында батырлардың тутқыннан босатылыўына саз әспабы себепши болғаны менен, бул жерде, оларға бериле ашык болған патша қызларының мухаббаты баслы орынды тутады. Сонлықтан да Юсуп, Ахметтин өзлерин асыраған душпан қызына, егер тутқыннан босатылса, хаял қылып алатуғынын айтып ўәде бериўлери, яки Ғәриптин өзине некеси қыйылған Айсәнемге жалған ўәде бериўи, “Бамси-Бейрек” жыры менен бирдей хәм қахарманлардың образларында да жүдә уксаслықлар бар. Өзгешелиги, “Юсуп_Ахмет” дәстанында Қаракөз Юсупке емес, ал, Баба-Қамбарға некеси қыйып бериледи, бул “Алпамыс” дәстанында Алпамыстың өзине ашык болған Арзайымды зорлап некесин Әшим кәлге қыйып бериўи менен бирдей. Енди бундай ўақыялар “Бамси-Бейрек” жырында хәм “Ғәрип-ашык” дәстанында жоқ. Қахарманлардың ўәде берген қызларына айланып барғанлығы хақкында ўақыя сөз стилмейди.

“Қорқыт ата китабы”ндағы жырларда хәм қарақалпақ дәстанларында батырлардың атына айрықша кеўил бөлинеди. Олар батырдың ең жақын жәрдемшилери хызметин атқарады. Мысалы, “Қорқыт ата китабы”нын “Огуз-Ушан баласы Секрек” туўралы Х жырында уйықлап қалған Секректі аты ски мәрте оятып, душпанларынан қутқарса (110-бет), ал, “Қоблан” дәстанында Қобланның Көбикли дөў қолында жеңилетуғынын билген Торы аты бир ярым күншилик жолдағы Дәрбенттен қайнағасы Қараманды шақырып келип жәрдем береді. Биз қайсы эпослық жырды алып карасақта батырлардың тулпар аты

1. Әжинияз. Нөкис. 1975, 5-бет. (Қаран: И.Юсуповтын “Дала орфейи” мақаласы).

болатуғынын хәм олар қайда атланса да тек ғана өзлериниң атларын минетуғынын көремиз. Хәттеки, Алпамысты зинданнан өзиниң Байшубар аты таргып шығарса, Бамси-Бейрек тутқыннан босатылғанда көп аттың ишинде жүрген Ақ боз ат ийеси Бейректі танып, еки артқы аяғынан тикке турып, киснеп жибереди” (45-бет).

Байшубар өзине тийискеннен соң Алпамыс Тайшыханнның патшалығына урыс ашады, халқын бүлдирип, Әшимди хан көтереди. Алпамыстың әпиўайы шопанды хан көтериўи дәстаннның халықлық идея менен суўғарылғанлығын көрсетеди.¹

Ал, “Бамси-Бейрек” жырында хәм “Юсуп-Ахмет” дәстанының композициялық дузилесинде бул ўақыя керисинше болады. Бейрек тутқыннан босатылғаннан соң, гәўирлерге 39 жолдасын аманатқа тапсырады да қайтып келетуғынын айтып елине қайтса, Юсуп хәм Ахмет тутқыннан босатылғаннан соң душпанларына қайтып келетуғынын айтып елине қайтады. Себеби, Баба-Қамбар зинданда қалған болады. Еки қахарманнның да душпанларына карата айтқан сөзлери хәм алдына койған мақсетлери сәйкес келеди. Бирақ батырлардың бундай хәрекет етиўине, яғный елине қайтыўына себеп, хаялларының турмысқа шығып атырған хабарын тутқында жатырғанында-ақ еситкенинен болса, Алпамыс, Гүлпаршынның тойының хабарын елине келгеннен соң, Қултай бабасынан еситеди. Улыўма Огуз эпосы менен қарақалпақ дәстанларының сюжетлик желисиниң раўажланыўы бирдей.

Оның үстине батырлардың өз хаялының тойының үстинен шығыў деталлары көшпели сюжет болып көпшилик халықлардың ауызеки хәм жазба әдебиятынан орын алғанлығын академик В.М.Жирмунский жазған еди.² Хақыйкатында “Бамси-Бейрек” жырындағы хәм “Алпамыс”, “Юсуп-Ахмет”, “Ғәрип-ашык” дәстанларындағы соңғы сюжетлер, соның менен бирге Гомердин “Одиссея” шығармасындағы сюжетлер бир-бири менен жүдә жақынлыкка ийе. Буны салыстырыў аркалы Орта әсирдеги жазба естелик пенен халық ауызеки дәстанларының арасында тығыз типологиялық байланысының бар екенлигин анықладық. Мысалы, тойға келген Бамси-Бейректің хәм Алпамыстың оқ жай атыспаға қатнасыўы, Бейректің жүзикти, Алпамыстың алтын қабақты тек ғана өзлериниң оқ жайы менен

1. Мақсетов Қ. Қарақалпақ қахарманлық дәстанларының поэтикасы. Ташкент, 1965, 73-бет.

2. Жирмунский В.М.Тюркский теориоческий эпос. Ленинград. 1974.стр. 304-313; Жирмунский В.М., Зарифов Х.Т.Узбекский народный георический эпос. Москва, 1947.

атыўлары екеўинде де бар. Өзгешелиги “Алпамыс” дәстанындағы алтын қабақ атыў миллий дәстүрдің белгиси сыпатында дәстанға жыршылар тәрәпинен соңғы дәўирлери киргизилген болса керек. Ал, енди бул сюжетлер “Юсуп-Ахмет” хәм “Фәрип-ашық” дәстанларында қахарманлардың тойға өзлерин танытпай келип, жыршылар арасында саз шертип, қосық айтып көзге түсиўи қусаған түринде бериледи. Оннан соң “Бамси-Бейрек”, “Юсуп-Ахмет”, “Фәрип-ашық” дәстанларында батырдың баласының болыўы туўралы мағлыўматты ушыратпаймыз. “Алпамыс” дәстанында Алпамыстың хеш ким көтере алмаған оқ жайын баласы Жәдигердин көтериўи сыяклы ўақыя бериледи. Бирақ Гомердин “Одиссея” шығармасында Одиссейдин Телемах атлы баласы туўралы айтылады. Батырдың баласының болыўы, бул көбинесе көп сюжетли эпикалық дәстанларға тән болып келеди. Себсби, халық жыршыдан сүйикли батыры туўралы жырлаў менен қатар, оның баласы туўралы да әңгимелеўди талап еткен.¹ Сонлықтан да бала әкениң ислерин даўамлаўшысы, оның әрманларын орынлаўшысы сыпатында дүнья эпосларында сәўлеленип отырады.

Огуз эпосында да, карақалпақ дәстанларында да батырларға тойда көлегенинше еркин жүриўине рухсат берилиўи хәммесинде де бар. Сонлықтан да Алпамыстың тойды бұлдириўи, Гүлшин шоры менен айтысыўлары қусаған сюжетлер “Бамси-Бейрек” жырында да бар. Гүлшин шоры образына Бейрек пенен айтысатуғын Қысыр неке, Қуныс Фатима образларының жасалыўы сәйкес келеди. Қулласы батырлардың хаялларының неше жылғы айралықтан соңғы ушырасыўы болса да өз мухаббатына садық екенлиги хәммесинде де тендей жырланады. Узақ айралықтан соңғы батырлардың анасы, хаялы, қарындасы менен ушырасыўлары, сағынышлары, образлардың уқаслығы бирдей. Және көп жылғы айралықтың ақыбетинен қайғы, муңға шыдам бере алмаған батырдың ата-анасының, қарындасының яки хаялының көзинин көрмей қалыўы сыяклы деталь “Бамси-Бейрек” жырында, “Юсуп-Ахмет”, “Фәрип-ашық”, “Шәрьяр” дәстанларында болса да “Алпамыс” дәстанында сақланбаған. Енди усындай детальдың берилиўи, яғный көрмей қалған көздің ашылыўы карақалпақ дәстанларында батырлардың пири хәзирети Шахымарданның дүддилинин басқан изиниң топырағын көзге сүртип ашыў менен байланыстырса, Огуз эпосында Бамси-Бейрек қолының қаны менен әкеси Байбурабектиң көзин ашады. Бул детальдың әйісмги әпсаналар (мифлер) менен де байла-

1. Қасқабасов С. Қазақ фольклорындағы тутастану кубылысы. “Жұлдыз” журналы, 1990, № 3, 189-бет.

нысы бар. Өйткени куранның 72-“Юсуф” сүўресиндеги әпсанада Юсуф узақ айралықтан соң көрмей қалған атасының көзине өз көйлегин сүртиў менен ашады.¹

“Бамси-Бейрек” жырындағы Яртачук образына сәйкес “Алпамыс” дәстанында Айтжан сәрдар, “Фәрип-ашық” дәстанында Шахўалет образлары берилген. “Алпамыс” дәстанында Алпамыстың Ултан қулды өлтириўи халық идеалындағы жаўыз, мийримсиз адамларға деген жек көриўшиликти аңлатса, “Бамси-Бейрек” жырындағы Яртачукка кеширим берилиўи “ийилген басты қылыш кеспейди” деген терең халықлық пикирдің жатқанлығын аңлатады. Екеўинде де Яртачук хәм Ултан қул унамсыз образда сүўретленсе, “Юсуп-Ахмет” дәстанында Айтжан сәрдар, “Фәрип-ашық” дәстанында Шахўалетлер бир қанша унамлы образда сүўретленеди. Олар Яртачук яки Ултан қул сыяқты батырларды жалғаннан өлди деген өтирик хабар таўып келмеген еди, бул хабарды басқа биреўлер таратқан болады. Соның ушын Юсуп қарындасы Қарлығашайымды Айтжанға, Фәрип қарындасы Гүлжамалды Шахўалетке некесин қыйып береді. Бұған сәйкес “Бамси-Бейрек” жырының сюжетинде Бейректің жети қарындасын өзинин 39 жолдасының жетсеўине некесин қыйып бериўи сүўретленеди. Бул сүўретлеў “Алпамыс” дәстанында ушыраспайды. Басқа версияларда Алпамыстың Қарлығаш атлы бир қарындасының болғанлығы туўралы мағлыўмат бар. Биз алты қарындасы туўралы деректи Абулғазы Бахадурханның “Шажарайи тарокима” (“Түркмен шежиреси”) мийнетинде ушыратамыз. Ол “Огуз елине бек болған қызлар хакқында” деп аталыўшы мийнетиниң соңғы бөлимінде барлық Огуз қәўимлерин бириктирип оларға узақ жыллар бек болған жети қыз хакқында жазады. Солардың ишинде Салор-Қазан алптың хаялынан соңғы екінши орында турыўшы Қармышбайдың қызы Мамыш-бектиң (Алпамыстың) хаялы Барчин-салор деп келтиреді. Және де оның қәбири Сыр-дәрья бойында жайласқан, өзбеклер оны Көк-Кесене әўлийеси деп атайтуғынын жазады.² Бул әўлийсни ХХ әсирдің басында В.Каллаур, А.Ю.Якубовский сыяклы илимпазлар өз көзлери менен көрип, ол хакқында өз мийнетлеринде еске түсирип өтеді.³ Бир хайран қаларлық нәрсе, батырдың қарындаслары туўралы “Бамси-Бейрек” жыры-

1. Мақсетов Қ. Карақалпақ фольклорында әпсаналар (мифлер). “Әмиў-дәрья” журналы, № 10-12, 1995, 91-бет.

2. Кононов А.Н. Родословная туркмен. Сочинение Абу-л-гази хана Хивинского. Москва-Ленинград, 1958, стр. 78.

3. Жирмунский В.М. Тюркский героический эпос. Ленинград, 1974, стр. 167.

нан баска “Қорқыт” жырларының хеш биринің сюжетінде айтылмайды. Керисинше, хәммесінде де батырдың уллары тууралы, олардың қахарманлық гүреслери хакқында сөз етиледі. Ал, каракалпақ дәстанларында батыр менен қоса оның ақиллы, сулыұ батыр қарындасларының болғанлығы хакқында айтылады. Еки дөретпдеги бул айырмашылықлар соннан ибарат, “Қорқыт” жырларының сюжетінде феодаллық-патриархаллық дүзимнің елеслери тереңирек сакланып қалған, себеби, ертедеги дала кәуимлерінде кыз балалардан гөре, пүтин бир елди, кәуимди қорғайтуғын батыр уллардың өсиүйне күшли дыққат бөлінген... Мысалы, IV жырдағы Қазан-Салордың баласына айтқан мына сөзлерин алып көрейик: “Жасың он алтыға келипти. Белгили күним келсе, мен көз жумып, о дүньяға кетемен де, артымда сен қаласақ. Усы күнге дейин садақ тартып, оқ атпапсаң, кан төкпепсен, огузлардың алғысына ийе болмапсаң. Ертең мен өлип ол дүньяға кетсем, артымда сен қаласаң. Бирақ огуз ели мениң тажым менен тағымды саған бермейди...” (56-бет).

Огуз эпосында хәм “Юсуп-Ахмет” дәстанында батырлар өз үделери бойынша тутқында қалған досларын кутқарыу ушын әскер топлап атланыс жасауы хәм душпанларының үстинен жениске ерисиүйи бирдей. Улыұма “Қорқыт ата китабы”ндағы хәм каракалпақ дәстанларының сюжетлериндеги қахарманлардың өз жауларына қарсы алып барған қахарманлық гүреслери сөз стилгенде, каракалпақ дәстанларының сюжетінде урыс картинасының жырланыуы жүдә кең хәм қоспалы түрде сүүретленеди. Соған қарамастан, қахарманлардың батырлық хәркетлери, урыс картинасының берилиүйи бир-бири менен оғада уксас болып келеди. “Урыс қахарманлық дәстанның тийқарғы ядросын қурайды”, деп жазады профессор К. Максетов “Ер Зийұар” дәстанын изертлей отырып “Дәстанның басынан баслап ақырына шекемги уақыялар батырдың қахарманлық ислери менен байланыстырылады”¹, дейди. Шынында да халық эпикалық дөретпелерінде пүтин бир сюжет, айрықша жаратылыс пенен дүньяға келген қудиретли батырдың дөгерегине жәмлестириледи де, батыр халқы ушын хайран қаларлық ерлик көрсетеди, сыртқы жаулардың неше мың ләшкерлерине қарсы жалғыз өзи гүрес жүргизип жениске ериседи. Бул сыяқлы сүүретлеулер “Қорқыт ата китабы”нда да бар. Айырмашылығы “Қорқыт” жырларының айырымларында, яғный II, III, IV жырлардың ақырында огуз батырларының душпанларына бирлик пенен гүрес жүргизиүйи

1. Максетов К. Каракалпақ қахарманлық дәстанларының поэтикасы. Ташкент, 1965, 99-бет.

сүүретленеди. Дәслеп, онда ол батырлардың ислеген ерликлери мактаныш етиледі де, соңынан хәр биринің урыстағы қахарманлығы айқын сәуделениүйин табады. Ал, енди урыс уақтындағы жан түршигерлик уақыялар, сан-мың адамлардың өликлери т.б. халық дәстанларында да, “Қорқыт” жырларында да бирдей көриниске ийе экенин көремиз. Мысалы, “Юсуп-Ахмет” дәстанындағы хәм Огуз эпосындағы урыстың сүүретлениүйинен мысаллар алып көрейик. “Юсуп-Ахмет” дәстанында: Жигитлер шердей болып, топ-топ қылып, қызыл басты қырап еди. Ләшкерлердин өликлери таулардың арасында канлары арық болып ағар еди” (186-бет), делинсе, “Қорқыт ата китабы”ның IV жырында: “Женилис тапқан гәуирлердин өлиги ой менен қырда жер тезек болып жатты. Он бес мың гәуирдин көби өлди, азы қолға түсти” (66-бет) т.б.т.с. Оның үстине Огуз эпосында хәм “Юсуп-Ахмет” дәстанында батырлар урысқа атланардан алдын “аллаға”, “Тәңириге” сыйынып болып сауашқа шығады.

Соны айтыу керек, жоқарыда көрип өткенимиздей, “Юсуп-Ахмет” дәстанының мазмунында, композициялық қурылысында лиро-эпикалық дәстанлардағыдай ашықлық, мухаббат мәселеси сүүретленгени менен сюжетінде “Қорқыт ата китабы”ндағы жырлар сыяқлы қахарманлық, батырлық дәстанларға тән элементлер аз емес. Буны дәстан бойынша кең изертлеу жүргизген профессор К. Максетовтың төмендеги пикири де тастыйықлайды: “Юсуп-Ахмет” дәстаны мазмуны, көркемлик өзгешелиги, улыұма композициялық қурылысы бойынша қахарманлық дәстанларға жатады. Бирақ оның мазмунында көп ғана турмыс, тәғдир мухаббат мәселелерин сөз ететугын лироэпослық элементлерде аз емес. Оған қоса дәстанда көп ғана мифологиялық қыяллы, диний мотивлерде орын алған”¹

Улыұма “Қорқыт ата китабы”ндағы жырлардың да, каракалпақ дәстанларының да сюжети қахарманлардың өз душпанлары үстинен жениске ерисиүйи, мақсет-мурадына жетип той берийи менен жуумақланады. Әсиресе, “Қорқыт ата китабы”ндағы Бамси-Бейректің хәм каракалпақ дәстанларындағы баслы қахарманлардың фольклорлық образларының жасалыуы турмыс тәғдирлеринің бирдейлиги менен емес, ал, хәркеті, мухаббатқа садықлығы, батырлығы т.б. тәреплери менен де уксас болып келеди. Деген менен, “Қорқыт ата китабы”ндағы жырлар көлеми жағынан каракалпақ дәстанларына салыстырғанда жүдә қысқа болып келетуғынын айтып өтиүйимиз керек. Каракалпақ дәстанлары-

1. Максетов К. Дәстанлар, жыраулар, баксылар. Нөкис, 1992, 236-237-беттер.

ның көлеми кең хәм сюжети оғада қоспалы болып келеди. “Алпамыс” дәстаны бойынша жазған изертлеуінде профессор И.Сағыйтов былай деген еди: “Алпамыс”тың сюжети қоспалы болып келеди. Бул көп сюжетли дәстанлар қатарына жатады. Бунда бир неше сюжетлер бир-бири менен байланысқан, тағы да бир сюжет өзи менен екінши бир сюжетти жетеклеп отырады”¹, деген еди.

Хақыйкатында да “Алпамыс” дәстанында көп ғана образлар менен бирге персонажлар галереясы қатнасады. Олардың көпшилиги “Алпамыс” дәстаны менен ұқсас деп есапланған “Бамси-Бейрек” жырында ушыраспайды. Мысалы, Көкаман, Әшим кәл, Мәстан мама образлары, еки байдың аразласыуы, Байсарының көшиуі, ат шабыс уақтындағы Қаражанға байланыслы уақыялар, Алпамыстың елине (өзин танытпай) қиятырған жолдағы хаяллар менен болған юморлық хәрекетлери, Құлтай баба, Жәдигер образлары хәм т.б. “Бамси-Бейрек” жырының сюжетинде жоқ. Сондай-ақ, Оғуз эпосы “Қан-Төрәли” жыры менен салыстырылып отырған “Мәспатша” дәстанын алып қарайық. Дәстанның сюжетинде айтылғаны сыяқлы Айпаршаға ашық болатуғын Шардене баба, Бабахан патша, Оразалы хан, Аланғасар дәу образлары “Қан-Төрәли” жырында жоқ. Сондай-ақ Айпаршаның душпан қолына бәнде болып түсиуі, босанып бир ұл, бир қызлы болыуы, Қаракөз айым атлы бир кемпир менен танысыуы, оның балалары Арман. Қараманға байланыслы уақыялар да “Қан-Төрәли” жырының сюжетинде ушыраспайды. Бул сыяқлы мысалларды “Юсуп-Ахмет”, “Ғәрип-ашық” дәстанларынан да келтире беріу мүмкин. Екінши тәрәптен, “Қорқыт ата кітабы”ндағы айырым сюжетлер, айырым эпизод хәм деталлар, персонажлар, халықлық дәстүрлердің сүүретлениуі қарақалпақ дәстанларының сюжетинде жоқ. Мысалы, “Қан-Төрәли” жырында Қан-Төрәлинің бетинде пердесиниң, үстинде жамылғышының болыуы туұралы қызықлы дәстүрлер менен танысамыз. Ол жырда былай бериледи:

“Қан-Төрәлинің денеси сулыу, келискен жигит еди. Оғулар елинде төрт жигиттиң денесин хеш ким көрген емес. Олар Қан-Төрәли, бири-Қара Шүкир, оның баласы-Қырық қонақ, Шубар аттың ийеси-Бейрек” (76-бет), деп келтиреді. Бундай етип батырдың бетине перде жауып жүриуі туұралы дәстүрди “Қорқыт ата кітабы”ның I жырында Букашқа, III жырында Бамси-Бейрекке байланыслы да ушыратамыз. Оларда бетине перде жауып жүреді. Бундай бизге белгисіз

1. Сағитов И. Қарақалпақ халқының қахарманлық эпосы. Нөкис, 1986. 286-бет.

дәстүрдің берилиуі өз уақтында “Қорқыт” жырларын изертлеуши илимпазлар В.М.Жирмунский¹ хәм Короглының² да дықкатын өзине тартқан еди. Бирақ олар буның себебин анықлауда анық бир пикирге келе алмаған еди. Ал, биз қарақалпақ дәстанларына нәзер тасласак, бул дәстүрдің тек ғана шығыс халықтарына кең таралған “Юсуп-Зулейха” дәстанының сюжетинде ғана сақланғанын көреміз. Онда да Юсуп өзиниң сулыу келбетин сыртқы көзлерден сақлау ушын бетине нықап (перде) жауып жүреді³. Бизинше бул дәстүрдің берилиуі, яғни бас қахарманның батыр хәм сулыу образын күшейтип беріу ушын қолланылған болыуы мүмкин, яки ерте дәуірлерден қиятырған халықлық дәстүрлердің бири болыуы да мүмкин.

Себеби, айырым елдерде белгили атаққа, хүрметке ийс ер адамлар бетине перде жауып жүрген. Мысалы, арабларда сулыулығы менен өзгешеленип туратуғын ер адамлар байрамларға, базарларға шыққанда жаман көзлерден сақланыу ушын бетине перде жауып жүргени хаққында мағлыұмат бар.⁴ Лекин, “Қорқыт ата кітабы”ндағы жырларда хәм қарақалпақ дәстанларында бундай өзгешеликлер болғаны менен екеуінде де тийкарғы сюжетлик уақыя, баслы идея, улыұма мазмун бирдей болып келеди. Еки дәрәтпеді де Қан-Төрәли хәм Мәспатша өз сүйген қызларын алып қиятырып душпанларға жолығыуы, урыс уақтында Қан-Төрәли хәм Мәспатшаның душпан оғынан жарадар болып қалыуы излеринен ата-анасының ләшкер тартып келиулері жүдә ұқсас түрде дәрәтиледи. Айырмашылығы “Мәспатша” дәстанында Мәспатшаның ата-анасы душпанларға қарсы Айпарша менен бирликте урыс жүргізсе, ал “жыр”да Қан-Төрәлинің ата-анасы урысқа қатнаспайды, тек ғана Сейилжан сулыудың өзи Қан-Төрәлини душпанлар қолынан жарадар болған халында қутқарып алып қайтады.

“Қорқыт ата кітабы”ндағы жырлар менен қарақалпақ дәстанларының сюжетинде хәм образларының дәрәтилиуінде жоқарыдағыдай ұқсаслықлар болғаны менен мазмунының тарийхыйлығында үлкен айырмашылықлар бар екенлиги анықланады. Мәселен, Оғуз эпосына жататуғын “Қан-Төрәли” жырының сюжетинде тарийхый уақыялардың сәуленгеннин академик В.М.Жирмунский былайынша көрсеткен еди: “Қан-Туралиниң

1. Жирмунский В.М. Тюркский героический эпос. Ленинград, 1974, стр. 589.

2. Короглы Х.Г. Огузский героический эпос. Москва, 1976, стр. 130.

3. Қарақалпақ фольклоры. XVI том. Нөкис, 1986, 87-158-бетлер.

4. Жирмунский В.М. Тюркский героический эпос. Ленинград, 1974, стр. 589.

Трапезунт Тагаворының, яғный хукимдарының қызын айттырыуы тууралы гүррин ақ койунлу Баяндурлар династиясының тийкарын салыушысы, 1348-жылы Трапезунтка шабыуыл жасаған Әмир Туралидин тарийхий исмин сақлап калған, оның улы Қутлыбек үш жыл өткеннен соң (1351ж.) Трапезунт патшасының қызын император Алексей III Комненнин қарындасы хаяллыққа алған¹, -деп жазады, ал, биз усы жыр менен салыстырып отырған “Мәспатша” дәстаны тууралы көп ғана алымлар XVII-XVIII әсирлердеги каракалпақтардың Бухара, Ташкент, Самарканд әтираптарында жасап турған турмысынан алынып, сол дәуірде дәретилген дәстан², деген пикирди айтады. Бирак бизиң ойымызша, “Мәспатша” дәстаны бир яки еки әсирдин ишинде дәретиле салынған дәстан емес, ал, бир неше әсирлердин, бир неше дәуірлердин жемиси болыуы керек. Себеби, қәлеген эпикалык дәретпе әсирлер дауамында жыраулар репертуарында шынланып, поэзияның хасыл маржанларын өз бойына жәмлестирип атадан балаға мийрас болып өтип отырады. Соның ушында рус илимпазы В.Я.Пропп: “Батырлық хакқындағы хәр қандай жыр бир жылға ямаса бир он жыллыққа емес, ал тап бизиң күнлеримизге шекем өзи дәрелген, жасаған, жақсыланған, жетистирилген ямаса жоқ болып келген барлық әсирлерге жатады. Сонлықтан да хәр қандай жырдың өзінде өткен әсирлердин таңбасы болады”³, деп жазады.

Сонлықтан да “Қоркыт ата китабы”н изертлеуши илимпазлар профессор Ә. Қоныратбаев “Қан-Төрәли” жырының дәслепки пайда болыу орнын ертедеги Сыр бойлары⁴, яғный IX әсирлер деп көрсетсе, профессор Х.Короглы “Қан-Төрәли” жырының сонғы жыр сыпатында толық қәлиплескен орнын огузлардың Жаңа Ұатаны⁵, яғный Кавказда деп көрсетеди. Демек, “Қоркыт ата китабы”ндағы жырлардың сюжетлери хәм қахарманлары, образлары каракалпақ қахарманлық дәстаны “Мәспатша”дағы образлар хәм сюжетлердин дәрелиуине, оның дәстан сыпатында жетилесиуине толық тәсир жасаған болыуы керек, деген жуўмаққа келемиз.

1. Жирмунский В.М. Тюркский героический эпос. Ленинград, 1974, стр. 580.

2. Каракалпақ фольклоры. X том. Мәспатша. Нөкис, 1982, 9-бет; Әлиев О. “Мәспатша” дәстанының вариантлары. “ӨзСССР Илимдер Академиясының Каракалпақстан филиалының “Хабаршысы” № 4, 1961.

3. Пропп В.Я. Русский героический эпос. Ленинград, 1955, стр. 25.

4. Қоныратбаев Ә. Қазақ эпосы және тюркология. Алматы, 1987, 169-бет.

5. Короглы Х.Г. Огузский героический эпос. Москва, 1976, стр. 127-128.

“Қоркыт ата китабы”ның “Байбурабек баласы Бамси-Бейрек хакқында” деп аталушы III жыры менен гнесологиялық жақынлықта деп есапланған “Алпамыс” дәстаны арасында да ўақыялардың сөз етилетуғын орны, географиялық атамалар, қала, жер атлары, мазмунының тарийхийлығы сәйкес келмейди. “Алпамыс” дәстанының сюжетинде Өзбекстанның түслигиндеги “Жийдели-Байсын” жериниң географиялық атамалары аталса, “Бамси-Бейрек” жыры XV әсирде Кавказ жеринде хатқа түсирилгенликтен, сюжетинде Кавказға байланыслы қала, жер атлары, тарийхий ўақыялар орын алған. Академик В.М.Жирмунский Сырдарья бойларынан Огузлар Закавказья хәм Киши Азияға (XI әсирде) келгеннен соң “Бамси-Бейрек” жырының сюжетинен тарийхий ўақыялардың, яғный Эрзарумның түслик-шығыс, сондай-ақ түслик-батысындағы Байбурт хәм Оник қорғанларында, Пасең сайларында Огуз батырлары менен Гәуир христианлары арасында Шюкли патшасы және оның беклерине қарсы жүргизилген урыслардың сәуленгенин жазады. Соның менен бирге, Байбурт камалының шешиуши түрде ақ койынлы көшпели Огуз қәуимлери төрепинен 1360-жылы басып алынғанын хабарлайды¹. Демек, “Бамси-Бейрек” жырының сюжетине XIV әсирдеги Кавказ жеринде болған тарийхий ўақыялар синдисип кеткен.

Ал, енди “Алпамыс” дәстанының сюжетиниң қәлиплесиуин хәм онда “Жийдели-Байсынға” байланыслы ўақыялардың орын алыу себебин түсиндириуде филология илимлериниң кандидаты Ж.Хошаниязов мынадай пикирлерин жазады: Әсиресе Сырдарьяның төменги жағалауында Арал теңизиниң бойларында Огузлар хәм кейинирек қыпшақтардың орналасыуы дыққатқа ылайық болып табылады. Түрк қәуимлериниң ерликлерин турмыс жағдайларын өз ишине қамтыйтуғын “Алпамыс” дәстаны әйемги батырлық жырлар тийкарында Сырдарьяның төменги жағалауларында қәлиплескен болыуы керек. Себеби, түркий қәуимлердин пайда болыуы, олардың сонғы тәғдирлери Сырдарья жағалаулары, Арал теңизи бойлары менен бәркулла байланыслы болған. Ал, Термиздин арқа жағындағы Байсын деп аталынған орынларда болса тарийхий мағлыұматлар бойынша Сыр бойынан көшип келген адамлар қоныс басқан. Демек, усы адамлар өзлери менен бирге бул дәстанды да жаңа қонысқа алып келген хәм жаңа қоныс, жаңа турмыс жағдайларына байланыслы георграфиялық атамалардың, айырым сюжетлердин, ўақыялардың белгили дәрежеде

1. Жирмунский В.М. Тюркский героический эпос. Ленинград, 1974, стр. 585-586.

өзгериске ушырау ағымлары, яғный жергиликли мүмкиншиликлерге байланысly ийкемлесиуи болған хәм буның нәтийжеси дәстанның жаңа дүзилисиниң пайда болыуына алып келген”¹, -деп жазады. Бул пикирлерге сүйенетугын болсак, онда ең дәслеп сюжетлери Алтай тауы етеклери бойында әйемги батырлық жырлар тийкарында пайда болып, соңынан Сыр бойында “Бамси-Бейрек” жыры кәлиплескен, ал, бул болса дәуірлер өтиуи менен “Алпамыс” дәстанының кәлиплесиуине унамлы тәсир жасаған деген жуўмаққа келемиз. Бирақ еки дәретпе де өз бетинше раўажланыу барысында хәр бир дәуірдеги тарийхый шәраятларға байланысly өз сюжетине белгили дәрежеде өзгерислер енгизилгенин көремиз.

Сондай-ақ “Қорқыт ата китабы”ндағы жырлардың хәм ондағы сюжетлердиң карақалпақ халық дәстаны “Юсуп-Ахмет” хәм “Фәрип-ашық” дәстанларының дәрелиуине хәм олардың дәстан сыпатында кәлиплесиуине тәсири тийгенлигин, идеялық дерек сыпатында хызмет еткенлигин айтыуымыз керек. Әлбетте, бул жерде тек ғана “Қорқыт ата китабы”ның емес, бәлки бул дәстанларға орта хәм әйемги дәуірлери дәретилген аўызеки хәм жазба естеликлердин де тәсири тийген болыуы керек. Илимпазлардың изертлеулеринде “Юсуп-Ахмет” дәстаны Хорезмде, өзбек ханларының хәким сүрген дәуиринде пайда болған.² Ал, дәстанның идеясында XVI-XVII-әсирлердеги майда Хорезм ханлықларының ала-аўызлығы көрсетилип, олардың бир күшли ханлыққа биригиуге умтылыу хәрәкетлери баянланылады.³ Демек, “Юсуп-Ахмет” дәстаны XVI-XVII әсирлерде дәретилген болса, 12 жырдан туратуғын “Қорқыт ата китабы”ндағы хәр бир жыр неше жыллар даўамында, хатқа түскенге дейин аўызеки жырланып келгенликтен халық жыршылары хәм шайырлар ондағы қолай, таяр сюжетлерди халықтың арзыу-әрманларына, тилек, идеяларына сай масластырып өзлери жырлап жүрген “Юсуп-Ахмет” дәстанының сюжетине синдирип жиберген болыуы да мүмкин. Бизиң бул пикиримизди өзбек илимпазы Р.Жуманиёзовтың мына пикирлери де тастыйықлайды: “Қорқыт ата китабы” рәўаятлары тек улыўма мазмуны менен ғана емес, ал сюжетлик бағдары, образлар дүньясы, сүүретлеу характери менен де “Юсуфбек хәм Ахмедбек” дәстанына тәсир жасаған. Онын

1. Хошаниязов Ж. Карақалпақ қахарманлық дәстаны. “Алпамыс”. Нөкис, 1992, 56-бет.

2. Жирмунский В.М., Зарифов Х.Т. Узбекский народный героический эпос. Москва, 1947, стр. 112-117.

3. Максетов К. Дәстанлар, жыраулар, баксылар. Нөкис, 1992, 37-бет.

дәстан ретинде кәлиплесиуинде әхмийетли роль атқарған”¹, -деп жазады. Және илимпаздың пикири бойынша “Юсуп-Ахмет” дәстанының дәретилиуинде тек ғана “Қорқыт ата китабы” ғана емес, ал, “Огузнама” (IX әсир) эпосы да унамлы роль ойнаған деген пикирге келеди хәм “Огузнама”ның тәсири дәстанда үш орында көринетугынын былайынша дәлиллейди: “Юсуф ва Ахмал” дәстанында Ералыхан хакқында сөз етилгенде, оған рәсмий түрде караслы болған қалалардың (ўәлаятлардың) хәкимлеринен екеуиниң исми Айхан (карақалпақшада Айтжан) хәм Күнхан деп жүритиледи. Мәлим болғанындай-ақ, Айхан хәм Күнхан исимлери негизинде “Огузнама”да бар болып, Огуз беклериниң аты ретинде келтириледи.

“Огузнама” дәстанындағы Огузханның дәрья хәм таулардан асып сапар етиуи Юсуф хәм Ахмалтын сапары тәрйипине оғада жақын болып келеди. Хәр еки шығармада да баслы қахарманлардың дәрьялардан кешип өтип, Хорасан хәм Иран тәрәплерине барыуы, дерлик, бир түрли сүүретленеди. Сондай-ақ “Юсуф хәм Ахмал” дәстанында “Огузнама” да келтирилген руу хәм елатлардың атамалары, мөкан жай атамалары, қахарманлардың турмыс кәлипи, кәсиплери сол турысында бериледи”², -деп жазады.

Бул пикирлерге толық қосылыуға болады хәм карақалпақша “Юсуп-Ахмет” дәстанының мазмуны, сюжетлик баянланыуы композициялық қурылысы бир-бирине жақын болып айтарлықтай айырмашылық сезилмейди. Өйткени, булардың хәммесиниң тийкарын-хорезмше өзбек диалектиндеги версия қурайды хәм усы тийкарда басқа халықларға таралып, оның бир неше тилдеги версиялары пайда болған”³. Эпослардағы бул уқаслық бәринен де бурын, туўысқан халықлардың тарийхый экономикалық хәм мәдений турмысының көп заманлардан бери бир-бири менен тығыз байланыста болып келгенлигиниң нәтийжеси болып табылады”⁴.

Улыўма “Огузнама” эпосының түркий халықлардың көпшилик дәстанларының дәретилиуине тәсири тийгенлигин профессор Ә.Қоңыратбасев та былайынша жазады: “Огузнама” аңызы проза менен жазылса да, кейинги заманда раўажланған “Бозуғлан”, “Коруглы”, “Ал-

1. Жуманиёзов Р. “Юсуфбек ва Ахмадбек” халқ достони ва унинг тарийхий асослари. Кандидатлык диссертация. Ташкент, 1991, 121-бет.

2. Жуманиёзов Р. “Юсуф ва Ахмад” достони ва унинг ўғўз ёдномалари билан мунособати. “Ўзбек тили ва адабиёти” журналы. №3, 1990, 46-бет.

3. Максетов К. Дәстанлар, жыраулар, баксылар. Нөкис, 1992, 230-бет.

4. Сағитов И. Карақалпақ халқының қахарманлық эпосы. Нөкис, 1986, 79-бет.

памыс”, “Қобланды”, “Манас”, “Қорқыт” жырларының пайда болуына тәсири болған. Өйткені Бартольд В. “Қорқыт” жырларын үлкен “Огузнама” деген¹. Илимпаздың бұл пикирлері ұлыұма қарақалпақ халық дәстанларына, соның ишінде “Юсуп-Ахмет” дәстанына да толығы менен тийіспі. Деген менен “Юсуп-Ахмет” дәстанының дәретіліуіне “Огузнама” эпосына қарағанда да “Қорқыт ата кітабы”ның тәсири күшлі болған болуы керек. Себебі, “Қорқыт ата кітабы”ндағы хәр қыйлы жырдың сюжет, детальларының хәм образларының уқсаслықтарының өзі-ак буған айқын дәлил бола алады.

“Қорқыт ата кітабы”ндағы жырлар менен қарақалпақ халық дәстанларының арасында қаншеллі дәрежеде байланыс болған менен “Қорқыт” жырларының сюжетінде тарийхый ұақыялар, тарийхый адамлар хаққында сөз стиледи. Оның үстине “Қорқыт ата кітабы”ндағы 12 жырдың мазмұны хәр қыйлы болғаны менен қатнасыушы баслы қахарманлар Баяндур хан, Салор-Қазан тағы басқа қахарман хәм персонажлар “Қорқыт” жырларының хәммесінде қатнасып отырады хәм олар хақыйқат тарийхта жасаған адамлар, мәселен, Баяндур ханның тарийхта жасағанлығы хаққында илимпаз Х.Короглы түрк илимпазы Эвлие Челебидің пикирлерине сүйенип мынадай деп жазады: “...Байындыр хан (“Қорқыт кітабы”ндағы огузлардың баслы хәкімдары) — Маханнан шыққан адам. Ал, бұл “Қорқыт кітабы”ндағы Байындыр хан, “Қорқыт кітабы”н көплеген изертлеушілері (В.Бартольд, В.Жирмунский хәм т.б.) ойлағанындай халық атамасын жанландыруу емес. Ал, тарийхый жеке адам болғанын билдиреди.

Үзил-кесил бир пикир айтыу үшін бизде материаллар оғада аз, бирак. Эвлие Челебидің хабарлауын тарийхый хақыйқатлық ретінде қабыл ететуғын болсақ, онда логикалық жуумақ “Қорқыт кітабы”ндағы Байындыр-хан өзінің хақыйқат прототипине ийе болған, деген пикирдің пайдасына шешиледи. Эвлие Челебидің версиясында Байындыр-хан қайы қәуиминен шыққан “Қорқыт кітабы”ның киріспесінде сөз етилетуғын Османлардың түпкіликли бабасы Қайы-алп-байдың иниси болғанлығы хаққында айтылуы да усы пикирге жүгиндиреди², десе, скиншиден, Салор-Қазан образының да хақыйқый тарийхый тулға екенлиги илимде тастыйықланған. Мәселен. Профессор Ә. Қоңыратбаев: “Қазан” сөзине келер болсақ, бұл Х әсирде Сыр бойында пайда болған “Дадам Коркут” жырларының бас қахарманы,

1. Қоңыратбаев Ә. Қазақ эпосы және тюркология. Алматы, 1987. 277-бет.

2. Короглы Х.Г. Огузский героический эпос. Москва, 1976, стр. 66.

түркменлердің бас батыры. IX-X әсирдеги Огуз-қыпшақ ұлысының ұйытқысы, көбинесе түркменлер болған еди. Оған 24 тайна енген. Оның басында баяндур, салор, қай, баят тайпалары турған. Буларға Жайық-Емби аралығында турған пешенег тайпалары да қосылып еди. Қазан соның Салор тайпасынан шығады,¹ деп жазады.

Хақыйқатында тарийхта жасаған, тарийхый искер, батыр адамлардың образы халықтың аұызеки әдебиат үлгилерінде, жырларында сәулетленіп, белгили бир дәуірдеги тарийхый шынлықтар сүүретленеди. Өйткені, батырлардың ерлигин жырлаған эпослар халықтың қәлиплесіуі менен қатар пайда бола баслаған хәм тарийхый ұақыялардың белгили тулғалары болған батырлардың дегерегінде неше түрлі қосықлар қурастырылып, солардың негизінде пүтин бир цикл жасалған², деп жазады илимпаз А.Н.Веселовский.

Ал, филология илимлеринің докторы Н.Дәуқараев: “Кең тараулы оғада бай аұыз әдебиатының барлық түрлері де көлеминің үлкен кишилигине карамастан, белгили бир тарийхый дәуірдеги сиясий, мәдений, экономикалық турмыс тилегинен пайда болған хәм соның тәсири астында жарыққа шыққан. Аұыз әдебиатының көп ғана шығармаларының, әсиресе, батырлық жырлардың терен, тарийхый тамырлары бар. Булардың бир қатарлары сол ерте заманларда болған тарийхый хәдийселерди жыр қылады. Бұл шығармаларда сол ерте заманлардағы адамлардың дүньяға көз-қарасы, сана-сезими, ой-пикири айтылады³”, -деп жазған еди. Дәуірлер өтиуі менен түрлі өзгеріслерге ушырап қиятырған халық эпикалық дәретпелерінде халықтың ушқыр қыяллары да, арзыу-әрманлары да, диний түсиниклері де, турмыслық хәм тарийхый хәдийселердің анау яки мынау слеслері белгили дәрежеде сақланып қалатуғыны да тәбийғый.

Сонлықтан да филология илимлеринің докторы С.Бахадырова: “Қорқыт ата кітабы”ның “Бамси-Бейрек” жыры менен “Алпамыс” дәстанын салыстыра отырып мынадай жуумаққа келген еди: “Ұлыұма алғанда “Кітаби дедем Қорқыт” жазба естелигиндеги “Бамси-Бейрек” хаққындағы гүрриннің (жырдың-П.К.) бир өзгешелиги онда мусылман дининің тәсийри аз ушырасады, ал, реаль хақыйқатлық басым⁴”, деген еди. Шынында да “Қорқыт ата кітабы”ндағы жыр-

1. Қоңыратбаев Ә. Қазақ эпосы және тюркология. Алматы, 1987, 143-бет.

2. Веселовский А.Н. История эпоса. Отд.1. СПб. 1882, стр.267.

3. Дәуқараев Н. Шығармаларының толық жыйнағы. II том. Нөкис, 1977.

4. Бахадырова С. “Кітаби дедем Қорқыт”, “Қоблан”, “Едиге” хәм хәзирги әдебиат хаққында ойлар. Нөкис, 1992, 14-бет.

ларда тарийхий ҳақыйкатлыктын излери теренирек сакланып калганлыгы анык.

“... Қоркыт жырлары”ның арғы теги IX-X әсирлерде Сыр бойындағы Жанкент қаласында пайда болса, деп жазады Ә. Қоңыратбаев: “онда Оғуз-қыпшақ улысының тууылыуы, печенег пенен түркмен арасындағы (922-956), оннан соң Жанкент ханы Шах Маликтін 1043-жылы Сырдан кетиуі сүүретленсе керек. Сонда биз бул жырлардың дәслепки сюжетлерин көп жыллар көшпели болып, шаманизмге табынған, кобыз культине сыйынған Оғуз-қыпшақ улысы заманында дәретилген, сол ушын ол жырлар сол кәуимнің куралыуы, ыдырау тарийхын баянлайды деймиз”¹, -деп жазған еди. Оның үстине “Қоркыт” жырларының көпшилик бөлегин оғуз-қыпшақ, печенег-салор кәуимлеринің урыслары курайды. Бул кәуимлер көп жыллар бойы сахра далаларында көшпели турмыста жасағанлықтан, жырдың сюжетлеринде мусылман динине шексми әйемги шаманизм, тотемизм дининің қалдықлары мифологиялық сүүретлеулер қарақалпақ дәстанларына қарағанда басым орынды ийелейди. Мысалы, I, III жырларда Оғуз беклеринің көкке (күнге) қолларын жайып, тәңириден перзент тилеуі, тилеклеринің қабыл болуы бериледи, себеби, сол дәуірдеги шаманлардың инанымы бойынша пүткіл әлемди алты қабат аспанның үстінде туратуғын тәңири басқарып турады-мыш. Олар көк аспанға, күнге, айға, жұлдызға қатты сыйынатуғын болған. Бул жөнінде атаклы қазақ алымы Шокан Ұәлийханов: “Аспан (көк тәңири)-шаман дининің ең негизги қудайы”, -дейди². Мифологиялық-фантастикалық сүүретлеулер “Қоркыт ата кітабы”нда Қоркыт образына байланысly берилген. Жырда Қоркыт ата оғузлардың кәраматлы пири батырлардың жәрдемшиси, сонлықтан ол Бану-Чечекти айттырып қудалыққа барғанында өзине қылыш көтерген Қарчардың қолын қатырып таслайды. Бул тәрәплери менен Қоркыт ата “Едиге” дәстанындағы Соппаслы Сыпыра жырау образына ұксап кетеди.³ Соппаслы Сыпыра жырау да хан, бийлердің кенесгөйи. Олда Тоқтамыс ханға қиятырып жай булт пенен ағып турған Едил (Волга) дәрьясын муз етип қатырып таслайды.⁴ Сондай-ақ, Қоркыт атаның изинен Қарчар кууғанында

1. Қоркыт ата кітабы. Алматы 1986, 5-бет.

2. Мәсимхан улы Дүкөн. “Оғызнама” ата мура. “Жұлдыз” журналы, № 9, 1990.

3. Алламбергенов К. “Қоркыт ата кітабы” хәм Қарақалпақ дәстанлары. “Қарақалпақстан муғаллими” журналы, №2-4, 1994, 43-бет.

4. Едиге. Нөкис, 1990, 45-бет.

Баяндурханның ешкі баслы хәм қошқар баслы атын алма-гезек минип қашыуы әйемги дәуірлерден қиятырған мифологиялық-фантастикалық сүүретлеулердің белгиси, бул тотемизм дининен де бурынғы, әйемги мифологиялық исенимнің бизге жетип келген елеслери болса керек. Бундай еки хайуанның бириктирилиуі қусаған мифологиялық сюжет дүнья халықларының фольклорында өз сәуелелениуін тапқан. Бирақ қарақалпақ дәстанларының сюжетинде бундай деталь ушыраспайды. Тек ғана “Қоблан” дәстанында батырдың еки аты тууралы мағлыұматты ушыратамыз. Онда Қараманның Булыт ата, Сағым ат деген еки аты болып, екеуі де қанатлы қустан қалмайтуғын, тулпар ат болады. Қараман Қобланды Көбикли дәудин қолынан қутқаруы ушын Булыт атын минип, Сағым атын жетекке алып кетеди (164-бет). Демек, бунда да әйемги дәуірлердеги мифологиялық исенимнің излери сүүлеленген.

Сондай-ақ “Бамси-Бейрек” жырындағы Байбурабек, “Алпамыс” дәстанындағы Байбөри исимлеринің астарында да әйемги мифологиялық ойлаудың тәсири бар. Бундағы “Буры” сөзинің алыныуында исенимлі тийқар бар. Өйткени пығыста әйемги түркілер хәм Монғоллар бөриге сыйынатуғын болған. Буны “Оғызнама” жазба стелигинде де ушыратамыз. Онда Оғуз хан “Көк бөрини уран етеди”. Әйемги жазба естеликлер бойынша изертлеу жүргизген өзбек илимпазы Н.Рахмановта “Қоркыт ата кітабы”ндағы Байбурабек сөзине итибар берип: “Ханбөри исми (Байбура гейде усылай да аталады.- П.К.) тегин қойылған емес. Оның тийқарында, әлбетте, түсіндірмеси бар. Енисей жазыуларында да Чучук Бөри Сангун исми бар. Хәр екеуіндеги Бөри исми тийқарында мифологиялық түсиник бар. Бөри хакқындағы түсиник мифтин, атап айтқанда әйемги түркілердің (Ашин рууының) қасқырдан келип шыққанлығы хакқындағы мифтин, символға айланған көриниси болады”¹ деген еди. Хәттеки, сол дәуірлердеги дереклерде түрк рууларының батырлары урысқа атланғанда өз тууларының ушына қасқырдың бас терисин байлап шығатуғынлығы хакқындағы мағлыұматларды да ушыратамыз.² Ал, “Оғызнама” жазба естелигинде Оғуз ханның барлық атланысларында көк бөри әскерлерин баслап жүреді.

Ал, қарақалпақ халық дәстанлары “Алпамыс”, “Юсуп-Ахмет”тин сюжетлеринде әйемги дәуірлердеги қус культине байланысly

1. Рахманов Н.А. Урхун-Енисей ёдноمولари ва туркий эпослар. Докторлық диссертация. Ташкент, 1991, 20-21-бетлер.

2. Жолдасбеков М. Асыл арналар. Алматы, 1990, 83-бет.

түсиниклердин селслери сәулеленген. Мысалы, батырлардың зинданда жатып газлардың, тырналардың канатына хат жазып жиберіуи, қуслардың оны белгиленген мәнзилге өз уақытында жеткеріуи қусаған сүүретлеулер, бул халқымыздың узак еллерге тез хабар жиберіуи, кустан хат тасыушы сыпатында пайдаланыуи хақындағы арзыуи-әрманларын сәулелендиреди.¹ “Қоркыт ата китабы”ндағы жырлардың сюжетлеринде бул мотивлер сақланбаған. Лекин, қусларға сыйыныуидын әййемги тотемизм дининин айырым қалдықтарын ушыратамыз. Мысалы, “Қоркыт ата китабы”ның барлық жырларында Огузлардың бесги Салор-Қазан былайынша тәрипленеди. “Барлық огуз жигитлеринин басшысы, кем-кетиктиң корғаны, Баяндурханның күйеуи, Төле кустың туқымы, Түркистанның дингеги, тайпалар менен уруулардың арысланы, кара тобырдың жолбарысы, кара аттың ийеси” (49-бет), делинеди. Бул сөзлер Қазан атына байланыслы ешейиннен айтыла салынған емес. Себеби, түркий халықларға ортақ “Огузнама” жазба естелигинде Огузлардың шығысы Огуз-қағаннан басланады. Огуз-ханның урпақтары көп болып, олар 24 тайпаға бөлінген. хәр бир тайпаның сыйынатуғын төтеми, кәраматлы қус болған. Абулғазының жазыуынша салорлардың сыйынатуғын қусы бүрkit болған.² Ал, Қазан сол 24 тайпаның ишиндеги салор тайпасынан шығады. Сонлықтан да жокарыда Қазанның шығысын “Төле кустың туқымы” дегенинде жан бар. Енди биз карақалпак қахарманлық дәстаны “Қоблан”да пирлеринин қус кебинде айланып ушып келиуин хәм тырнаның уранынман деп келиуин ушыратамыз. Мысалы:

Ураныңыз бизлер деп,
Кәуендерин бизлер деп,
Аспаннан келди бес тырна.
Ат танапка кол салды....
Пирден мәдет болған соң,
.... Тарыға көрме балам деп,
Ақ сары бас куу болып,
Келип жетти Қобланның,
Қызыр Ильяс бабасы (76, 80-бетлер).

Демек, “Қоркыт” жырларында да, карақалпак дәстанларында да әййемги қус культине сыйыныушылықтың элементлери орын алған.

1. Мирзаев Т. Узбекское варианты дастана “Алпамыш”. Кандидатский диссертация. Ташкент, 1965, стр. 198-199.

2. Жирмунский В.М. Тюркский героический эпос. Ленинград, 1974. стр. 525-559.

Себеби, қус төтеми әййемги дәуірлердеги түрки теклес халықлардың сыйынған кудайларының бири болған.

Огуз эпосындағы жырларда хәм карақалпак дәстанларының сюжетинде мифологиялық сүүретлеулер теннен орын алған. Мысалы. “Юсуп-Ахмет”, “Фәрип-ашык” дәстанында қахарманлардың таулар, дәрьялар менен сөйлесіулери Огуз эпосының II жырындағы Ораздың гәуірлерге бенде болғанында ағаш пенен тиллесіуин еске түсиреди. Хәттеки, “Қоркыт ата китабы”ның VIII жырында Бисаттың тилинен: “Анамның атын сорасаң—қатты ағаш”, әкемнің атын сорасаң—қәхәрли арыслан, өз атым—Аруз улы Бисат (96-бет), деген сөзлер айтылады. Бул сөзде де үлкен мәни бар, себеби, Башкурт шежирелеринде қус хәм ағашлар урыулардың сыйынатуғын атрибуты ретинде бериледи.¹

Улыұма айтқанда, “Қоркыт ата китабы”ндағы жырларға карағанда да карақалпак дәстанларының сюжетинде берги дәуірлердеги ислам дининин тәсири, диний сүүретлеулер теренирек синдирилген. Оларда аллаға сыйыныушылық, кудайға жалбарыныуи, ямаса батырлар қыйналып қысылғанында кәраматлы пирлер хәзирети Әлий, Файып Ерэнлер, Жайылған баба сыяқлы т.б. жәрдемши күшлердин келиуи сөз етиледи. Усындай диний сүүретлеулер “Алпамыс” дәстанының сюжетинен орын алыуи хақында профессор И.Сағитов былайынша жазған еди: “Геройдың әулис-пирлерге жалбарынып, олардан жәрдем сораулары эпосқа соңғы заманларда қосылған қосымталар болып табылады. Бундай қосымталар халықтың диний көз-қараслары менен түсиниклерине байланыслы қосылып отырған. Ол уақыттағы жыраулар да, оларды тыңлаушылар да бул сыяқлы диний көз-қараслардың тәсиринен қутыла алмайтуғын еди”² дейди. Хақыйкатында хәр бир дәуірдин сиясий-жәмийетлик характерине байланыслы дәстанның сюжетине өзгерислер енгизилип, жаңа қосымталар қосылып отыратуғыны тәбийғий.

Улыұма “Қоркыт ата китабы”ндағы жырлар VIII-XI әсирлерде фольклорлық дәстүрде, яғный ертеклик аңыз, жылнама түринде Сыр-дәрья бойларында пайда болып хәм XV әсирде әдебийлескен түринде “Қоркыт” аты менен бир китапка бириктирилген болса, ондағы жырлар хәзирги түркий тиллес халықлардың, соның ишинде карақалпак халқының да көлемли эпослық мийрасларының сағасы деп айтыуға толық хақылымыз. Хақыйкатында бул дәстанлардың қайсы жылы,

1. Бахадырова С. “Китаби дедем Қоркыт”, “Қоблан”, “Едиге” хәм хәзирги әдебият хақында ойлар. Нөкис, 1992, 27-бет.

2. Сағитов И. Карақалпак халқының қахарманлық эпосы. Нөкис, 1986.

кайсы жерде хәм ким төрепинен дөретилгенин анык, дәл таўып айтыў кыйын, буны фольклорды изертлеўши алымларда мойынлайды. Сонылықтан да профессор Қ.Жумалиев: “Аўызеки әдебиатты изертлеўде гезлесетуғын үлкен кыйыншылықтың бири, онын кайсы ўақытта, кай дәўирде туўған шығарма екенлигин тап басып, дәл айтыў мүмкиншилигинин жоқлығы”¹, деген еди. Бизинше, каракалпак дәстанларының дөрестилиўине “Қорқыт ата китабы”ның тәсири үлкен болған. Өйткенни “Қорқыт ата китабы”ндағы жырлардың тийкарғы сюжетлери ондағы образлардың жасалыўы, қахарманлардың характери каракалпак халық дәстанлары “Алпамыс”, “Мәспатша”, “Юсуп-Ахмет”, “Фәрип-ашық” т.б. мийраслар менен жақын уксаслыққа хәм сәйкесликке ийе екенлигин көрдик. Демек, каракалпак халық дәстанларының тийкаргы сюжетлеринин қәлиплесиўин, олардың дәслепки пайда болыў дереклерин огузлар заманында дөрестилген “Қорқыт ата китабы”ндағы жырлардан излеўимиз керек.

Соның менен бирге, түркий тиллес халықлардың қахарманлық дәстанларының дөрестилиўине тек ғана “Қорқыт ата китабы” емес, ал, оннан да бурын дөретилген әййемги жазба естеликлер “Орхон-Енисей” жазыўлары, “Огузнама” естелиги, хәттеки, Абулқасым Фирдаўсийдин “Шахнама” дәстаны да унамлы тәсир жасаған болыўы керек деген жуўмаққа келемиз. Белгили фольклор изертлеўшиси профессор Қ.Максетов “Орхон-Енисей” жазба естеликлеринин каракалпак қахарманлық дәстанлары менен уксаслығын салыстырып изертлей отырып мынадай жуўмаққа келген еди: “Солай стип, биз Култегин хұрметине орнатылған жазба естеликтин поэтикалық төрепине анықлап нәзер аўдарсақ, хәзирги түркий тиллес халықлардың аўызеки қахарманлық эпосының көп сандағы элементлерин көре аламыз. Култегин естелигинде қәлиплескен эпикалық традиция өзинин өткир қахарманлық мотивлери менен түрки тиллес халықлардың аўызеки қахарманлық дәстанларына гүмансыз өз тәсирин тийгизген”² деп жазады. Демек, түркий тиллес халықлар төрепинен дөретилген эпослардың келип шығыў төркинлери әййемги дәўирлерге барып тиреледи екен.

Деген менен, каракалпак дәстанларының дөрестилиўине, сюжетинин қәлиплесиўине, образларының жасалыўына көбирек тәсир тийгизген “Қорқыт ата китабы” екенлигин айтыўымыз керек. “Қорқыт ата китабы”ндағы жырлардың идеялық мазмунында сөз стилетуғын

қахарманлардың сыртқы душпанлардан өз елинин гәрезсизлиги хәм азатлығы ушын алып барған гүреслери, өз сли-халқына шексиз берилген патриотлық сезимлери, олардың ен жақсы адамгершилик сыпатлары, елдеги ишки хәм сыртқы хәдийселердин сүүрстлениўи, оған қахарманлық қатнасы, бир-бирине шын берилген жаслардың мухаббат сезимлери, соның менен бирге буларға карама-карсы қойылған унамсыз күшлердин жаўыз, пасык нийстлери, олардың корқақлығы, жеркенишли келбети бәри-бәриде каракалпак дәстанлары менен бирдей тен, уксас түрде сүүретлеўлерге ийе. Нәтийжеде халық дәстанларын дөретиўши шайырлар, жыраўлар, баксылар әсирлер даўамында аўызеки жырланып, XV әсирде “Қорқыт ата” исминдеги китапка бириктирилген жыр сюжетлерин халық тилегине сай масластырып, сол өзлери жасап атырған халықтың миллий үрп-әдет дәстүрлерин, психологиясын, этнографиясын, тарийхый жағдайларын есапқа ала отырып, оларды шығарманың сюжетлик ўақыясында, композициялық қурылысында, идеялық мазмунында, көркемлигинде дөретиўшилик жақтан жетилистирип хәм раўажландырып отырған.

1. Жумалиев К. Қазақ эпосы мен әдебиат тарийхының мәсселери. Алма-ата, 1986, I том. 9-бет.

2. Максетов К. Каракалпак фольклористикасы. Нөкис, 1989, 22-бет.

II БАП

“ҚОРҚЫТ АТА КИТАБЫ” ҲӘМ ҚАРАҚАЛПАК ДӘСТАНЛАРЫНЫҢ КӨРКЕМЛИК БАЙЛАНЫСЛАРЫ

Халық аўызеки әдебиат үлгилериниң қайсысын алып карасакта бай көркем сөз маржаңларын өз бойына жәмлестирген алтын ғәзийнелер екенлигиниң гүәсы боламыз. Солардың ишинде фольклордың ең бай ири жанрларының бири дәстанларды оқып отырып, оларды атқарыўшы жыраў, қыссахан, шайырлардың ушқыр қыяллары аркалы дөреген фантазиялық сүүретлеўлерди, асыра көркем баянлаўларды, адамның ақылы уграс келмейтуғын ўақыяларды ишки руўхый жан дүньямызда ләззетлениўшилиқ пенен қабыл стип, ҳақыйқат (реаль), шынлық сыпатында тән алып отырамыз. Олардың мазмунында белгили бир дәўирдиң тарийхый ҳақыйқатлығы да, мифологиялық-фантастикалық сүүретлеўлер де, халықтың диний иссинимлери де сәўлеленип отырады. Соның ушында профессор К.Мақсетов: “...дәстанлар аўызеки халық творчествосының көп ғана жанрларының элементлерин өз бойына сиңирип жиберген”,¹ дейди. Ҳақыйқатында да бул элементлер дәстан текстиниң поэтикалық қатарларында ең сулыў көркем сүүретлеў қуралларының жәрдеми менен жасалып отырады.

Әлбетте, бизиң бүгинги дәўиримизге жетип келген дәстанлардағы бундай көркемлик, бир—еки әсирдиң яки бир неше жыллардың ғана жемиси емес, ал, ең әййемги дәўирлерден берли жырланып, шынланып қиятырғанының шеберлик өнериниң нәтийжеси. Мысалы, “Орхон-Енисей” жазыўлары бойынша изертлеў жүргизген И.Стеблева “Орхон-Енисей” жазыўларын толығы менен әдебий шығарма сыпатында карап, оны косық деп тапқан еди². Сонықтан да халықтың әййемнен қиятырған жазба хәм аўызеки мийрасларының хәммесине де сөзлерди сулыў хәм көркем етип баянлаў усыллары тән болып келетуғыны байқалады. Биз изертлеў жұмысын жүргизип отырған “Қорқыт ата китабы”ндағы жырлардың Сырләрәя бойларында

шаманизм руўхында, фольклорлық дәстүри тийкарында хәм оның тиккелей тәсири астында пайда болғанлығын академик В.Бартольд хәм В.Жирмунскийлер жазған еди. Бирақ “Қорқыт” жырлары фольклорлық стильде жазылып проза түринде баянланады. Солайда болса, ол жырлар-композициялық қурылысы жағынан тек ғана прозадан турады деп айтыў қыйын. Себеби, прозалық баянлаўлардың желисине косық текстлериниң де енип кеткенин сеземиз. Шынында да косық пенен көркем прозаның аралас қолланылыўы әййемги жазба естеликлерден де таўылып атыр. Илимпаз И.Стеблева, жоқарыда айтып өткенимиздей “Орхон-Енисей” жазба естеликлериндеги тексти толығы менен қосыққа жатқарғаны менен, онда көлемли эпослық жырлардағы сыяқлы косық арасында “алғы сөз” тақылеттеги түсиндирмели баянлаў хызметин атқаратуғын көркем прозаның да аралас келетуғынлығын илимпаз М.Жолдасбеков “Асыл арналар” атлы мийнестинде дәлиллеп көрсеткен еди¹. Демек, эпикалық мийрасларда косық пенен прозаның аралас берилиўи әййемнен қиятырған эпослық дәстүрдиң бири екенин көремиз.

Енди “Қорқыт” жырлары XV әсирде белгисиз автор тәрәпинен бир китапка бириктирилгенинде, проза түринде баянланған, бирақ соған дейинги дәўирде, әсирлер даўамында хәзирги эпикалық дәстанларымыз сыяқлы аўызеки айтылып жүрген. Сонықтан да В.М.Жирмунский хәм Х.Т.Зарифов “Қорқыт китабы” кара сөз бенен жазылған, бирақ, бир қатар орынларда лирикалық бөлеклер, жырлар аттан-анық билинип турады. Оларда синтаксислик параллелизмниң хәм уйқаслардың болыўы соңынан кара сөз бенен аўмастырылған косық формасы болғанын көрсетип турады. Поэманың анағурлым ертеректеги аўызеки баянламасында мине усылар түрк халықларының хәзирги дәстаны ушын да әдеттеги нәрсе болған қосық пенен кара сөздин араласыўынан дүзилген шығар, бәлким”².

“Қорқыт ата китабы”ндағы жырлардың текстлери халық эпослары сыяқлы прозаның ишинде қосықтың аралас келиўинен турады. Буны дурыс бақлаған В.М.Жирмунский: “Баянлаў кара сөз бенен, барлық гәп бөлеклери косық формаларына ийе бола бермесе де, қахарманлардың сөзлери (бирең-саран өзгешеликлерди есапқа алмағанда) тек косық пенен бериледи”³, деп жазған еди. Тап усындай пикирди илимпаз

1. Мақсетов К. Қарақалпақ қахарманлық дәстанларының поэтикасы. Ташкент, 1965.

2. Стеблева И. Поэзия тюрков VI-VIII веков. Москва, 1965.

1. Жолдасбеков М. Асыл арналар. Алматы, 1990, 41-69-бетлер.

2. Жирмунский В.М., Зарифов Х.Т. Узбекский народный героический эпос. Москва, 1974, стр. 12.

3. Жирмунский В.М. Тюркский героический эпос. Ленинград, 1974, стр. 616.

Т.Д.Меликов өзиниң “О структуре стихотворных текстов “Книги моего деда Коркута”¹ атлы макаласында билдирген еди. Ҳақыйкатында да “Қорқыт” жырларында ўақыяны, ямаса сөз бенен сөзди байланыстырыўда, жырды айтып бериўши, яғный баянлаўшы тәрәпинен “Тынлайық не айтқан екен”, “Көрейик, хан ийем, кимлер келген екен”, “Хан ийем, ол не сорапты, соған келсейик”, “Тынлаңыз хан ийем” сыяқлы т.б. сөзлер баянланып отырады. Бул “Қорқыт ата китабы”на енгизилген жырлардың хәммесинде сюжетлик ўақыяны бир адам тәрәпинен эмоциялы етип баянлап бериў формасында даўам еттириледі. Бул жағынан “Қорқыт” жырлары араб халқының “Мың бир түн” атлы әжайып ертеклерин ядқа түсиреди. Онда да ўәзир кызы, кызыклы ҳикаяларды ханға баянлап айтып берип отырады.

“Қорқыт ата китабы”ндағы жырлардың сюжетинде сөзлерди байланыстырыўда дәнекерлик хызмет атқарып отыратуғын бундай клишалар (қайталаўлар) карақалпак халық дәстанларында да көплек ушырасады. Жыраў дәстанды жырлап отырып ўақыяны байланыстырыў ушын “ендиги сөзди еситин”, “оннан соң”, “...сол ўақытта”, “бир-еки аўыз сөз сөйлейди”, “Ендиги сөзди Байсынның елатындағы Байбөриниң баласы Алпамыстан еситин” (Өгиз жыраў) т.б.сыяқлы сөзлерди көп қолланады. Булар еки дәрәтпедә де бир адам менен екінши адамның монологын бериўде, яки қахарманның сөзин, ис-хәрәкетин баянлаўда бирдей болып келеди. Халық дәстанларында проза әсирлер даўамында жыраў-бақсылардың репертуарында шыңланып, олардың импровизаторлық таланты арқалы толысып, “писип” жетилискенликтен, қара сөздің өзи қосық сыяқлы, ишки уйкас пенен айтылып, сеслердин өз-ара үнлесиўи, үнлеслиги бойынша тынлаўшыға жеткерилип бериледи. Сонлықтан да карақалпак қахарманлық дәстанларын изертлеген Қ.Мақсетов: “...дәстанлардағы проза жанрының баслы өзгешелиги уйкасымлылығы, музыкалылығы менен айрылады”², деп жазған еди. “Қорқыт” жырларын арнаўлы изертлеўши илимпазлардың бири Х.Короглы естеликтеги хәм дәстанлардағы прозалық баянлаўлардың өзгешеликтери туўралы томендегише пикирлерин билдирген еди: “Қорқыт ата китабы”ндағы проза дәстанлық прозадан пикирдин хәм мазмунның кенлиги менен өзгешеленеди. Егер дәстанларда тийкарғы мазмун дәстанның поэзиялық бөлегине жүкленип, ал прозалық

1. Меликов Т.Д. О структуре стихотворных текстов “Книга моего деда Коркута” журнал “Советская тюркология”, № 1, 1988, стр. 28.

2. Мақсетов Қ. Карақалпак қахарманлық дәстанларының поэтикасы. Ташкент, 1965, 269-бет.

бөлегинде сюжети қысқа баянланатуғын болса, ал, “Қорқыт ата китабы”ның прозалық бөлеги поэзиялық бөлегинен кем емес дәрежеде поэтикалық образларға толы хәм эстетикалық жақтан тәсирли, соның менен бирге тийкарғы сюжетлик избе-излик оның усы (прозалық) бөлегинде сүүретленеди”¹, дейди.

Соны айтыўымыз керек, “Қорқыт” жырларын ең биринши рет рус тилине аўдарған академик В.В.Бартольд жырда келетуғын қосық қатарларын контекстеги прозадан бөлип көрсетпеген еди. Деген менен жырда баянлаў менен берилетуғын прозаның өзи көркем болып келеди. Соның ушында “Қорқыт” жырларындағы проза менен баянланған текстиң өзінде сөздің логикалылығы менен эмоционаллық бояўы, ўақыя менен характердин сәўлелениўине объективлилик береді, деп көрсетеди илимпаз Х.Короглы хәм ол, “Дирсехан улы Буқашжан” атлы I жырдан төмендегише мысал келтиреди: “Дирсехан өз хаялына арнап даңқы жер жарған той берди, өз тилегин айтып жалбарынды, айғырларды, нар буўраларды хәм қошқарларды сойдырды, тойына ишки огузлар менен сыртқы огузлардың беклерин шақыртты, ашты көрсе тойдырды, жаланашты көрсе кийиндирди, қарызға белшеринен батқанды көрсе, қарызын төлеп қутқарды, төбе-төбе гөш үйдирди, мол-көл етип қымыз атлатты (пистирди). (Хәмме) қол көтерип, (оның хақына) дуўа етти”. Бул мысал қысқа сөзлилик пенен характерленип, көплеген пауза арқалы өзине тән интонациясы менен жасалып, өз ишине, хәттеки, рифма. ассонанс хәм аллитерация элементлеринде қамтыған.²

Усындай етип қара сөздин жупкерлесип, белгили бир интонация менен уйкасымлы болып айтылыўын карақалпак дәстанларында да көплек ушыратыўға болады. Мысалы, “Алпамыс” дәстанындағы Байсарының (Байбөриге өкпелеп) көшип баратырған жеринен мысал келтирейик: “Зар-зар жылап, кемпир менен қыз түйениң үстинде кете берди. Бул кетиўден кетти, шөллерди сегбир етти, түлки жүрмес түнейден, түнде қойын айдады, қарсақ жүрмес қалыңнан қайырып малын айдады. Отлақ жерде қонады, шымкентли жерде түсленди, неше ай, неше мезгил болғанда, өлдим-талдым дегенде, қалмақтың Бәндириги деген таўынан Байсары бай малын айдап зордан-зорға өтеди” (15-бет). Бунда сөзлердин қурылысы жүдә еркин характерге ийе болып, буўын тенлиги сақланбайды. Бирақ, халық даналығынан дәрәтилген

1. Короглы Х. Стилистические особенности “Книга моего деда Коркута”. Журнал “Советская тюркология” № 2, 1975, стр. 55.

2. Короглы Х.Г. Проза или поэзия? (О “Книге моего деда Коркута”). Журнал “Советская тюркология”, №2, 1974, стр. 52.

сулыу сөзлер, бай сүүретлеу куралларының жәрдемінде өткир хәм көркем етип бериледи.

“Қорқыт ата китабы”нда жырды баянлаушының, яғный озанның, ал, карақалпақ дәстанларында дәстанды атқарушы жыраудың сөзи айрықша орын ийелейди. Олар дәретпеге айрықша түр берип, сүүретлеу кураллары шебер ислетиледи. Мысалы, “Огуз-Қаңлы баласы Қан-Төрәли хаққында” деп аталыушы VI жырда: “Огузлар заманында жигит басына қыйынлық тәсер болса, ол соны түс көрип билетуғын еди. Қан-Төрәли уйқыға кеткенде Сейилжан сулыу: “Маған ашық болып таласып жүргенлер көп еди. Усылай жатқанда бизге жау топылып, қосылған жигитимди өлтирип, өзимди алып кетсе не қылар еди. Ақ жүзиме дақ салып, әкемнің үйине қайта апарып тасласа не болар еди?”-деп шоршынды” (80-бет). Бунда “Огузлар заманында жигит басына қыйынлық түсер болса, ол соны түс көрип билетуғын еди”, деген сөз жырды баянлаушы озанның сөзи. Ол дәстанда баянланып жырланып атырған ўақыға өзи “қатнасыу” арқалы оны айқынластырып түсиник берип тур. Сондай-ақ, бул мысалда озанның сөзинен соң қахарманның ишки монологы баянланып, соңынан автор сөзи туўра гәп формасында да келип тур. Буған жоқарыдағы “деп шоршынды” сөзи мысал бола алады. Усы такылеттеги уқсас сүүретлеулерди карақалпақ дәстанларында да, яғный “Алпамыс”, “Мәспатша”, “Юсуп-Ахметте” де көплек ушыратамыз. Мысалы, “Алпамыс” дәстанында: “Баршын деген ақыллы қыз еди. Байшубардың төрт аяғындағы гүлмыйықты алып, төрт қысырдың сүтин төрт шелекке саўды, аттың төрт аяғына кийдирди” (108-бет). “Әшимге кеңесетуғын адам болмады, қыйсық таяғын жерге шаншып, оған жаман шөгирмесин қыстырып, әнс шөгирмеге кеңесипти, “шөгирмеге кеңеспек” Әшимнен қалған екен” (137-бет). “-Жора, қоналқаң болсын!”-деп бир семиз койды таслады, емшекти ана берди, ырысқалды қудай жеткерди, күнде бир қойдын гөшин жеп, аўкатын алып жата берди” (137-бет). Жоқарыдағы мысаллардағы “Баршын деген ақыллы қыз еди”, “Шөгирмеге кеңеспек, Әшимнен қалған екен”, “емшекти ана берди, ырысқалды қудай жеткерди” сөзлери “Қорқыт” жырларындағы сыяқлы жырау тилинен айтылып, оның ўақыға қатнасын хәм лирик қахарманның көз-қарасын билдирип тур.¹ Автор сөзи туўра гәп формасында дәстанларда утымлы қолланылып “деди”, “дести”, “деп” сөзлери арқалы жийи ислетиледи.

1 .Мақсетов К. Карақалпақ қахарманлық дәстанларының поэтикасы. Ташкент, 1965, 272-бет.

“Қорқыт ата китабы”ндағы жырларға хәм биз салыстырып отырған карақалпақ дәстанларына сер салғанда, озан хәм жырау тилинен сулыу табиат көриниси сүүретленип, бул жүдә көркем хәм жан ендирип бериледи. Мысалы, “Салқын, салқын таң самалы ескенде, сақаллы бозторғайлар сайрай баслағанда, узын мурт пал хәрреси уясынан өргенде, арғымақлар киснеп даўыс бергенде, таң атып, ақ пенен кара көзге түскенде, етеги сулыу ийир-ийир таўлардан күн көзи көрингенде, огузлардың ер жигитлери гүрес майданына түсе баслағанда, Дирсе-хан елес-кәпесте атына минди де, қасына қырық жигитин ертип, Баяндур хан тойына келди” (11-бет), делинеди. Енди карақалпақ қахарманлық дәстаны “Мәспатша”дан мысал алып көрейик: “...Мәспатша жолға рәўана болды. Таўды-тасларды ақтарып, жети күн жол жүрди. Кетип баратырса, Алатаўдың арасында гүмистей жарқыраған бир булақ тум-тусқа тарап, хәр сайға бурқырап ағып атыр. Оны көрип Мәспатша хайран болып, жол табалмай, булақты жағалап, үш мезгил жол жүрди. Бир бағы-бостанның үстинен шықты. Аңлап қараса, әнжир, алмалар писип, томпылдап жерге түсип, жағымлы самал есип, бұлбиллер сайрап, кумырылар нама шегип, паттақ қуслары хаўаз етип, көргенлердің еси кетип турған, бағы-бостанды көрип, Мәспатша қыял етти” (145-бет).

Усылайынша “Қорқыт” жырларындағы хәм карақалпақ дәстанларындағы ўақыяларды баянлау усулларының әйием дәуірлерден қабыл етилген дәстүрлик усуллар менен үнлес келиуи, хәттески, жыршылар тәрәпинен, дәстанға қатнасыушы қахарманның ишки ой-кеширмелерин сүүретлеу усулларының да сәйкеслиги үлкен әхмийетке ийе. Мысалы, “Қорқыт ата китабы”ның I жырында: “Сонда балаға ой келди: “Жайдың дийўалын бақан услайды, ол жайға сүйеу, өгиздің маңлайына мен несине тиреуиш боламан?”-деп, қолын өгиздің маңлайынан жулып алды да, оның алдынан жалт берди” (13-бет). Ямаса, “Байбурабек баласы Бамси-Бейрек” атлы III жырда: “Жигит үндемей, ишинен: “Бул затларды, қарыздар болып, саўдагер қолынан алғанша, қарызсыз өз әкемнің қолынан алғаным дурыс болар”-деген ойға келди” (36-бет). Бундай етип қахарманның ишки қыялын баянлау карақалпақ дәстанларында да ушырасады, бирақ олардың “Қорқыт” жырларынан айырмашылығы сонда, дәстанды атқарушы жырау қахарманның анық атын (исмин) атап көрсетеди. Мысалы, “Мәспатша” дәстанында: “Мәспатша қыял етти, “бул қалмақлар мениң елиме барса, ийесиз жатқан елимди шаўып алса, атамды, енемди бенде етип қалмаққа айдап кетсе, еңкейген ғарры, еңбеклеген жас, жесир-жетим, ғәрип-қәсер коп еди журтымда... Халқымның қанына қалмайын, қолдан келсе, бул қалмақты елиме апармайын, ата-анамның кеўилине дөрт салмайын, не

болсам өзим болайын, тәүекел калмакка ат салайын, жеңсем жеңгеним, жеңилсем өлермен. Қолдан келсе абырайлы болып, елиме оннан соң барайын, күшим жетпесе, әжелім калмақтан болса, усы жерде жоқ болайын,-деп Айпаршаны бир таудың панайына қойып, батырлық салтанатын тутып, тулпарға тәжне шегіп, ссабы жоқ калмаққа Мәспатша атты қояды” (148-бет). Бундай мысалларды каракалпақ дәстанларының хәммесінде де ушыратыуға болады. Бирак хәр бир жыраудың атқарыушылық шеберлигине хәм импровизаторлық талантына қарай, булар жеке өзгешеликлер менен берилиуи мүмкин.

“Геройлардың хәрскетин сүүретлеуға каракалпақ дәстанларында аз орын берилмейди”,-деп жазады К.Максетов каракалпақ қахарманлық дәстанларын изертлей отырып, олардың прозасы яғный насырый сөзлердің тәсир күши тууралы: “ол хәрскетти сүүретлеу де жанлы, образлы келеди, айтылайын деген пикирдің сыры анағурлым ашыла түседи”¹ –деп жазады. Шынында дәстанларда қахарманлық ис-хәрскетлери жүдә көркем хәм шебер сүүретленеди. Оның үстине дәстанларда хаял-қызлардың хәрскетин сүүретлеу басымырақ болып келеди. Мысалы, “Мәспатша” дәстанындағы Айпаршаны сүүретлеген жерине нәзер таслайык: “Кеуиллери халласлап, басларын жууып, шашларын тарап, қәддин дүзеп айнаға карап, бурымларын бурап, тулымларын таллап, тислерине тишұан жағып, жилұа менен қасын қағып, пәрен орамалын орап, ара берип өзине, сүрме жағып көзине, суймырық кустай сыланып, мойны толы хинжи тағып, қыялланып, лалы-жәўхардан кийинип, тоғыздан кәде түйинип, батырға дәрқарын жыйынып, ярдың орамалын сайлап, шын кеуилден қумарланып, мақсет пенен қолайланып, жүзлери гүл-гүл жанып, кеуиллери таудай тасып, тауыстай таранып, сымдай бели буралып, жүзлери айға шоласып, көргенлердің ақылын алып, тиллә-тажы басында, әйне он бес жасында, сырын айтпай яр-досына, жеңгесин алып қасына, әйне жатар ұағында, шықты ярына жолланып. Қаршығадай қыя бағып, яр дәртинен бағры жанып, полаттай балқып, толған айдай шалқып, басарына еринип, нар текедей керилип, ярына шыннан берилип, сарышадай тутым тутып, мәрдана басып, саллана көшип, қиятыр пинхамы күлип, Мәспатша жолларын күтип, аш бүркіттей ынтығып, жатарда шыққан Айпарша, сәхәр ұақта зорға жетти...” (68-бет).

Ал, енди бундай етип бир адамның бойындағы қыймыл-хәрскетлерди хәдден тыс гөззал хәм образлы етип баянлау “Қорқыт” жырларында жетиспейди. Бул тәбийғый да, себеби, дәстанлар жыллар дауамында

1. Максетов К. Аты аталған мийнети, 275-бет.

жыраулар репертуарында жетилисип, көркем сөз маржанларын өз бойына синирип жиберген. Ал, жоқарыда да айтып өткенимиздей “Қорқыт” жырлары қысқарған төринде XV әсирде белгисиз автор төрепинен әдебийлестирилип хәм дәретиушилик жақтан қайта исленип бир китапқа бириктирилген хәм жырдың текстинде архаикалық дәуирге тән баянлаулар орын алған. Мысалы, “Қорқыт ата китабы”ның I жырындағы Дирсеханның хаялының хәрскетлерине итибар берип карайык: “...Қасына қырық қыз нөкерин алып, орнынан турып, шанғытып шауып қиятырған Дирсеханның алдынан шықты. Хаял кирпичлерин ашып, Дирсеханға карады, көзлерин оңға-солға бирдей тикти, бирақ баласын көре алмады. Көкиреги қарс айырылып, жүреги дүрсилдеп ойнап кетти. Қына жаққан көзлеринен қан болып жас акты, дауыс шығарып, Дирсеханға сөйлей баслады” (16-бет). Усы мысалдан көринип турғанындай-ақ хаялдың барлық ағзасын, назлы қыймыл-хәрскетлерин образлы түрде сүүретлеу усыллары бунда жетисе бермейди.

Халық дәстанларының прозасында диалог айрықша хызмет атқарады. Бул еки, хәттеки, үш адамның сөйлесиулеринен турып, дәстанда актив қолланылады. Соның ушында профессор К.Максетов: “...бул сөйлесиулер спектакльлық көринис пайда етип, халық ауызеки творчесвосындағы театр искусствосының дереклери есапланыу менен бирге дәстанның прозасы драмалық элементлерге де ийе екенин көрсетеди”¹,-деп бахалаған еди. Шынында да бундай көринисти “Қорқыт ата китабы”ндағы жырларда да ушыратамыз. Онда да еки я үш адамның сөйлесиулерин хәр бир жырдың текстинен табылып отырады. Мысалы, “Огуз-Қаңлы баласы Қан-Төрәли хакқында”ғы VI жырдан мысал келтирип көрейик:

Огуз-Қаңлы: О, досларым, мениң әкем көз жумып, ол дүньяға кеткен соң, орнын мен бастым. Бир күни мен де өлемен. Көзимниң тирисинде, балам, сени үйлендирсем деген ойым бар”,-депти.

Қан-Төрәли: - Әке үйлендирер болсан, маған қандай хаялдың сай келетуғынын билип ал. Алған хаялым өзимнен бурын туратуғын болсын. Атқа меннен бурын минетуғын болсын. Мен гәуирлер елине атланар болсам, оған хаялым меннен бурын жететуғын болсын, және жаудың басын алып, алдыма тартатуғын болсын,-депти.

Огуз-Қаңлы: Әй, улым, саған сулуы хаял керек емес, өзине шерик болатуғын батыр хаял керек болды ғой,-депти.

Баласы (Қан-Төрәли) оған: Ауа, әкс, мениң қөлсеуығыным сондай

1. Максетов К. Аты аталған мийнети, 276-бет.

ҳаял. Болмаса бармақтай түркмен қызы маған сай келмейди. Ол яр төсегин көтере алмай, курсағы жазым болады,-депти. т.б. (73-бет).

Ал, енди “Алпамыс” дәстанындағы қахарман хәм персонажлардың сөйлескен диалогынан мысал келтиремиз:

Тайшыхан: -Келдин бе, Көкаман! – деди хан.

Көкаман: -Келдим.

Тайшыхан: -Қызын көрдин бе?

Көкаман: -Көргенде қандай! Хақыйкат көрдим.

Тайшыхан: -Жаксы ма екен. –Жаман ба екен?

Көкаман: -Жаксы-жаманын билмедим, бир кәса шарап колында, шығып еди үйинен, бети айдай жаркырап, тура алмадым алдында камыс киби қалтырап. (31-бет) т.б.т.с.

Бундай мысалларды “Қоркыт ата китабы”нан хәм қәлеген қарақалпақ дәстанларынан да көплеп келтире бериўимизге болады. Буның әхмийети сонда, еки үш адамның сөйлесиўлери дәрәтпенен прозасында хәм косық қатарларында да тендей қолланылып, сюжетлик ўақыяның шийеленисиўинде хәм сол шийеленискен ўақыядағы түйиннің шешилиўинде баслы хызмет атқарып отырады. Бул сөйлесиўлер текстлерде туўра гәп пенен де, өзлестирилген гәп пенен де, баянлаўшының сөзи менен де араласып келе береді. Әсиресе “Қоркыт ата китабы”ндағы жырлар туўра гәп пенен берилип, автор сөзи менен, яғный баянлаўшы озан тәрәпинен баянланылып отыратуғынлығын айтыўымыз керек.

“Қоркыт ата китабы”нда хәм қарақалпақ дәстанларында прозалық баянлаўларда накыл-мақаллар, афоризм сөзлер жийи пайдаланылып барылады. Тийкарынан “Қоркыт ата китабы”ндағы жырларда накыл-мақаллар прозада көп қолланылса, ал, халық дәстанларында прозада да, косық қатарларында да ушыраса береді. Бирақ қарақалпақ дәстанларында накыл-мақаллар косық қатарларына қарағанда да прозада басымырақ қолланылатуғынын сеземиз.

Мысалы, “Қоркыт” жырларында баянлаўшы тәрәпинен сөзлердин арасында: “О, хан ийем, ат аяғы ақсайды, озанлар (жыраўлар-П.К.) тили иркилмес”, “Буған Байбурабек ашыўланып: “Ийттен туўған қурбанлыққа жарамас” деген (36-бет), “Искенк буннан ары оған: “Туўрап жеген ет жаксы, шөллеп ишкен суў жаксы, ашылмаған сыр жаксы...” (87-бет); “Бегил көзин аспанға тигип: “Аспан алыс, жер қатты”,-депти (102-бет); Жалғыз жигит жаў алмас, жуўсан түби берик болмас”, деген бар” (103-бет) т.б. накыллар жырдың ўақыясы айтылып киятырғанында орынлы түрде арасында қолланылса, скиншиден, бир пүтин абзац тамамланып таза басқышка өткенинде, яғный жана гәп

басланардан алдын да баянлаўшы тәрәпинен “Жаңылмас жак, сүринбес туяк жок”, “Қабырғаң болса жүрерсең шемиршек болса нығаяр” (13-бет), “Ат аяғы ақсайды, озанның (жыраўдың) тили узын” (74-бет), “Қабырған болса қатады, сиңириң болса өседі” (107-бет), “Ат аяғы сүринер, жыраўдың тили сүринбес” (117-бет) сыяқлы накыллар, ямаса афоризмлер менен басланады. Бундай етип жыршы тәрәпинен абзацтан кейин гәп басында айтылған пикирдин, яғный таза гәптин накыл менен басланыўы қарақалпақ дәстанларында ушыраспайды. Ушырасса да жүдә аз екенин байқаймыз.

Ҳайран қаларлығы сонда, “Қоркыт ата китабы”нан алынған жоқарыдағы накыллар хәм афоризмлер жүдә терең мәнили болып келиў менен бир қатарда ерте дәўирлерде дәрәтилиўине қарамастан бизин бүгинги сөйлеў тилимизде де актив қолланылып жүргенлигин айтыўымыз керек. Енди усындай етип накыл-мақаллардың хәм афоризмлердин қолланылыўын қарақалпақ дәстанларында, сонын ишинде, “Алпамыс”. “Мәспатша”, “Юсуп-Ахмет” дәстанларында да көплеп ушыратамыз. Бирақ дәстанларда жыраў накылларды ўақыяның арасында орынлы қолланып отырады, яғный канатлы сөзлер- ски дәрәтпедә де қахарманның ямаса жыраўдың баянлаўларында, тәрәйлеп сүўретлеўлерин де араласып қолланыла береді хәм гәпти сулыў хәм қысқа, тужырымлы етип бериўде үлкен хәмийетке ийе. Сондай-ақ, “Қоркыт ата китабы”ндағы сыяқлы қарақалпақ дәстанларында да накыл-мақаллар “деген” сөзинин жәрдеми менен жасалып, баянланып отырады.

“Қоркыт ата китабы”нда да, қарақалпақ дәстанларында да проза көбинесе гәптин биргелкили ағзаларының тәкирарланып келиўи менен жасалады. Мысалы, “Қоркыт ата китабы”нда “Бир күни Улаш улы Төлекустың баласы, кем-кетиктин панасы, кәўимлер менен урыўлардың арысланы, қара халықтың жолбарысы, қоңыр аттың ийеси, Ораз ханның әкеси, Баяндур ханның кийеўи, барлық огуз елинин бахты, Огуз батырларының ағасы-Қазан-Салор төсегинен турып”(22 -бет), делинеди. Қарақалпақ дәстанларының прозасы тил қурылысы жағынан хәр қыйлы формалары менен жасалып “Қоркыт” жырларынан айырылып турады. Соның ишинде ең көп қолланылатуғыны гәптин биргелкили ағзаларының тәкирарланып келиўи, мысалы, “Алпамыс” дәстанында “-Сол ўақытта мама гөне мәси, гөне гүпи, гөне топпы-бәршесин кийип текенесин хайўанқаслап, халақасын узын таслап, жаўлығын қыя жамылып, хасаны белине салып жүре берди”(33-бет),-деп келтириледи. Сондай-ақ дәстанлардың прозасында көп гәп ағзалары түсип қалып та қолланыла береді, мысалы, баслаўыштың түсирилип қалдырылыўы

дәстанларда көп ушырасса, “Қорқыт” жырларында бул ушыраспайды, дерлик.

“Қорқыт ата кітабы”ндағы жырлардың сюжетлик ұақыясы жүдә қысқа болып, аўызеки дәстанлардағыдай көп қоспалылыққа ийе емес. Буның себеби, хәр бир жырдың сюжети “Қорқыт ата” исминдеги усы кітапқа жәмлестирілгенинде жүдә қысқартылып, проза түрінде баянланғанынан болса керек. Ал, халық дәстанлары жыраўлар репертуарында аўызеки жырланып хәм жыраўдың импровизаторлық талантына байланыслы, көп әсирден бери шынланып қиятырғанлықтан жүдә көлемли, көп сюжетлик қоспалылыққа хәм көп тармақтылыққа ийе. Соның ушында дәстанлардың сюжетинде бир пикир тамам болғаннан соң, екінши пикирди баслаўда жыраў тәрәпинен бир неше аралықтағы ұақыяларды, ямаса арадан көп ұақытлар өткеннен соңғы ұақыяларды бириктириў ушын “ендиги сөзди”, “Әне ендиги гәпти кимнен еситинлер”, “Бир күнлери”, “Күнлерден күн өтти” сөзлери менен баянланып барылады. “Қорқыт ата кітабы”ндағы жырлардың сюжети бундай ұзақ ұақыялы болмағанлықтан жыршы тилинен жоқарыдағыдай бириктириўши сөзлер қолланылмайды. Соның менен бирге, “Қорқыт ата кітабы”ндағы жырлардың сюжетлик ұақыясының арасында баянлаўшы (сказитель) тәрәпинен оғузлар дәўирине тийисли әййемги заманның дәстүрлери кең түрде сәўлеленеди. Мысалы, “Ол заманда беклердің алғысы да, ғарғысы да қәте кетпей, дуўасы кабыл болатуғын еди” (III), “Ол гезде адам өлтирип, қан төкпесе, балаға ат қойылмаўшы еди” (III), “Оғузлар заманында жигит үйләнер болса, әўели оқ жайдан оқ атып, сол оқ түскен жерге келин-күйеў шатыры тигилиўши еди” (III), “Ол заманда бала әкесиниң сөзин еки етпеген. Еки еткен баланың иси оңға баспаған” (IV), “Оғузлар елинде төрт жигиттиң денесин ҳәшким көрген емес” (IV), т.б. мысалларды келтире бериў мүмкин.

Усылайынша “Қорқыт жырларын бир кітапқа бириктирген белгисиз автордың өткен заман дәстүрлерин заманластарына түсиндириўди мақсет еткени байқалады. Сондай-ақ академик В.М.Жирмунский автордың өткен заман дәстүрлеринин хәммесине бундай етип түсиник бериў мүмкиншилигиниң жоқ екенлигин, себеби, текстте жазылған көпшилик сөзлердің, мысалы, “күйеўдин орынбасарының хызмети” (III), “Бейректің келин той ұақтында өз оқ жайына сөйләси” (III), “Өз қәўимлери тәрәпинен Салор-Қазан ордасының қыйратылыўы” (XII) тағы басқалар ол ушын түсиниксиз болғанын айтады.¹ Бундай етип

1. Жирмунский В. М. Тюркский героический эпос. Ленинград, 1974, стр. 629.

ұақыяға түсиник берип сәўретлеўлер қарақалпақ дәстанларының текстинде ушыраспайды, өйткени, хәр қандай жыраў дәстан ұақыяларын өз дәўиринин үрп-әдет дәстүрлерине ийкемлестирип сәўретлейтуғыны тәбийғый. Ал, “Қорқыт ата кітабы”ндағы жырлардың прозасында жоқарыдағыдай ұақыялардың сәўлеләниўи жыр текстлериниң архаикалық басқышта туратуғынлығын хәм халық аўызеки дәстанларынан үлкен айырмашылықларға ийе екенлигин көрсетип турады.

“Қорқыт ата кітабы”нан орын алған жырлардың сюжети, улыўма мазмуны хәр қыйлы болып, хәр бири өз алдына 12 түрли ұақыяны сөз етеди. Лекин, ол жырлардың хәр қайсысы өз алдына бөлсек сюжеттен турғаны менен ондағы қатнасыўшы баслы қахарманлар хәм персонажлар бирдей болып, 12 жырдың хәммесинде де хәрекет етеди. Мысалы, 12 жырдың композициялық дүзилиси бастан аяғына Қорқыт ата образы менен байланысқан хәм ол естеликтеги жырлардың хәммесинде де қатнасып отырады. Бундай композициялық дүзилис түркий халықларына кең таралған “Гөрүғлы” циклиндеги дәстанларды еске түсиреди. Мысалы, қарақалпақлар арасында да “Гөрүғлы” дәстанының бир неше шақаплары болып, соның бастырылып шығарылған бес шақабының¹ хәммесинде де Гөрүғлы образы хәрекет етеди.

Улыўма “Қорқыт ата кітабы”ндағы жырлар композициялық дүзилиси хәм идеясы жағынан халық дәстанларының үлгиси менен жүдә үнлес хәм уксас болып келеди. Қарақалпақ дәстанлары “Бурынғы өткен заманда”, “Сол заманның қәдиминде”, “Ертедеги әййем заманда”, “Ол заманның қәдиминде” (Алпамыс),-деп басланады. Бундай етип дәстандағы ұақыялардың ертеде болғанын баянлаў “Қорқыт ата кітабы”ндағы жырларда да гезлеседи. Мысалы, “Хан ийем! Оғузлар елинде Тоқа улы Домрул деген батыр болған” (V), “Оғузлар заманында Оғуз-Қанлы деген бир ақыллы адам болыпты” (VI), “Оғуз заманында Ушан Оғуз дейтуғын бир батыр болған еди” (X), деп басланады. Бунда айтылажақ ұақыяның ертеде болып өткенин аңлатыў менен бирге, ұақыяның болып өткен орны хәм адамлардың атлары да айтылады. Ұақыяларды бундай етип баслаў қарақалпақ дәстанларында дәстүрге айланған усыл. Мысалы, “Жийдели-Байсын халкында, Қонырат деген ел еди, урыўы еди ырақлы” (Алпамыс), “Бухар деген журтында, Булыңғыр дәрьясының жағасында, Сарсебиз деген сайында, қарақалпақ халкында, Кенегес деген урыўда (Мәспатша), “Алқысса, Исфихан

1 Қарақалпақ фольклоры. XV. Том. Гөрүғлы. Нәкис, 1986.

юртында Бозуғлан деген патша болыпты” (Юсуп-Ахмет) т.б. Бундай етип ұақыяны узақтан қайырыу қала хәм адам атларын алдын-ала көрсетиу “Қорқыт ата кітабы”ның жоқарыда биз көрсетип өткен үш жырынан басқаларында көрине бермейди. Оларда ұақыя баянлаушы тәрәпинен бирден басланады хәм ұақыяны сол ұақытта болып атырғандай етип көрсетеди. Мысалы, “Әй, хан ийем, бир күни Қам-Ған улы Баяндур хан орнынан турып өзиниң жигитлерине Шам журтынан әкелинген ала шатырларын тиккизип; “Ала шатырдың төбеси көкке жетсин, оған мың жерден ғалы гилемлер төселсин”, деп буйрық берипти” (I), (II) т.б. Солайда болса келтирилген мысалда көринип турғанындай жоқарыдағы “бир күни”, “бир күнлери” сөзи барлық жырлардың басланыуында актив қолланылса да, биз ұақыяның ертеректе болып өткенин анлап отырамыз.

“Қорқыт ата кітабы”ндағы жырлардың композициялық дүзилісі сияқлы қарақалпақ дәстанларының қурылысы да бас қахарман есапланған батыр образы дөгерегинде қурылып, ұақыя соған бағындырылып раўажландырылады. “Қорқыт” жырларының айырымларында халық дәстанларындағыдай аталардың перзентсізлігі, батырдың көраматлы тууылуы, оның саат сайын өсиуі, сыртқы душпанларына атланысы яки қыз ізлеп кетиуі, ел-журтынан узақ айралықта жасауы, душпанлары менен соқлығысулары, ақырында жеңіске ерисиуі қусаған ізбе-ізліктің композициялық жақтан бирдей болып шебер қурастырылуы, яғнай ұақыялардың шийеленісип келип, соңынан кульминациялық точкасына жетиуі, ұақыя түйининин шешилиуі менен тамамланады. “Қорқыт” жырларында да, қарақалпақ қахарманлық дәстанларында да ел, халқын қорғау, сыртқы душпанлардан ғәрезсиз жасау идеясы ортаға қойылады. Ал, бундай халықлық идеяның қойылуы олардың “Орхон-Енисей” ескерткішлериндегі жазыулар менен үлес екенін көрсетеди, себеби, онда да өз елин, өз жерин сыртқы жаулардан қорғау идеясы күшли алға сүриледі. Улыуа халықтың хәрекеті, сыртқы жауларына қарсы азатлық гүреслери хәммесинде де жеке батырлардың ерлигин баянлау арқалы тәриппеп көрсетиледи. Демек, “Орхон-Енисей” естеликлеринде де, биз изертлеу жұмысын жүргизип атырған мийраслардың сюжетинде де бас қахарманлардың тосқынлықларға дус келиуі, өзине қарсы кара күшлер үстинен жеңіске ерисип, мақсет-мурадына жетиуі сияқлы мотивлер бирдей сыпатқа ийе. Демек, “Қорқыт ата кітабы”ндағы жырлардың композициялық қурылысы менен қарақалпақ дәстанларының, соның ишинде биз салыстырып отырған “Алпамыс”, “Мәспатша”, “Юсуп-Ахмет” дәстанларының да композициялық

қурылысы бир-бирине уқсас болып келеди хәм бундай уқсас дәстүрлік белгилер әйдемги дәуірлерден саға алып отырғанын анлаймыз.

“Қорқыт ата кітабы”ндағы жырлардың тамамланыуы, әпиуайы кара сөз бенен, яғнай “сөйтип мурат-мақсетине жетти”, деп жуумақланса, қарақалпақ дәстанларының жуумақланыуы хәр бир жыраудың импровизаторлық талантына байланыслы хәр қыйлы формада, көркем поэтикалық қатарлар менен бериледи. Соны да айтыуымыз керек, “Қорқыт ата кітабы”ндағы хәр бир жырдың сюжети жуумақланғаннан сон, баянлаушы озан тәрәпинен, сол тойға Қорқыт атаның келип, жыр шығарып халық арасында “жыр” жырлағанын, усы жыр Қорқыт атадан мийрас болып қалғаны баянланады. Соңынан баянлаушының ханға тилек тилеп, ең жақсы сөзлерди айтып пәтия бериуі менен жыр сюжети жуумақланады. Усы жерде хайран қаларлық бир нәрсе, Қорқыт ата исиминиң тилге алынуы, және бул жанрлардың не ушын Қорқыт ата исимине байланыстырылғаны да бизде үлкен қызығушылық туудырады. Алымлардың тастыйықлауынша, Қорқыт ата VIII-XI әсирлер аралығында оғузлардың бас қаласы Жанкентте, Баят елинде дуньяға келген, Сырләрәя бойында өмир сүрген.¹ Демек, Қорқыт ата хакыйкый тарийхта жасаған адам. Ол тууралы халық арасында кең таралған рәуаятлардың биринде, ол (Қорқыт) түркий теклес халықлардың саз әспабы қобызды биринши ойлап табуушы, қобыздың пири, жыраулардың атасы, данышпан жыршы сыпатында тән алынады. Усы жерде биз қарақалпақлар арасында да “Қайда барсаң Қорқыттың гөри” сияқлы бир неше рәуаятлардың үлгилери бар екенін айтыуымыз керек. Биз сөз етип отырған “Қорқыт ата кітабы”ндағы 12 жырдың барлығында Қорқыттың образы сөз етилсе, ал, айырымларында ол баслы қахарман сыпатында қатнасады. Мысалы, Қорқыт ата қолына қобызын алып Оғуз батырларының ерлигин мақтаныш етип, жыр-жырлап қосық шығаратуғын еди, деген сөзлерге теренирек мәни берип қарасақ, соның менен бирге кітаптың Қорқыт ата исми менен аталатуғынын есапқа алсақ, 12 жырдың дөретиуши авторы сөзсиз Қорқыт ата болуы мүмкин деген пикирге де келемиз. Бундай пикирди профессор Ә.Қоңыратбаевта айтқан еди. Ол: “Биз ушын Қорқыттың артына қалдырған жырлары мәниликерек. Бул жерде ол әпиуайы жыршы, бақсы болып қала алмайды. X әсирде бир өзи оғузлардың 12 түрли эпослық жырларын дөреткен Қорқыт көбинесе, атақлы шайыр, үлкен импровизатор жырау болып көринеди”², деп жазады. Бул пикирлер

1. Қазақ совет энциклопедиясы. Алматы, 1975. Т. 6, 615-616-бетлер.

2. Қоңыратбаев Ә. Қазақ эпосы және түркология. Алматы, 1987, 180-бет.

дурыс та болууы мүмкин. Лекин, бул мәселелер бизин жумысымыздын изертлеу объектисине кирмегенликтен ашык калдырамыз. Сондуктан да “Коркыт ата китабы”нын авторлыгы мәселесин аныккай эледе теренирек үйрениуди хэм изертлеулерди талап ететуғыны сөзсиз.

Энди “Коркыт ата китабы”ндағы жырлардын акырында сол жырлардын ким төрепинен дөрөтилгени хэм кимнен мийрас болып калганлыгын баянлау дәстүринин айырым каракалпак дәстанларынын акырында да өз сәулелениуин тапканлыгын көремиз. Мысалы, 1957-жылы баспадан басып шығарылган “Алпамыс” дәстаны китабынын акырында Қыяс жырау өзинин атын келтиреді.¹ Сондай-ак 1902-жылы Ташкентте басылган Жийемурат жыраудан жазып алынган “Алпамыс” тың каракалпакша версиясынын биринши бөлимінде дәстанның акырында бир-еки ауыз қосық келтирилген, оның ишинде “Алфамишни яздырыпти Жийемуратниң тилинде яхши”², деген сөзлер бар. Ал, “Мәспатша” дәстанынын Қыяс жырау вариантынын сонында:

...Мәспатшадай дәстанды,
Мәмбетнияз торлаған,
Сол заманнан бермаған,
Мәспатшадай бул дәстан,
Халық аұзында тараған...
...Майлы балта Қыпшақ уруудан,
Өтипти жырыу Айтууар,
Мәспатшаның дәстанын,
Халық аұзынан сол алған,
Айтууар жырау атанып,
Алпыс алты жыл жырлаған (234-бет) т.б.т.с.

-деп Қыяс жырау дәстан соңында өзинин атын келтириу менен жуумақлайды. Бундай етип жуумақлау “Қырық қыз”, “Ер Зийуар”, “Курбанбек” дәстанларынын соңында да ушырасады. “Жыраудың аты дәстанның акырында келтирилиуи кабыл стилген усыл гана болып қалмастан деп жазады профессор К.Максетов: “бәринен де бурын жыраудың импровизаторлыгына, қала берсе жыраулар атларын дәстанның дөретиушиси ретинде калдырууды мақсет еткенлиги менен

1. Алпамыс. Нөкис, 1957, 280 -бет.

2. Диваев А. “Алпамыс-батыр”. Сборник материалов для статистики Сыр-Дарьинской области. Т.Х.Ташкент, 1902, стр. 40.

байланыслы болууы керек”¹, -деп жазады. “Коркыт ата китабы”ндағы хәр бир жырдың акырында баянлаушының ханға қарата тилек-пәтия бериуи менен жырдың жуумақланыуы қусаған уақыя каракалпак дәстанларынын хеш биринде ушыраспайды. Бул деталь “Коркыт ата китабы”на соңғы дәуірлерде ислам дининин тәсири менен енгизилген болууы керек.

“Коркыт ата китабы”ндағы жырларда пүгин бир образлар галарейсы менен танысамыз. Ол образлардың да 40 ка жақыны батырлар образы болып келеди. Себеби, “Коркыт” жырларынын сюжетинде IX-XI әсирлердеги Огуз кәуимлеринин сыртқы жауларына қарсы алып барған қахарманлық гүреслеринин излери сәулеленип қалған. Сондуктан да “Коркыт ата китабы”ндағы жырларда хақыкат, тарийхий уақыяларды баянлаушылық басым болып келеди. Буны жақсы сезген илимпаз Х.Короглы “Туркменская литература” атлы мийнетинде: “Коркыт китабы”ндағы дәстанлар тийкарынан асыра силтеп сүүретлеусиз хэм асыра тәрийплеушиликсиз болып келетуғын тарийхий баянлаушылық характерине ийе. Тек еки дәстанда (V хэм VIII) фольклорлық-қыялыи хэм сыйқырлы элементлер шынлықтан басым болып келеди”², -деп жазады. Шынында да “Коркыт ата китабы”нан орын алған жырлардың ишинде “Тока боласы ер жүрек Домрул тууралы” V жыр хэм “Төбекөз дәуди өлтирген Бисат тууралы” VIII жырдың сюжетлери фольклорлық-фантастикалық сүүретлеулер арқалы баянланады. “Домрул” тууралы V жырда өлимге қарсы гүрес мотиви жырланып, онда Домрулдың жан алғыш өзирейил менен гүресиуи, соңында женилип қудайдан кеширим сорауы сыяклы уақыялар сөз етиледі. Жырдағы бундай мифологиялық-фантастикалық сүүретлеулер Орта әсирлердеги Орта Азияға энди тарап атырған ислам динин үгит-нәсиятлау мақсети менен жазылгандай көринеди. Оның үтине халық арасында ауызеки түрде кеңнен белгили болған “Қайда барсаң Коркыттың гөри”³ сыяклы Коркыт атаның өлимнен қорқып кашқанлыгы тууралы рәуаяттың бул жыр жазба түриндеги нускасына уксаиды. Ал, “Төбекөз дәу” тууралы VIII жырдың сюжети дүнья жүзи халықларынын көпшилигинин фольклорында ушырасады. Соның ушында илимде бул сюжеттин 200 нускасы белгили болған⁴. Жырда мифологиялық-фантастикалық ертеклик сүүретлеулер

1. Максетов К. Каракалпак қахарманлық дәстанларынын поэтикасы. Ташкент, 1965, 153-бет.

2. Короглы Х. Туркменская литература. Москва, 1972, стр. 49-50.

3. Пахратдинов Ә. Мәнили гәплер хэм халық әпсаналары. Нөкис, 1989, te-tr-бетлер.

4. Жирмунский В.М. Тюркский героический эпос. Ленинград, 1974, стр 591.

орын алып, карақалпақ халқының “Арық мерген”¹ ертеги, сондай-ақ “Бир көзлі дәу” образы сөз стилетуғын көплеген халық ертеклери менен жүдә жақын байланысқа ийе. Сонлықтан да “Қорқыт ата китабы”ның бул V хәм VIII жырларының халық әпсаналары (миф), рәуаятлары, ертеклери менен байланысын үйрениу келешекте айрықша изертлеулерди талап етип турған проблемалардың бири. Улыўма “Қорқыт ата китабы”нан орын алған бул ски жырдың сюжетинде ғана тарийхий ҳақыйкатлықтан гөре фольклорлық-фантастикалық хәм қыяльый элементлердиң сүүретлениуи баянланған.

“Қорқыт ата китабы”ның сюжетинде қахарманлық ўақыяларды сүүретлеулер бас қахарман есапланған батыр дөгерегинде раўажландырылады. Ал, батырдың өзи жырда ен баслы фигура хызметин атқарады. Карақалпақ дәстанларында да бастан ақырына шекем тийкарғы қахарман, батыр хәрекет етеди. Дәстанлардың көпшилигинде дерлик, олар айрықша болып туўылады хәм айрықша күшке ийе болып келеди. Еки дөретпедде де оларға “батыр”, “ер” сөзлери колланылады. Әсиресе, карақалпақ дәстанларында бас қахарманлар хәр кыйлы сөзлер менен мысалы, “батыр”, “ер”, “баҳадыр”, “мөрт”, “султан”, “қайсар”, деп атқарыўшының қелеўине байланыслы қахарманның атына эпитет сөзлердиң биреуи қосып қолланылса, “Қорқыт” жырларында тек ғана “батыр”, “ер”, “алп” сөзлери айырым жағдайларда “бек жигит” сөзинин қолланылатуғынын көремиз. Бундай етип қахарманның атына эпитет сөзлердиң биреуин қосып қолланыў ерте дәўирлерден баслап-ақ ушырасады. Өйткени, “Орхон-Енисей” жазыўындағы Күлтегиннин исминде “арыслан жүрек”, “ер алп” сөзлеринин қосылып айтылатуғынын көремиз. Бул сөзлердиң қайсысы қолланылса да физикалық жақтан жетиліскен, айрықша күшке ийе халық ушын туўылған батыр, ер-жигитлерди көз-алдымызға елеслетемиз. Сонлықтан да қайсы эпикалық мийрасларды алып қарасақта, баслы қахарманның сыртқы жаўлары менен алып барған мөртлик гүреслери айрықша көтеринкилик пенен жырланады. Олардың батырлығы ен жақсы көркем, сулыў сөзлер менен бериледи. Мысалы, “Қорқыт ата китабы”ның III жырында 15 жасқа толған Бамсидиң батырлығы былайынша бериледи:

“Өзи сулыў, жақсы жигит болып өсти. Ерлиги қара қуска дөнген бүркіт сыяқлы еди ..., жас батыр, қанлы урыстың арысланы, ерлердиң жолбарысы келип жетти. Еки аўыз сөзге келместен, ол гәўирлерге қылыш жумсап, қырғыйдай тийисти. Басын көрсеткенлердиң бәринин

1. Карақалпақ фольклоры. I том. Нөкис, 1977, 102-105-бетлер; Карақалпақ фольклоры. II. Том. Нөкис, 1977, 111-113-бетлер.

де қыл мойнынан қылыш урып, қыра берди. Дин ушын үлкен ерлик көрсетип, саўдагерлердиң таўарларын өзлеринс алып берди” (35-36-бетлер), делинсе, “Қазанбектиң баласы Оразбектиң жаўға қалай тутқын болғаны туўралы” IV жырда Қазанбек батырдың жаўға қарсы жалғыз өзи жүргизген урыстың тәрийпи былайынша сүүретленеди: “...Әўлие-әмбие менен көк төнининс жалбарынады. Түйедей бозлап, арысландай ақырып, көзине жас алды. Соннан соң, атына минип, гәўирлерге жалғыз тийип қылыш урды. Қаша урысып ол бираз ўақыт жаўды шөптей жапырды...” (63-64-бетлер).

Карақалпақ дәстанларының бири “Алпамыс” та бас қахарман Алпамыстың қалмақ ханы Тайшыханға қарсы алып барған гүреси былайынша сүүретленеди:

Ат шапты беглер далаға,
Сыйынды қудай талаға,
Намазлыгер ўақтында,
Бүлинген қойдай шуўлатты,
Намазшам болған ўақтында,
Асаў тайдай туўлатты.
Атты оңғарып Алпамыс,
Қарсыласқан душпанға,
Тийе берди шетинен,
Алдын қырдым дегенде,
Арты гүўлеп толады,
Биреуи өлсе қалмақтың,
Мыны таяр болады (165-166-бетлер).

Батырдың урыстағы қахарманлық хәрекетлерин усыншелли дәрежеде аса көтеринкилик руўхта жырлаўдың дереклери ертедеги “Орхон-Енисей” жазыўларынан саға алып киятырғанын аңдаймыз. Онда Күлтегиннин ерлиги былайынша сүүретленеди:

Күлтегин Азман ағын минип,
Саўашқа атланды,
Алты жигитин шанышты,
Жети жигитин қылышлады,
Екинши рет Қушлағақта,
Едизлер менен шайкасты,
Күлтегин Аз қаракерин минип,
Шайқасқа атланды,

Бир жигитин шанышты,
Тоғыз жигитин жаралады,
Огузлар менен айкастық,
Күлтегин Азман атын минип,
Шапты шанышты,
Әскерин жеңдик,¹

делинеди. Мысалларда көринип турғанындай-ақ ерте дәуірлердегі көшпелі қауымдардың жауларына қарсы жүргізген урыстарының көринісі халық қахарманлық мийрасларында сәулеленіп өз-ара байланысып атырғандай көринеді. Сондықтан да Огуз естелигінің “Орхон” жазыулары менен байланысын дұрыс көрсете отырып Х.Короглы былайынша жазады: “Қорқыт ата кітабы”ның аңыздарында әскерий-көшпелі өмірдің рухы басым, онда үзліксіз әскерий соқлығысуларды сүүретлеу жиі-жиі ушырасып отырады. Базыбір әскерий эпизодларда “Орхон” жазыуларының үні еситиледи, ал мифологиялық хәм ертеклик эпизодлар бизди еле де узақ тарийхый дәуірлерге жетеклейди”², деп жазған еди. Қарақалпақ қахарманлық дәстанларында да тийкарғы орын ийелейтуғын урыс картинасының сүүретлениуи жазба естеликлердің дәстүрлік дауамындай сезиледи. Соның менен бирге, жырларда сүүретлениуинше халық батырлары бәрқулла елин жаулардан қорғаушы қорған, қанша жау келсе де жалғыз өзі гүрес жүргизиуге таяр турған алп, батыр образында сүүретленеди. Олар, хәттеки, ели, халқы ушын өлип кетиуге де таяр. Соның ушында батырлар хеш уақытта пессимизмге, түнилиушиликке берилмейди, керисинше, жау саны жағынан қаншелли көп болыуына қарамастан жениске ерисетуғынына исеним менен қарап, көтеринки жигер, оптимистлик рух пенен гүрес жүргизиуге таяр турады. Соның ушында халық, ишки, сыртқы душпанға қарсы гүрескен әдиули уларын, қызларын мақтайды, ардақлайды, оларға хәр уақытта жәрдем қолын созыуға таяр турады”, десе скинши бир жерде Н.Дәуқараев былай деп жазады: “Батырлық жырлардың шығыуына халықтың усы патриотлық идеясы себеп болған”³. Шынында халық усындай қахарманының

образын жарата отырып, олардың патриотлық сезимлери сол қахарманның тилинен поэтикалық қатарлар арқалы жүдә көркем хәм оғада эмоциональ тәсиршен етип бериледи. Мысалы, “Қорқыт ата кітабы”ның IV жырында Қазанбек пенен оның баласы Оразбектин диалогында мынадай қатарларды оқыймыз. Қазанбек:

Төсгимнен турарман,
Әнгиме-дүкән қуарман,
Қара атыма барарман,
Ары-бери шабарман,
Дини кара гәуирдин,
Саны қанша болсада,
Қайыспас кара полат пенен,
Қыл мойнынан урарман,
Басын кесип аларман.
Қаша жүрип урысып,
Гәуирге уайран саларман,
Сөйтип жайын табарман,
Қаша жүрип қан төккен,
Урысыма қарап тур.
Сенде сондай урыс қыл,
Басыңа кара күн туўса,
Соның өзін ерлик бил” (58-бет).

Ал, баласы Оразбектин әкесине қайтарған жууабынан мысал алып көрейик: “Орнымнан турып бунда келгенде, астымдағы атымды усы күн ушын баппа едим. Сол күним туўған екен. Ол бүгинги майданда сен ушын бир бууланар. Алмас ала найзамды усындай күн ушын ушлап едим. Оның да күни туўған екен. Сен ушын ол талай-талай гәуир ийттин көбисин бузып, геудесин қаўсатар. Қайыспас кара полат қылышымды мен усындай күн ушын қайрап едим. Сен ушын ол талай гәуирдин басын денгелетер. Көбиси берик темир саўыпты мен усындай майдан ушын кийип едим. Оның да күни келипти. Сен ушын ол қанлы шокмардың қандайына болса да шыдар. Қырық жорамды усындай күн ушын таярлап едим. Оның да күни келипти. Сен ушын олар да талай гәуирдин қанын суўдай ағызар. Мениң атымды ел “арыслан” деп қойып еди. Сол ушын талай гәуирдин жағасын жыртарман. Өз аўзың, өз тилиң менен маған бирер кеңес бер әке, сен ушын жан-тәнимди аямайман, -деди бала” (57-58-бетлер).

Усы жерде айта кететуғын бир нәрсе, мысалда көринип турғанындай-ақ, жырда ата әруағына сыйынушылықтың элементи айқын көринип

1. Мәмбетов К. Әйемги қарақалпақ әдебияты, 1976, 19-бет. (Аударма К.Мәмбетов тәрәпинен исленген).

2. Короглы Х.Г. Огузский героический эпос (Героические дастаны “Огуз-наме”). Автореф. Докторс. Дисс. Москва, 1962, стр.43.

3. Дәуқараев Н. Шығармаларының толық жыйнағы. II. том. Нөкис. 1977, 196-бет.

турса, скиншиден, бул жырда әксини өз баласын жүдә жасынан-ак мәртлик ислерге таярлауы, өз елин жаудан қорғайтуғын батыр етип тәрбиялау идеясы ортаға қойылады. Бул тәбийғыйда, себеби, орта әсирлердеги көшпели Оғуз-қыпшак кәуимлериниң турмысы хеш бир урыссыз өтпеген. Сонлықтан да бул тарийхий ўақыялардың елеси жырда өз сәўлелениўин тапқан. Енди усы Оғуз-қыпшак кәуимлериниң әўладлары есапланған каракалпақлардың әсирлер даўамында руўхый азығы болып киятырған дәстанларда да буның излери сақланып қалғанын көрсимиз. Оларда халық батыры барлық өмирин өз елин сыртқы, ишки душпанлардан қорғауға арнайды, яғнай “батырдың қахарманлық ислериниң барлығы елди душпаннан қорғауға бағдарланады”¹. Мысалы, Есемурат жыраў жырлаған “Алпамыс” дәстанында мынадай сөзлер айтылады.

Астымдағы шубарды,
Қара асым деп мингенмен,
Үстимдеги ақ көйлек,
Кепиним деп кийгенмен,
Ақ гиреўке саўытым,
Ыскатым деп жүргенмен,
Қарағай саплы найзамды,
Сайғағым деп билгенмен,
Испахан семсер қылышты,
Ураным деп жүргенмен,
Баўыры тартық сары жай,
Кураным деп жүргенмен” (160-бет) т.б.т.с.

Атланысқа киятырған есапсыз көп жаўдың ләшкерлериниң санын көрсетиў, олардың көплигин сүүретлеў барлық қахарманлық жырлардан орын алған. Жаў ләшкериниң қорқынышлы санын сүүретлеў хәр қандай жырда яки дәстанларда болсын бир-бирине уксамайтуғын өзине тән жеке формасында сүүретленеди. Мысалы, әйемги Күлтегин жазба естелигинде: “Қорқынышлы кисилер, алып кисилер бизге шабыўыл жасады”, “Жаўымыз жыртқыш кустай еди”, “Отша, бөрише келди”². делинсе “Қорқыт ата китабы”ның IV жырында: “Бир гезде шаң тарап, күндей гүркиреген, теңиздей толқыған жаўдың карасы қалың тоғайдай болып көринеди. Узын саны он алты мың. Геўдесине кийгенлери ийт

терисинен тигилген қысқа тон, басларында кийиз қалпақ. Дини кара гәўирлер ғарғадай шуўлайды... Жаў толқыған теңиздей, жанған оттай, жарқыраған жұлдыздай болып киятыр екен” (57-бет). Каракалпақ қахарманлық дәстаны “Мәспатша”да жыраў жаў ләшкериниң қорқынышлы көринисин дәстанның прозасында былайынша береді. Мысалы: “Бухараға кетип баратырған есапсыз қалмақтың әскерин көреді. Көплиги соншелли, таслақлар дизден қазылып калыпты. Батыр сескенип жолға жантаспай, таў-тасларды аралап, яры менен үш күн жол жүреді. Және бир таўдың жырасынан, жолға сер салып қараса, жаў жолға сыймайды, айтып ада болмайды. Бухараға баратырған есапсыз әскерди және көреді. Мәспатша хайран болады. Сол жерде Мәспатша және үш күн ирқилди. Көплиги соншелли әскер өтип болмады” (147-бет).

Усыншелли жаў ләшкерлери менен алып барылған урыс жанлы картинадай жүдә көркем хәм тәсирли сүүретленеди. “Қорқыт” жырларында урыс- дабыл қағылып, гернай тартылып, алтын тилли сырнайлар әскердин кулағын питирип таслаўдан басланады. Жан айбатта силтенген “Қылышлар бир-бирине соқлығысып зың-зың еткен” сес шығарса, “Оқ жайдан атылған шыбық оқлар жаўын болып жаўды” хәм “ол күни, найзалар, сүзискен өгиздей, дембил-дембил айқасты” делинеди, ямаса қанлы урыстың ақыбетинде “Домаланған бастан аяқ алып жүрерлик жер қалмады”, “кесилген адам басы доптай ойнады”, “шапқан атлар туяғынан айрылды. Батырлар, жаўды ала саплы найза менен түйреп, қайыспас кара полат жумсады. Найзалар сынып кетилди, үш қырлап соққан оқлар жаўын болып жаўып, темир тислеринен айрылды” т.б. Көринип турғанындай урыс ўақтындағы бир ғана эпизодты жанландырып бериўде хәм болып атырған ўақыяны, жанлы ис-хәрекеті менен бирге көз-алдымызға сәўлелендириўде көркем сүүретлеў кураллары болған теңеў, әпитетлер орны-орнында оғада шебер пайдаланылған. Бул “Қорқыт ата китабы”ның II, IV жырларынан ғана алынған мысал, биз бундай мысалларды баска жырлардан да көплеп келтире бериўимиз мүмкин. Ал, енди каракалпақ дәстанларында да, мысалы, “Мәспатша”да “Еки батыр қосылып, Есабы жоқ қалмақты, койдай етип айдады”. Қырғын урыс нәтийжесинде “Салғам яңлы атылдылар, Өлген ғөнимлердин басы, Нешше мындай адам өлди”. Ашыў менен силтенген “Қылыш кести шакур-шукыр”. Урыста қаза болғанлардың көплигинен “Қызыл қанлар суўдай ақты, Неше адам қырғын тапты”. Жан түршигерлик қорқынышлы урыстан “Күн тутылып, думан болды, Белли ақырзаман болды” т.б. деп сүүретленеди. Саўаш майданындағы ўақыяны бундай етип күшли гиперболизм

1. Максетов К. Каракалпақ қахарманлық дәстанларының поэтикасы. Ташкент, 1965, 160-бет.

2. Жолдасбеков М. Асыл арналар. Алматы, 1990, 54-55-бетлер. (Аўдарма М.Жолдасбеков тәрәпинен исленген).

тийкарында жанлы хәрекеті менен сүүретлеўди “Алпамыс”, “Юсуп-Ахмет” т.б. каракалпак дәстанларында да ушыратамыз. Бул эпослардағы кабыл етилген дәстүрлик сүүретлеў усылы әйjemги дәўирлерден бери Орта Азияны мөкан еткен көшпели жаўынгер қәўимлердин өз жаўлары менен алып барған қахарманлық гүреслерин сүүретлеўде кабыл етилген.

“Қорқыт ата китабы”нда да, каракалпак дәстанларында да қахарманның жеке ерлиги баслы орынды тутады. Олар халықтың идеал қахарманлары сыпатында тән алынған болып, қасында жәрдемшилери 40 жигит болыўына қарамастан, неше мың жаўға қарсы батырдың жалғыз өзи алып барған ерлиги айрықша жырланады. Қасында 40 жигит болыўына қарамастан барлық дыққаттың бундай етип тек ғана бас қахарманның тәнха жеке өзине қаратылыўы, айырым каракалпак дәстанларында да ушырасады. Сонлықтан да қахарманлық дәстанлардағы бундай ўақыяға профессор К. Мақсетов былайынша пикир билдиреди: “...Алпамыс”, “Қоблан” қусаған дәстанларда геройдың жеке ерлигине айрықша итибар бериледи. Ал, оның қасындағы қырк жигит гейде ўақыяға бийпәрўа қарайды. Қоблан Бөке дәў менен алысқанда хәм Азыўлының елине барғанда қырк жигит шетлеп кетеди. Бирақ олар “Қоблан”да да, “Төрүғлы”да да кейнинен батырға келип қосылады. Бул жағдай қырк жигиттиң жарамас әдеті болып қалмай, жеке геройдың күшин арттырып көрсетиўге қаратылған болыўы керек”¹, деп жазады.

“Қорқыт ата китабы”ның VII, XI жырларында еки тәрәптин батырлары арасында жекпе-жек айқасы болып өтеди. Бул урыстың айрықша бир формасы болып, қахарманлық дәстанлардың сюжетинен кеннен орын алған. Профессор К. Мақсетов: “Геройдың жекпе-жекте ерискен жеңиси душпанның толы дәшкеринин үстинен жеңиске жеткен менен барабар,”² деген еди. Себеби, жекпе-жек арқалы қарсыласқан еки күш арасындағы конфликт шешиледи. Соның ушын “Қорқыт” жырларында да, каракалпак дәстанларында да батырлар ортасындағы жекпе-жек айқасы ен тийқарғы шешийўши пайытлардың бири сыпатында орын алған. Оның үстине еки тәрәптин де күши бир-биринен қалыспайды, Хәттеки, душпан тәрәптин батыры айырым ўақытлары жеңиске де ерисип отырады. Мысалы, “Оғуз-Қазылық баласы Иекенк туўралы” VII жырда: “Оғуз-Қазылық қамалға келип, урыс ашады. Урысқа Тағавордың өзи шығып, оны жекпе-жекке шақырады. Оғуз-Қазылық атын желдей жүйиткитип, ерге балшықтай жабысып, жанағы

дәўдин желкесинс қылыш урады, бирақ онысы Тағавор дәўге шыбын шаққан шелли болмайды. Гәўир гезек алып алпыс батпан шокмар менен урғанда, Оғуз-Қазылыққа жаман тийеди. Жалған дүнья тар болып, басы айналады. Жаў адамлары Оғуз-Қазылықты услап алып тутқынлап, қамалға алып кетеди” (85-бет).

Бундай етип душпан тәрәптин күшиниң басым етип сүүретлениўи каракалпак дәстанларында да ушырасады. Мысалы, “Қырық қыз” дәстанында Суртайша Аллаярды өлтирсе, Қуңқар Отбасқанды жекпе-жекте өлтиреди. Ал, “Қоблан” дәстанында Көбикли дәўдин күши Қобланнан басым келеди. Және душпан тәрәптин батырлары гиперболалық сүүретлеў бойынша “дәў” образында, ал, қолындағы куралы “алпыс батпан шокмар (әмиў)” деп асыра сүүретленеди.

“...дәстандағы ўақыялар қаншама гиперболизм менен жырланса да, деп жазады К. Мақсетов, -олардың турмыс ҳақыйқатлығы менен тығыз байланысы бар екенлигин көрсетеди”¹ -дейди. Шынында да ски дәретпедә белгили бир дәўир ҳақыйқатлығының излери сәўлеленип қалғанын сеземиз.

Соны да айтыўымыз керек, батырлар жекпе-жекке түсер алдында еки тәрәптән де бир-бирине жол болсын сорап, аты-жөнин, қайдан шығып, қайдан қиятырғанын айтып, хәр қыйлы сөзлер менен бир-бирине абай-сиясат етиўи, диалог формасында иске асырылады. Мысалы, “Қазан-Салордын жаўға тутқын болғаны және оны баласы Ораздың азат етиўи туўралы” XI жырда:

Орныннан ерте турасаң,
Жолға шығып шабасаң,
Батыр болсаң, жөнинди айт,
Өзин қандай баласаң?
Бедеўин атқа минесен,
Арман-берман шабасаң,
Жекпе-жекке шығасаң,
Батыр болсаң атынды айт,
Айта алмасаң кейин қайт!
Ерлер атын жасырмас,
Қорқак жаўды қашырмас (119-120-бетлер).

Сонда Төләк Боран оған жуўап берип: “Қуў гәўир, мениң атым саған неге керек? Мен Илик Оғуз баласы Төләк Боран батыр боламан. Тайсалыўды сүймеймен, уят отына қүймеймен. Елимнен озған батырман,

1. Мақсетов К. Аты аталған мийнети, 124-бет.

2. Сонда, 147-бет.

1. Мақсетов К. Аты аталған мийнети, 150-бет.

гәүирге келип отырман. Елиү жети камалдың, қақпасын бузып алғанман, жаўға ўайран салғанман” (120-бет), - дейди. Усы тақылеттеги айтысыўларды каракалпақ қахарманлық дәстанлары “Қоблан”, “Қырық қыз” т.б. дәстанларда да көреміз. Жекпе-жек түрести сүүретлеў каракалпақ дәстанларында жүдә көркем хәм утымлы сөзлер менен берилип, хәр кыйлы теңеўлер актив колланылып отырады. Сондай-ак жекпе-жек айқас ўақтында дәслеп батырлар душпаннан әзиз келип жеңилиўге карағанда “пирлеринен” мәдет сорады, ал, “Қорқыт ата китабы”нда батыр “тәңири”ден (қудайдан) жәрдем сорап жеңиске ериседи. Өзгешелик сонда, “Қорқыт” жырларында жекпе-жектің шабысыў түри ғана орын алса, каракалпақ дәстанларында жекпе-жектің атысыў, шабысыў түриде, бирақ соның ишинде алысыў түринин жүдә басым сүүретленетуғынын сеземіз.

Соның менен бирге, ски дәрәтпедә де бас қахарман батыр образына қосымша, ақыллы, сулыў, батыр хаял-қызлардың жарқын образы жасалады. Олар көбинесе батырдың сүйикли яры, яки хаялы болады хәм сыртқы жаўларға қарсы ерлер менен теңдей гүрес жүргизеди. Бирақ, “Қорқыт” жырларында каракалпақ дәстанларындағыдай батырдың қарындаслары, қыз жеңгеси, бийкеш образлары жоқтың қасында, тек ғана “Байбурабек баласы Бамси-Бейрек хакқында” деп аталыўшы III жырда Бейректің қарындаслары хакқында сөз етиледі де басқа жырларда бул ушыраспайды.

“Қорқыт ата китабы”нда хаял-қызлардың хожалықтағы орнына ақыллылығына, батырлығына айрықша итибар бериледи. Бул әйемги дәўирлерден киятырған Тумарис, Акшолпан, Арыўхан, сондай-ак Н.Каразин жазып алған “Хаяллар патшалығы хакқында ертеқ”¹ сыяқлы т.б. ески халық легендалары менен сабақлас екенин көрсетеди. Бунин излери каракалпақ дәстанларында да сәўлеленип, Гулайым, Гүлпаршын, Айпарша, Алтынай, Сәрбиназ т.б. хаял-қызлардың образы кең планда сүүретлениў аркалы айқын көринеди.

“Қорқыт ата китабы”нда хәм каракалпақ дәстанларында хаял-қызлардың образын, олардың сулыў тулғасын жаратыўда ең көркем, сулыў сүүретлеў кураллары ислетиледи. Еки дәрәтпедә де хаял-қызлардың сулыў образын жаратыўда бай көркем сүүретлеў куралларының бири “тенеў” шеберлик пенен колланылады.

“Қорқыт ата китабы”ндағы хәм каракалпақ дәстанларындағы уқсаслықлардың бири, батырлардың балалары болыўы, олардың да

1. Каразин Н. Сказка о женском ханстве. “Древняя и новая Россия”. Т. 2., 1878 г.

әкеси сыяқлы батыр, ер жүрекли болыўы сыяқлы ең абзал қәдир-қәсийетлерден ибарат. Каракалпақ дәстанларында батырдың балалары көбинесе, әкесинин исин даўамлаўшы, олардың өмиринин жалғасы хызметин атқарып келеди. Сонлықтан да батырдың балалары дәстанның ақырында, оның ең соңғы бөлимлеринде ғана хәрәкет етиўи көбирек ушырасады. Ал, “Қорқыт” жырларында болса, батырдың балалары әкеси менен қатар сүүретленеди. Онда балаларын урыс ислерине таярлаў, тутқынға түскен әкесин яки ағасын жаў қолынан баланың азат етип қайтыўы қусаған ўақыялар басым сүүретленеди. “Қорқыт” жырларында да, каракалпақ дәстанларында да батыр уларының образы, олардың қахарманлық тулғасы, бирдей уқсас болып келеди. Жырдағы Қазан-Салордың баласы Оразбектин, Дирсеханның баласы Буқаштын, Огуз-Қазылық баласы Иекенктің, Аруздың баласы Бисаттын, Бекилдин баласы Әмранның, Огуз-Ушан баласы Секректің т.б. батыр образлары менен Алпамыстың баласы Жәдигердин, Қобланның баласы Мырза Сайымның, Едигениң баласы Нураддиннин, ямаса Мәспатшаның балаларының әкесинин, халқының жаўларына қарсы гүреске таярланыўы, олардың батырлық хәрәкетлери бир максетте, бир идсяда, үнлес болып келеди. Мысалы, “Қазанбактин баласы Оразбектин жаўға қалай тутқын болғаны туўралы” IV жырда Оразбек әкеси Қазан-Салорға:

“Менин атымды ел “арыслан” деп қойып еди. Сен ушын талай гәүирдин жағасын жыртарман. Өз аўзың, өз тилиң менен маған бирер кеңес бер, әкем, сен ушын жан-тәнимди аямайман”, - деди бала” (58-бет). Бундай етип жаўына қарсы гүреске бел байлаған баланың батырлық хәрәкети, оның әкесинен рұхсат сораўы сыяқлы ўақыяға “Алпамыс” дәстанынан мысал алып көрсейик. Онда Жәдигер әкеси Алпамысқа:

Келди бала атасының қасына,
Ат жылаўын бер, дейди,
Тамашамды көр, дейди,
Пәтия бер, жан ата, деп,
Жәдигер турып сөйледи:
- Өшлиден өшимди алайын,
Кеклиден кегимди алайын” (124-бет).

Буннан тысқары батырлардың ең жақын дослары хакқында “Қорқыт ата китабы”ндағы жырларда да, каракалпақ дәстанларында да кеннен сөз етиледі. Бунин мысалы ретинде каракалпақ дәстанлары “Алпамыс”та Қаражан, Әшим, Құлтай, “Қоблан”да Полат, Қараман, Айыллы Орақ, Ерсайым, “Мәспатша”да Арман, Қараман т.б. көрсетиўте

болады. “Қорқыт” жырларында батырлардың ең жақын дослары сыпатында, өз ели ушын жанын пидә ететугын батыр әскерлеринин образын көрсеміз. Олар Қара Көне, Дондаз, Қара Бодак, Шамсаддин-Шер т.б. болып, булар бәркулла өз батыры ушын хәм өз елин жаўдан қорғау ушын бас көтерип шығады. Батырдың дослары бәркулла хәм барлық жерде бас қахарманның ең исенимли тиреги, қол-қанаты хәм тийқарғы күши болып отырады.

Сондай-ақ “Қорқыт ата кітабы”ның “Қазан-Салордың ауылын жау шапқаны тууралы” деп аталыушы II жырында әпиуайы мийнет адамы Қара Қойшы, Кабан Қойшы хәм Демир Қойшы сыяқлы шопанлардың батырға ислеген дослық жәрдеми сүүретленеди. Бунда өткен дәуірлерде ауыр мийнетти басынан кеширген шопанлардың образы жаратылса, екіншиден, олар батырлар менен халықтың тилегинде болып гүрес жүргизиуи үлкен әхмийетке ийе. Бундай образларды қарақалпақ дәстанларында да көреміз. Мысалы, “Алпамыс” дәстанында Құлтай (жылқышы) хәм Әшим (шопан) образы арқалы дослықтың ең жақсы үлгилери жасалған. Мийнет адамлары менен батырдың дос болыуы, батырдың аман-есенлигине, жениске ерисиуине, олардың қосқан үлеси, дәстанның халықлық белгилерин аңлатып турады.¹

Соны да айтыуымыз керек, минип жүрген атлары да батырдың дослары хызметин атқарады. Әйемги дәуірлерден бери-ақ ат батырлардың ең жақын досты екенлиги тәрийп етилип келген болса, ең ески жырлардан баслап, олардың образы да теңнен жасалып киятыр. Сонлықтан да академик С.П.Толстов: “Атлы жауынгер хәм ат скифлердің уллы хаял кудайының және де барлық Жерорта теңизинин шығыс жағалауының тураклы атрибуты болған”², деп жазады. Еки дәретпедегі ат образының сүүретлениуинен мысал келтирип көрейік: “Қорқыт ата кітабы”ның III жырында, Бамси-Бейректің тилинен өз атының образы былайынша жасалады: “Маңлайың ат жарысына майдан болғандай, еки көзиң қара түнде жанған шырақтай. Жалың жипектей есилген. Еки қулағың қатарласып ушқан егиз құсқа, егиз балаға ұқсас...” (45-бет). Усындай етип атқа хошамет берип сөйлесу қарақалпақ дәстанларында да ушырасады. Мысалы, “Қоблан” дәстанында Қоблан торы атына қарата:

Тәуекел еткіл зүриятым,
Ойларға тиккен отаудай,
Туяғын сулыу торы атым,
Қаққан қазық секилли,

1. Максетов К. Аты аталған мийнети, 158-бет.

2. Толстов С.П. Древний Хорезм. Москва, 1948, стр. 805.

Жилигин путин торы атым...

... Ол гирядан өткендей,
Мойның сулыу торы атым,
Жаз күни пискен алмадай,

Көзиң сулыу торы атым (129-130-бетлер) т.б.

“Қорқыт” жырларына қарағанда да, қарақалпақ дәстанларында аттың образын бериу жүдә кең түс алған. Олардың шабысы, хәрекети, тил пилип сөйлеуи, қолтығында қанаты болыуы, батыр қыйналғанында душпаннан қутқарыуға жәрдем бериуи т.б. барлық дәстанларда кең түрде сүүретленеди хәм поэтикалық көркем сулыу қатарлар менен бериледи. Эпосларда атларды бундай етип сүүретлеуе күшли дыққат белиниуине Қ.Максетов: “...ат бурында кәраматлы хайуан сыпатында тең алынып, ол ески тотемизм менен байланысly болыуы итимал¹, деген пикирди айтады.

“Қорқыт ата кітабы”ндағы жырларда қосық текстлеринин басым келиушилиги прозаның өзінде-ақ поэтикалық элементлердин молшылығы, аллитерация хәм ишки рифмалық ұйқаслар хәм басқа да поэтикалық өзгешеликлер, сондай жуумаққа әкеледи, яғный “Қорқыт ата кітабы”ның биринши варианты толығы менен поэтикалық формада болған², деп жазады Әзербайжан илимпазы Ш.А.Джамшидов. Демек, жырдың дәслепки көркем үлгилери әйемги заманлары-ақ, яғный бизиң эрамызға шексем-ақ пайда болған болыуы керек, деп ойлаймыз. Себеби, профессор М.Тахмасиб “Қорқыт ата кітабы”ның VII-VIII әсирлерде-ақ дәретиле баслағаны хаққында пикир билдирген³ еди. Алымның бул пикиринде тийқар бар, хәттеки, әйемги Орта Азияны мәкан еткен Эфталитлер дәуиринде (V әсир) халықтың руухый дәрелесин көрсетиуши көп ғана қахарманлық әпсаналар дәретилген. Абулқасым Фирдаусийдин атақлы “Шахнама” дәстанының тийқарғы сюжетти (фабуласы) усы эфталитлер дәуиринде пайда болғанлығы мәлим.⁴ Олай болатугын болса, бизиң пикиримизше, “Қорқыт ата кітабы” хәм “Шахнама” дәстаны менен сюжеттик ұақыясы жақын ұқсаслыққа ийе

1. Максетов К. Аты аталған мийнети, 188-бет.

2. Джамшидов Ш.А. “Китаби-деде Коркут” как памятник Азербайжанского народного творчества. Автореф.дисс.на соиск. Учен. Степ. Канд. Филол. Наук. Баку, 1965, стр. 20.

3. Азербачан шифапи халг әдеби атына даир тәдгигләр. Бақы, 1961, 4,51-бетлер.

4. Әлеуов Ә. Қарақалпақстанда тәлим-тәрбиялық ойлардың кәлипле-сиуи хәм рауажланыуы. Нәкис,1993, 93-бет

қарақалпақ дәстанларының шығысы, пайда болыуы хәм дәретилюи әйемги дәуірлерге тийисли болып ондағы айырым элементлердиң сөзлерди көркем баянлау белгилери VII-VIII әсирлерде-ақ дүньяға келе баслаганын айтыуымыз керек. Улыұма айтқанда, көпшилик түркий тиллес халықлардың дәстанларының дәслепки пайда болуу дәреги, шығысы сол дәуірлерден. “Қорқыт заманынан” басланады деп айтыуға толық тийкар бар.

“Қорқыт ата китабы”ндағы жырлардың композициялық қурылысы хәр қыйлы көркем сүүретлеу қуралларының қолланылыуы қарақалпақ дәстанлары менен жүдә үнлес болып келеди. Дәстанлардағы сыяклы жыр текстлеринде де проза менен поэзия араласып келеди де, бирақ “жыр” дың поэзиясы билдириу (обращение), ямаса монолог түринде болып, қосық текстлери хәр қыйлы бууындағы сөзлерден туралы. Демек, бул естеликтің поэзиясы әйемги характерге ийе екенін көрсетеди.¹

“Қорқыт ата китабы”ндағы жырларда поэтикалық көркем сүүретлеу қуралларының қолланылыуы бир қыйлы емес. Сонлықтан да “Қорқыт” жырларының көркем сүүретлеу қураллары бойынша изертлеу жүргизген Ибраев Шакимашрип “жыр” текстлеринде эпитет 1294 рет, метафора-174, салыстырыу (теней)-73 рет ушырасатуғынын жазады. Сонын ишинде, көркемлеу қураллары болған метонимия, синекдоха, эллипсис естеликте жүдә аз ушырасатуғынын айтады.²

Хақыйқатында да сүүретлеу қуралы болған эпитетлер жыр текстлеринде көплек ушырасады. Эпитет (грек сөзи, айқынлау)-сыпатлау, деген мәнилерди аңлатады. Шығармада қахарманның хәрекетин, предметтин, кубылыстың сапасын, сыпатын айқынлау ушын қолланылатуғын көркемлеу қуралы. Ол ўақыяны, я кубылысты анық, нақ, көркем, күшли етип сүүретлеу ушын пайдаланылатуғын сөз. Эпитет-сөз бирикпесинен турады. Эпитетте кейинги сөз алдыңғы сөзге өзиниң тийкаргы сыпатлайтуғын қәсийетин береді. Ол сыпатлауда сол кубылыс яки образ анық, тәсирли ашылады.³

“Қорқыт” жырларында да, қарақалпақ дәстанларында да эпитетлер хәр қыйлы формада сөз хәм гәплер менен байланысып, турақлы түрде қолланылып отырады. Мысалы, “ала шатыр”, “ақ үй”, “қызыл үй”,

1. Короглы Х. Туркменская литература. Москва, 1972, стр. 50.

2. Ибраев Ш. Художественно-изобразительные средства “Китаби Коркут” (в сравнительном изучении с эпосом тюркоязычных народов). Автореф. Дисс.на. соис. Учен. Степ. Канд. Филол. Наук. Москва, 1979, стр.3.

3. Ахметов С., Бахадырова С. Фольклорлық терминлердин қысқаша сөзлиги. Нөкис, 1992, 107-бет.

“қараша үй”, “ақ отау”, “қызыл шатыр”, “қара көк түсли шатыр” тағы басқалар өткен дәуірлердеги көшпели қәуімлердиң турмыс жағдайларына байланыс қолланылса, қарақалпақ дәстанларында да усы тақылетте “боз орда”, “алты орда”, “ақ үй”, “гүмбирлеген ақ отау”, “ақ отау”, “боз отау”, “ақ сарай”, “ақ шатыр” эпитетлери қолланылады. “Қорқыт ата китабы”нда турақлы түрде “алтын” эпитети бир неше мәртебе қайталанып, сол дәуірдеги бай, патшалардың үйин сүүретлеп көрсетиуде қолланылады. Мысалы, “алтын тахт”, “алтын шатыр”, “алтын үй” сондай-ақ күнделикли турмыс буйымлары “алтын кесе”, “алтын сырға” т.б. көрсетиуде айрылып турады. “Алтын” эпитети қарақалпақ дәстанларында да ушырасады, айырмашылығы сонда, патшалардың тахтын сүүретлеуде ғана (алтын тахт) қолланылып, ал, үйди көрсетиуде “ақ” эпитети жийи қолланылады. Буннан тысқары түр категориясы болған “ақ” эпитети түркий тиллес халықлардың турмысында кең түрде магиялық ойлау менен байланыстырылған. Мысалы, көпшилик шығармалардың қахарманы болған қәрамаатлы көпти көрген ғаррының атрибуты-“ақ” эпитети болады¹. Сонлықтан да естеликте оғулардың ақылғөйи, данышпан пири Қорқыт атаның исмине “ақ сақал” эпитети қосып айтылса, қарақалпақ дәстанларында да батырлардың қәрамаатлы пири Кәмбил пир, Ғайып Ерен, Қызыр Ильяс т.б. исимлерине қосымша “ақ сақал” эпитетиниң қолланылатуғынын көреміз.

Еки дәрестеде де батырларды хәм олардың қарыу-жарақларын сүүретлеуде мынадай эпитетлер жийи ислетиледи, “ер”, “арыслан”, “ақ найза” т.б. “Қорқыт” жырларында ислетилетуғын “ала” эпитети, мысалы, “ала қалқан”, “алмас ала найза”, “ала ат” қарақалпақ дәстанларында жүдә аз ушырасады. Ал, дәстанларда ушырасатуғын “тиллә” эпитети “Қорқыт” жырларында жоқ. Демек, эпитетлердин ислетилиуинде өзгешеликлер бар екені көринеди.

Атларды сүүретлеуде “Қорқыт ата китабы”нда “боз”. “арғымақ” эпитети жийи қолланылса, қарақалпақ дәстанларында “тулпар” эпитети айтылады. Бирақ дәстанларда “боз” эпитети “боз орда”, “боз отау” түринде ислетиледи. Бул эпитет хаққында пикир билдирген өзбек илимпазы Н.Рахманов “боз ат” естеликлерде де, эпосларда да жақсылық белгиси сыпатында қолланылатуғынын, Күлтегин естелигинде де жер боз ренде болса, ал, Күлтегинниң аты боз ат екенін хәм “Қорқыт ата

1. Ибраев Ш. Некоторые аспекты исторического развития эпитета и его функции в “Книге моего деда Коркута”. Известия АН КазССР. Серия филологическая. 1979. №2, стр. 18-26.

китабы”нда Бамси-Бейреске “боз айғырлы” сөзинин косылып айтылатуғынын хэм “боз” эпитетинин дәслеп жердин пайда болууы менен байланысатуғынын айтады¹. Себеби, боз жер, тиришиликти жүзеге келтиретуғыны хэм өмирди даўам еттиретуғыны белгили. Соның менен бирге, профессор Н.Рахманов: “...улыўма алғанда тураклы эпитетлердин яднамаларда тийкарынан қахарман ямаса объекттин кандай да бир сыпатын сүүретлеуи эпикалык усылды келтирип шығарады”², деген жуўмакка келеди.

Қарақалпақ қахарманлық дәстанларындағы эпитетлерди изертлей отырып профессор К.Максетов грамматикалык қурылысы жағынан эпитетлер атлык хэм келбетликтерден пайда болатуғынын айтқан еди.³ Хакыйкатында да бул пикирдин дурыс экени жоқарыда биз көрип өткен мысаллардан-ақ белгили болып тур. Ал, енди “Қорқыт” жырларында “қара” эпитети ен көп колланылатуғын эпитетлердин бири болып, бул қарақалпақ дәстанларында жүдә кем ушырасады. “қара” эпитети, әдетте, адамның кеўил-кейпиндеги қапашылықтын, мунның нышаны болып қоймастан, адамның түр-түсине, яғный белгили бир предметтин рещин, кийген кийимин, түр түсин билдиреди. Сонлықтан да Оғуз эпосында хэм қарақалпақ дәстанларында батыр бенде болғанында оның туўған-туўысканлары, сүйген яры қара шашын жайып, қара кийим кийеди. “Қорқыт” жырларында “қара” эпитети түрли формада тураклы түрде колланылатуғынын көремиз. Мысалы, “қара қурым кийиз”, “қара қой”, “қара көз”, “қара полат қылыш”, “қара қан суўдай ағып”, “қара жал қаба айғыр”, “қара полаттан саўыт”, “қара халық”, “қара жер”, “қара ат”, “қара басын қақ айырып”, “қара қул”, “қара кәбап”, “қара ағаш”, “қара ийт”, “қара жүрск”, “қара шаш”, “қара шапан”, “қара нар”, “қара айғыр”, “қара көйлек”, “қара көк түсли шатырлар”, “қара таў”, “дини қара гәўир”, “қара баўыр”, “қара туў” т.б.

Сондай-ақ көркем сүүретлеу қуралларының бири метафоралық усылда образ жасау жағдайлары да еки дәрестеде де бир-бирине үнлес келеди. “Оғуз-Қазылық баласы Иекенк туўралы” “Қорқыт ата китабы”ның VII жырында: “Мен кеткенде бир әрўана келеди буўаз қалып еди, сол урғашы бота туўды ма, еркек бота туўды ма? Қорамда бир саўлык буўаз қалып еди, урғашы қозы туўды ма, еркек қозы

1. Рахманов Н. Урхун-Енисей ёдномалари ва туркий эпослар. Докторлық диссертация. Тошкент, 1991, 20-21-бетлер.

2. Сонда, 20-21-бетлер.

3. Максетов К. Қарақалпақ қахарманлық дәстанларының поэтикасы. Ташкент, 1965 208-209-бетлер.

туўды ма? Үйимде көзи күндей, жүзи айдай сулыў ярым қалып еди. Сол ул туўды ма, қыз туўды ма? Мени умытпаған болсанлар, бул сораўыма жуўап бериндер, бек жигитлер!” депти Оғуз-Қазылық. Буган Иекенк (Қазылықтың баласы-П.К.) жуўап берипти. Тындайық хан ийем, ол не деп жуўап берген скен:

“-Үйинде әрўанаң буўаз қалса, ол еркек бота туўды, қара қыйлы қоранда бир саўлығың буўаз қалса, ол қошқар туўды. Үйинде жүзи айдай әйелин жүкли қалса, ол арыслан туўды,-депти Иекенк” (88-89-бетлер).

Усыған уксас метафоралық сүүретлеуди “Алпамыс” дәстанынан алып көрейик. Онда Алпамыс баласы Жәдигерге қарата:

Маң-маң басқан, маң басқан,
Төрт аяғын тең басқан,
Алды өркешин кум басқан,
Артқы өркешин шан басқан,

Қара буўран адасса,
Жойылтқан жоғын мен, дейди.
Мүйизлери шығыршық,
Қуйрықлары дығыршық,
Мәкиренип сес берген,
Душпанның жаны сескенген,
Елине душпан келтирмес,
Қойыңа саяқ ендирмес,
Ақ мүйизли ақ қошқар,
Ғайып болып кеткенде,
Енесинин ишинде,
Алты айлық қалғанда,
Ат басындай ул туўып,
Шырқырап жерге түскенде,
Алтын гүен мойнында,
Манырап қойлар келгенде,
Талпынып қозы турғанда,
Жаздырылып гүенин,
Хәр саўлыкка бир барып,
Таба алмай жүрген атанды,
Жәдигер ме едің сен?-дейди (188-189-бетлер).

Бундай әкели-балалы ушырасыуының метафоралық усылда берилиуи, “Қорқыт” жырлары менен “Едиге” дәстанында да жүдә уксас келеди. Бул уксаслықларды филология илимлеринин докторы,

профессор К.Алламбергенов “Едиге” дәстаны менен “Қоркыт ата кітабы”ндағы жырлардың сюжеттік-типологиялық байланысын изертлеуінде орынлы көрсетіп өткен еді.¹

Буннан тысқары бас қахарманның батыр тұлғасын күшлі хайуанларға мезетіу аркалы метафоралық сүүретлеу ұсылында беріу “Қоркыт” жырларында биз Қазан-Салор образында көреміз. Мысалы, “...тайпалар менен урыулардың арысланы, кара халықтың жолбарысы, қоңыр аттың ийеси...” (22-бет), делинеді. Усыған уқсас “Алпамыс” дәстанында Құлтай баба Байбөри хәм Алпамыс туұралы:

Шаппай желмей майрылған,
Қартайғанда қарағым,
Қанатынан қайрылған,
Хәм туйғыны сунқары...
Ақ үйинің арысланы,
Боз үйинің бостаны², -дейди.

Халық аұызеки әдебиятында поэтикалық қатарларды көркем хәм сулыу стип беріуде сүүретлеу кураллары болған теңеулер актив қолланылады. Себеби, теңеу-поэтикалық көркемлеу куралларының басламасы, демек басқа да көркем сүүретлеу кураллары болған параллелизм, синекдоха, гипербола, метонимия, метафоралардың тийкары да усы теңеулерден келип шығады.³ Өйткени теңеу қахарманлар тұлғасын образлы түрде өткірлестіріп беріуде, эпизодларды хәм базыбир детальларды тәсірлі етіп, көркемлеп сүүретлеуде қолланылады. Усы тийкарда “Қоркыт ата кітабы” менен қарақалпақ дәстанларында теңеулердің қолланылуы желісі тек мазмұнының айрықшалығына хәм өз орны-орнында орынлы түрде хәм дәлме-дәл қолланылуына қарай бир тақылетте болып келетуғынын көреміз.

“Қоркыт” жырларында хаял-қызлардың образы олардың сулыулығын сүүретлеуде теңеулер актив қолланылады. Әсіресе, оғуз эпосында қыздың назлы-қыймыл хәрекетін беріуде: “...аққу кустай керілген қыз-қалыңлықтарын...” (33-бет), десе “Мәспатша”да “Нар текедей керілген, астына сандал ат минген”(32-бет), дейди. Ал, “жыр”да қыздың сулыу келбетін “жүзлери айдай, көзлери жұлдыздай жанған

арыулар” (20-бет) десе, “Мәспатша”да “жүзлери айдай, кашлары жайдай, пешенеси химайдай”, ямаса “...көзлери гәуһар жаққандай...” (32-бет) делинеді. “Жыр”да “...гүмистей аппақ бармақтарын көрсетти” (51-бет), ямаса Сейилжан сулыудың келбетін “Ақ бетинің қызылы көбик қарға тамған қызыл қандай жанып тур”, “Еки қасың қыйылған қәлемдей” (83-бет) деген теңеулер “Алпамыс” дәстанындағы “Гүмис янды тырнағы”, “Қанды көрде бетин көр, қәлемди көрде қасын көр” теңеулеріне, сондай-ақ “жыр”да “Оймақтай аұзына еки түйір ерик дәни сыймайды” (83-бет), десе дәстанларда “Аұзы-басы оймақтай, сөйлеген сөзи қаймақтай” теңеуі, “жыр”да “қызыл алмадай ақ жүзін”... (24-бет), десе “Мәспатша”да “жүзлери айдай...” (32-бет) т.б.теңеулердің бир-биринен онша айырмашылығы жоқ.

Жазба естелик пенен қарақалпақ дәстанлары арасындағы бир өзгешелик, батырдың образын теңеулер аркалы сүүретлеу, “Қоркыт” жырларында жоқ, керісінше, биз жоқарыда көрсетіп өткеніміздей метафоралық сүүретлеу ұсылында беріледі. Соны айтыуымыз керек, қарақалпақ эпосларын изертлеуші профессор И.Сағитов: “Ең әйемги ұақытларда дөреген эпосларда батырлардың образлары оншелли көп деталластырылмайды... Батырлардың портретлери, олардың ис-хәрекетлери менен минез-қулықтары көбинесе сыртқы белгилеріне қарай, аспандағы ай-жұлдызларға хәм басқа тәбыйий кубылыстарына салыстырыу жолы менен сүүретленетуғын еді. Батырлардың күш-ғайратлары хәдден тыс зыят ұлғайтылып, артықмаш гиперболизацияластырылып сүүретленетуғын еді, оларда хәр қыйлы қәрабатлы, сыйқырлы күшлер бар деп көрсетилетуғын еді. Усылардың хәммеси айрықша әдеттен тыс, әжайып қахарманларды дөреткен ең әйемги эпосқа тән характерли өзгешеликтер”¹, деп жазады.

Оғуз эпосында да қахарманның хәдден тыс батырлық образын, урыста көрсеткен ерліктерін сүүретлеуде, орынлы қолланылған теңеулер аркалы ашып беріледі. Мысалы, Қазанбек хәм оның баласы Оразбектің урыстары: “...ол гәуірлерге қылыш жумсап, қырғыйдай тийди” (36-бет), “Урысы тар жолға буршақ жауғандай, көлдеги қара қуларға лашын шүйілгендей болды. Гәуірлердің бир қанатын суу сепкендей қылып жапырды...” (59-бет), “...алпыс тутам ала найзасын алғанда жауды көпшиктей қансылатқан” (65-бет), “Қаша урысып, ол бираз ұақыт жауды шөптей жапырды...” (64-бет), делинсе, Қан-Төрәлинің хәм Сейилжан сулыудың урыстағы ерлігі: “...Сейилжан

1. Сағитов И. Қарақалпақ халқының қахарманлық эпосы. Нөкіс, 1986, 171-172-беттер.

1. Аллаамбергенов К. Қарақалпақ халық дәстаны “Едиге”. Нөкіс, 1995, 33-34-беттер.

2. Алпамыс. Нөкіс-Самарқанд. Қарақалпақ мәмлкет баспасы. 1960, 301-бет.

3. Ахметов С. Әдебиаттаныу терминлерінің қысқаша сөзлігі. Нөкіс, 1972 123-бет.

сулыұ атын қамшылап, қалың жаўға бөридей тийди” (81-бет), “Ол атқа қамшы басып, газларға шүйілген сунқардай гәуирлердин бир канатын жайпап өтти” (82-бет), “Жаўдың басын кесип, допғай домалатып” (82-бет) дегенге қусаған тағы басқа теңеулер қахарманның батыр тулғасын, ерлік ислерин арттырып көрсетеди. Тап усыған уксас сүүретлеулер қарақалпақ дәстанларында да көплек табылады. Мысалы, “Тайшыхандай патшаның, Ырылдатып ийт киби, Басын жулып алады” (Алпамыс) (165-бет), ал, Мәспатшаны көргенде: “Есабы жоқ көп қалмақ, Қус урған қара торғайдай, Апыр-тапыр болады” (106-бет), “Есабы жоқ қалмақты, койдай етип айдады” (151-бет), “Юсуп-Ахмет” дәстанында “...бирден ат койдылар, хәр кайсысы арыслан киби гүүлеп қырар еди” (182-бет). Буннан басқа да еки дөретпеде де хәр кыйлы формада колланылған теңеулерди көплек ушырата бериўге болады. Усыншелли уксаслықтың болыўы, соны көрсетеди халықтың поэтикалық қатарларды көркемлик пенен таныўының сағалары ерте дәуірлерден басланатуғының сеземиз хәм жыр хәм айтылған дәстанлардағы халықлар шығысы бойынша бир түбирден скенлигин аңлаймыз.

Жоқарыда биз көрип өткенимиздей көлемли эпикалық мийрасларда эпитет, нақыл-мақал, теңеу т.б. сүүретлеу қуралларының жәрдеми менен гипербола жасалады.¹ Гиперболалық сүүретлеу Оғуз эпосында хәм қарақалпақ дәстанларында ўақыяларды жанландырып бериўде актив ислетиледи. Айырмашылығы “Қорқыт” жырларында гиперболалық сүүретлеу хаял-қызлар образын сүүретлеуде ушыраспайды да, ал, батырлардың образын, олардың күшин басым етип көрсетиўде душпанлары менен болған қахарманлық гүреслерин сүүретлеуде жиий қолланылады. Бундай гиперболалық сүүретлеу “Орхон-Енисей” жазба естелигинде де Күлтегиннің урыстағы қахарманлығын бериўде ислетиледи. Мысалы:

Қарыўына, саўытына жүзден артық оқ тийди,
Барлаўшының басына бир де дарыған жоқ²,

деген асыра баянлаў, гиперболалық сүүретлеудин ертеден-ак колланылып киятырғанын аңлатады. Енди буның излери “Қорқыт” жырлары менен қарақалпақ дәстанларында да сәўлеленип киятырғанын көремиз.

1. Мақсетов К. Қарақалпақ қахарманлық дәстанларының поэтикасы. Ташкент, 1965, 180-бет.

2. Жолдасбеков М. Асыл арналар. Алматы, 1990, 53-бет. (Аўдарма М.Жолдасбеков тәрәпинен исленген).

Мысалы, II жырдағы қара-қойшының күшин: “...жулқына-жулқына қара ағашты суўырып алып, түбири менен арқалап, Қазанды қуўып жетти” (27-бет), деген сүүретлеуи, “Қырық қыз” дәстанындағы: “Күшин жыйнап Гүлайым, бир тартқанда ширенип, келидей жуўан ағашты, түбинен жулып таслады”¹, деген гиперболалық сүүретлеуи менен бирдей. Ал, қахарманлардың образы дене пишими хәм физикалық күши жағынан толысқан, айбатлы етип сүүретленсе, унамсыз қахарманлардың түр-түси әбеший етип, “дәў” образында бериледи. Мысалы, VII жырдағы тағавор елинин патшасы Аршун баласы Тағавор Дирек: “...бойы алпыс аршын еди, алпыс батпан шокмар услап, соның менен урғанда, адамның күл-талқанын шығарады екен. Шаңарактағы оқ жайының оғы темирди тесип өтеди екен”. (85-бет) делинсе, Аруздың образы: “Аўзы жылқы аўзындай кең, аяқ-қолы узын, денеси балықтың уўылдырығындай будыр-будыр еди. Алпыс ешкинин терисинен исленген тоны сыйрағына, алты ешкинин терисинен тигилген бөрки қулағына жетпеўши еди” (31-бет), делинеди. Буннан басқа “Қорқыт ата китабы”ның VIII жырында көпшилик түркий тиллес халықлардың аўызекі әдебиятында ушырасатуғын “Бир көзди дәў” ертегине уксас “жыр” берилген. Сондағы “Төбекөз дәў” образы дәстанлардағы жеркенишли, унамсыз дәў образын еслетеди. Мысалы, “Мәспатша” дағы Алаңғасар Қарабеттин образын алып қарайық:

Бойлары бар минардай,
Қоллары бар шынардай,
Геўдесине қарасаң,
Алпыс жаслы анардай,
Аяқлары маладай,
Пәнжелери саладай,
Қыял етип қарасаң,
Қулағы бар қалқандай,
Маңлайына қарасаң,
Алатаўдың дининдей,
Мурнына қарасаң,
Көгершиннің ининдей,
Көкирегинин жүнлери,
Мөлши қойдың жүниндей,
Аўзын көрсен урадай,
Көзлеринин уясы,
Таўлардағы жырадай,

1. Қарақалпақ фольклоры. VI. Том. Қырық қыз. Нөкис. 1980.

Сакалының бийнеси,
Шуқырға питкен сорадай,
Айбатына қарасаң,
Сапар айдың ишинде,
Туұры келген бөледей (155-бет).

“Қорқыт ата кітабы”ндағы жырлардың сюжетінде әйіемнен киятырған фольклорлық сүүретлеу дәстүри усылында берилетуғын көркем эпикалық клишалар, бир ямаса бир неше сөзлердің, ұақыялардың тәкирарланыуы, айтылажақ ойдың тәсирли хәм толық етип берилиуи орын алған. Бул фольклордағы әйіемги дәуірлерден баслап орын алып киятырған усылдың бири болып, “Орхон-Енисей” жазба естелигинде де кең түрде пайдаланылған.

“Қорқыт ата кітабы”нда көркем тәкирарлаулар 12 жырдың хәр биринде де ушырасады хәм жырдың сюжетлик ұақыялары менен қарысып, бир пүтин композициялық бирликти дүзеди. Естеликте 12 жыр мазмуны, сюжети, композициялық қурылысы жағынан хәр қыйлы болғаны менен оларда бир-бирине уксас көркем эпикалық қайталаулар орын алған. Мысалы, хәр бир жырдың ақырында Қорқыт атаның жыр-жырлап, қобыз шертиуи, ханлардың ханы Баяндур хан хәм Салор-Қазанның жыр кириспесинде (зачин) той бериуи (I, II, III, IV, VII), ямаса, жыр соңында урысқа атланған Огуз беклеринин қахарманлықтарын, урыстағы ерликлерин айтыу (II, III, IV) т.б. сүүретленеди. Бундай улыұмалық орынлар, яғный эпикалық клишалар басқа халықлардың эпослары сыяқлы қарақалпақ дәстанларында да ушырасып отырады. Мысалы, батырдың ат шабысы, саұашты сүүретлеу, жолда ушырасыу, батырдың жолда киятырғанда алдынан шыққан скинши батыр менен ушырасыуы, екеуинин бир-бирине сорау таслап жууап алыуы диалог формасында берилсе, саұашка кирисер алдында батырлардың бир-бирине абай-сиясат етип, күш жағынан өзин мақтаныш етиуи, батырдың сүйген ярының портрети, дәстанның басланыуы менен тамамланыуындағы улыұмалық сөзлер, дәстанды жырлаған жыршылардың атларын атап өтиуи, дәстанлардың көпшилигинде тәкирарланып отыратуғын гейпара қосық қатарлары¹ т.б. ертедеги жазба естеликтерден саға алып киятырған дәстүрлик формалар болып табылады. Соның менен бирге, “Қорқыт ата кітабы”нда тек бир жырдың өзінде гейпара сөзлерди бир неше рет,

бир неше орында тәкирарлап айтыу, қайталаулар ушырасады. Мәселен, I жырда ханлардың ханы Баяндур хан: “...Огуз елинин беклерине жылына бир рет той бериуши еди, сол тойын баслап, оған ең семиз деген жылқыларды, түйе, қойларды сойғызды. Бир жерлерге ақ үй, бир жерлерге қызыл үй, енди бир жерлерге қараша үй тиккизди хәм журтына ұағыз берип хан: “Улы қызы бирдей жоқ адамлар болса, олар қараша үйлерге киргизилсин, астына қара қурым кийиз төселип, жейтуғын асына қара қойдың ети берилсин, жесе жесин, жегиси келмесе, орнынан турып кете берсин. Улы барларды ақ үйге, қызы барларды қызыл отауларға киргизиндер. Улы жоқ, қызы жоқ адамлар тәндиринин ғарғысына ушыраған адамлар. Оларды бизде ғарғауымыз керек. Усыны булжытпай орынланлар”, деген баянлауы усы жырдың үзінде үш жерде қайталанады. Бундай етип бир жырдың сюжетлик ұақыясында биргелки сөзлердің бир неше рет тәкирарланыуы қарақалпақ дәстанларында да кеңнен сүүретленип киятырған кубылыс. Мысалы, “Алпамыс” дәстанында Гүлпаршынның портретин жасауда қолланылатуғын сөзлерди алып қарайық:

Көргеннин ақылын алған,
Қаршығадай қыялланған,
Еки бети гүл-гүл жанған,
Қандай десең оны,
Күйдим, тақсыр дәрдинен!
Ап-аппақ,
Юпка додақ.
Шашбаулары шашаклы,
Шашағы толы моншаклы,
Узын бойлы,
Кең кушаклы,
Он еки мукам, қырық қылыклы (20-бет),

-деген сүүретлеудин айырым қатарлары, ямаса базыбир сөзлер тутасы менен де дәстанның сюжетлик желисинде, мысалы, 18, 19, 20, 28-беттерде, яғный төрт жерде қайталанады. Ямаса:

Хауа жаўсын айдын көллер хөл болсын,
Жылдан-жылға аз дәулетин мол болсын

деген қосық сүрелери дәстанның 35, 40, 46, 55, 87, 110, 123, 148, 175, 191-беттеринде, он рет жийи тәкирарланатуғынын көремиз.

“Қорқыт ата кітабы”ндағы диалогларда ушырасатуғын қосық текстлеринин қурылысы оғада үлкен қызығыушылық туудырады. Онда риторикалық сораулар менен тәкирарланып туратуғын бир қыйлы сөзлер, қосық сүрелеринин хәр бир қатарында, яки скинши, үшінши

1. Сағитов И. Қарақалпақ халқының қахарманлық эпосы. Нөкис, 1986. 83-84-беттер.

қатарларда, ямаса сөздің соңында тағы да қатнасып отырады. Бұл текстке “Орхон-Енисей” жазба естелигиндегі сыяқлы айрықша көтеріңкі хауаз, пәт беріп, күшлі леп пенен айтылады хәм жырдың қахарманлық сазын күшейтип турады. Мысалы. “Қорқыт ата кітабы”ның IV жырындағы Оразбектің әкеси Қазан-Салорға айтқан сөзлеріндегі қосық қатарларына бір нәзер таслайық:

Орнымнан турып усында келгенде,
Астымдағы атымды,
Усы күн ушын баплап едим,
Сол күнім туўған екен,
Ол бүгинги майданда,
Сен ушын бир буўланар,
Алмас ала найзамды,
Усындай күн ушын ушлап едим..
Оның да күни туўған екен,
...Қайыспас кара полат қылышымды,
Усындай күн ушын қайрап едим... (57-58-бетлер).

Бундай формада эпикалық штамптардың тәкирарланып қолланылуы арқалы айрықша батырлық хауаз бенен баянланатуғын қатарларды қарақалпақ дәстанларында да ушыратамыз. Мысалы, “Қоблан” дәстанында:

Мен атадан болғанда,
Ермен деп мен болғанман,
Мен анадан туўғанда,
Нарман деп мен туўғанман,
Бұл дүньяға келгенде,
Өлмек ушын келгенмен,
Өлимнің хағын билгенмен,
Ақ гиреўке саўытым,
Ысқатым деп кийгенмен,
Үстимдегі ақ көйлек,
Кепиним деп кийгенмен,
Баўыры тартық сары жай,
Ураным деп жүргенмен,
Сабы алтын ақ қанжар,
Ийманым деп билгенмен,
Қарағай саплы ақ найза,
Сайғағым деп жүргенмен (114-бет).

Көриніп турғанындай, “Қорқыт” жырындағы қосық текстинің буўын саны, уйқасы сақланбаған, лекин, ски дәретпеге де көтеріңкі руўх, жоқары лапыз тән. “Қорқыт” жырында төртінші хәм тоғызыншы қатарлар уйқасып рефрен усылып қайталанып келсе, екінші, алтыншы хәм оныншы сүредегі “атымды-найзамды-қылышымды”, үшінші, сегізінші хәм он бирінші сүредегі “баплап едим-ушлап едим-қайрап едим” сөзлери қосық текстлеринің ақырында ерикли түрде шалыс уйқаста келеди. Ал, биз жоқарыда “Қоблан” дәстанынан келтирген үзинди де тап усындай формада дәслепки алты қатардың (абабаб) уйқасып, ал соңғы сүрелердегі “билгенмен” сөзинен баска “кийгенмен”, “жүргенмен” сөзлери ски мәртеден қайталанып келип уйқасатуғынын көреміз. Сондай-ақ жырдағы “күн ушын” хәм дәстандағы “деп” сөзлеринің тәкирарланып келиуі редибли уйқас болып есапланады.

Қарақалпақ дәстанларында кең таралған, жүдә көп ушырасатуғын қосықтың түринс 7-8 буўынлы толғау түринде қолланылатуғын үлгисин көрсетиўге болады. Себеби, профессор К. Мақсетов та қарақалпақ халық қосықтарының ең ески түринс, усы 7 буўынлы қосықларды киргизген еді.¹ Сонлықтан да қосықтың бул әйемги түри “Қорқыт” жырларында да кеңнен қолланылатуғынын байқаймыз. Мысалы, “Дирсехан улы Буқашжан” атлы I жырда:

Жаздың салқын самалы, 7
Таң сәхәрден ескенде, 7
Қапа сақал боз торғай, 8
Тамақ излеп даладан, 7
Қосығына басқанда, 7
Белдеўде турған бедеўлер, 8
Бир-бири менен тиллесип, 8
Киснесип атқанда, 6
Пал хәрреси узын мурт, 7
Ызынлап шығып уядан, 8
Өрисине шыққанда, 7
Ақ пенен кара билинип, 8
Таң сазарып атқанда, 7
Қыз-қыркынлар оянып, 7
Қыналап бетин боянып, 8

1. Мақсетов К. Қарақалпақ қахарманлық дәстанларының поэтикасы. Ташкент, 1965, 293-бет.

Сыбырласып күлисип, 7
Қызыкка жүдө батканда. 8 (15-бет)

Бундай үлгидеги қосық шуұмақтарын қарақалпақ халық дәстанларында да көптеп ушыратамыз. Мысалы, “Алпамыс” дәстанынан үзінді келтірейік:

Еки бирдей дайысын, 7
Жылдам тутып алады, 7
Байшубардың шылбырын, 7
Дузак кылып екеуинин, 8
Мойнына салып алады, 8
Байшубарға сүйретип, 7
Еки бирдей дайысын, 7
Атасының қасына, 7
Бала алып барады, 7
Ата саған сауал деп, 7
Атасына береді, 7
Аттың басын оңғарып, 7
Жәдигер кирип қалаға, 8
Токсан үйлі куллардың, 7
Бир шетинен тийеди... 7 (215-бет).

Бунда еки дәретпеге де дәстүрлік 7-8 бууынлы қосық үлгиси тән болып, екеуінде де екінші яки үшінші қатарлардың ақырында уйкас бірлігі сақланған. Мысалы, жырда “ескенде-басқанда, атқанда-шыққанда, атқанда-батқанда” болып уйкасса, дәстанда “алады-алады, барады-береди-тийеди” түрінде уйкасады.

Қарақалпақ қахарманлық дәстанларының барлығында, дерлік, 7-8 бууынлы қосықтар басым көпшілігін құрайды. Бұл 7-8 бууынлы қосықтың дәстандағы уақыяны баянлауға қолайлығы менен жыраулардың импровизациялық өзгешеліктеріне байланысты, әсіресе бұрыннан сақланып қиятырған ертедегі түркі халықтарының қосық формасының сақлануы менен дәлилденеді. Көп ғана илимпаздардың байқағанындай-ақ дәстанлардағы 7-8 бууынлы қосықтар шектеп болмайтуғын бір строфада өз ішінде белгилі дәрежеде уйкасыуларды пайда етеді. Бірақ бұл рифманың түрін сапалап шығуы, шектеу жүдө қыйын. Сондықтан қарақалпақ қахарманлық дәстанларында жиі ушырасатуғын 7-8 бууынлы қосықтар еркін рифмаға тийікарланған. Соның үшін оларды шәртлі түрде еркін рифмадағы қосықтар деп атаса болар еді”¹, -деп жазады Қ.Мақсетов.

1. Мақсетов Қ. Аты аталған мийнети, 301-302-бетлер.

Дәстанларда уйкастың ең әпиуайы үлгиси хәр бір строфадан кейінгі сөзлердің уйкасып келиуі болып табылады. Бұл жағдай импровизацияға байланысты болып, жырау-шайырлардың айтыуына қолайластырып, ийкемлестіріп дәретілгеннен болса керек. Себеби, кәлеген дәстанның құрылысында олардың музыкалылығы баслы орынды ийелейді. Соның үшін да бундай әпиуайы үлгинің “Қорқыт” жырларында ушырасуы қызығышылық туұдырады. Мысалы, “Қазанбектің баласы Оразбектің жауға қалай тутқын болғаны туұралы” IV жырда:

Төсегімнен турарман,
Әңгиме-дүкан құрарман,
Қара атыма барарман,
Әри-бери шабарман...(58-бет)

Бундай формадағы егиз уйкастардың қолланылуында қарақалпақ дәстанларынан мысал келтірейік:

“Алпамыс”та:

Аттан жерге түседі,
Сауыттың бауын шешеді,
Батыр жаннан кешеді, (61-бет).

“Мәспатша”да:

Жағаға қоллар салысты,
Атлардың басы қағысты,
Мәртлік пенен танысты,
Атлардың бели майысты (159-бет).

“Юсуп-Ахмет”те:

Байланып тұр билеклерім,
Қабыл болмас тилеклерім,
Қайтып тұрар жүреклерім, (176-бет).

“Қорқыт ата кітабы”ндағы жырларда сөзлердің бууын өлшемі де, уйкасы да хәр қыйлы болып, бірде байланысып, бірде байланыспай тұрады. Соның үшін да: “Орхон-Енисей” жазба естеліктерінің қосық құрылысы бойынша билдірген пикирінде, профессор Б.Кенжебаев: “Жырда (“Орхон-Енисей” естелігінде) қосықтағыдай өлшемнің, уйкастың мәнісі оншама күшлі емес. Жыр көп жағдайда сөз бууынына, сөз уйкасына емес, ой түйдегіне, ой уйкасына қарай қыйыстырылады.

Көп жерлери дым уйкассыз да келсін¹ деп жазған еді. Хакыйкатында “Қорқыт жырларында да уйкастан гөре көп уақытларда, ойды беріу, пикирди жеткеріу жийи ушырасып отырады. Буны, биз жырдың дәстанлардан бір өзгешелигі деп билиуіміз керек. Себеби, хәзирги бизиң дәуіримізге жетип келген дәстанларда ығрақ та, уйкас та, бууын теңлиги де сақланып, көркем поэтикалық формада мазмун бирлиги толық жеткериледи.

Енди “Қорқыт ата кітабы”ның II жырынан бір үзінди келтирейік:

Көпирге мен барайын,
Енеден туғанын өлтирейін,
Женим менен маңлайымның қанын сүртеийін,
Алла-таала қосса, жауынды мен куртайын.²

Бунда ойды, пикирди терен беріу дизбеги сақланғаны болмаса, бууын өлшеми, уйкасы бирикпейди, тек ғана хәр бир строфаньың ақырындағы “барайын-өлтирейін”, “сүртеийін-куртайын” сыяқлы мәнилик сөзлер байланысқан.

Илимпаз Т.Д.Меликов “Қорқыт ата кітабы”ндағы жырларда қосық қатарлары анафоралық аллитерация түрінде жийи қолланылатуғынын жазады.³ Шынында да бирдей бир неше сеслердің сөз басында тәкирарланып келип қолланылуы “Қорқыт” жырларында көптеп ушырасады. Мысалы, “Қазан-Салордың ауылын жау шапқаны туұралы” II жырда:

Қараңғы ақшам /елен/ аланда күни туұған,
Қар менен жауын жауғанда ер болып турған,
Қара қош атларды /көргенде/ қиснеткен,
Қызыл түйелерди көргенде бозлатқан (19-бет).

Көринип турғанындай бунда бир неше сеслердин қосық қатарының басында қайталанып келиуі, оның үстине дауыссыз сеслердин (к-к, к-г) жийи тәкирарланыуы қосықтың эмоционаллығын, тәсирлилігін күшейтип тур. Бундай үлгиде қурылған қосық қурылысы қарақалпақ дәстанларында оғада көптеп ушырасады. Мысалы, “Алпамыс”та:

1. Кенжебаев Б. Қазақ өлеңінің қурылысы туралы, Алма-ата, 1955. 21-бет.

2. Қорқыт ата. Алма-ата.1993, 20-бет. Аударған Ә.Дербисәлин. (Келесі мысалларда усы кітаптан алынады).

3. Меликов Т.Д. О структуре стихотворных текстов “Книга моего дедки Коркута”. Журнал “Советская тюркология”, 1988, №1, стр.30.

Қар үстине қар жауар,
Қарды көрде етин көр,
Қар үстине қан тамар,
Қанды көрде бетин көр (20-бет)

“Мәспатша”да:

Кесе-кесе жап келсе,
Кешип өтип қашады (45-бет)

“Юсуп-Ахмет”те:

Кем санап болмаслар беклик бабында,
Кемислик көрмедім хәр әспабында.

...Қырық жігіти хызмет қылар қасында,
Қол қаусырып оңлы-соңлы дашында (173-бет)

Қарақалпақ дәстанларына тийкарынан 7-8 хәм 11 бууынлы қосық характерли болып келсе, “Қорқыт” жырларында бууын саны айнымалы болып, хәр түрли (4, 5, 6, 7, 8, 9) бууынлы, хәттеки, оннан да көп бууынлы болып ушыраса береді. Бул жырдың дәстанлардан айрықша бир өзгешелигін көрсетсе, скиншиден, дәстанлардағы қосықларға ұқсас болып, гейде қатарласып, қабатласып туратуғын бир қыйлы сөзлер дизбегинен де турады. Мысалы, “Бамси-Бейрек” жырында:

Қатар-қатар түйелерди сорар болсан,
Ағам Бейрек жүкпеуіши еді.
Ағам Бейрек кеткели жүклегенім жоқ,
Қора, қора ақша қойларды сорар болсан,
Ағам Бейрек сойып жеуіши еді,
Ағам Бейрек кеткели сойып жеуіши жоқ (10-бет).

Енди “Алпамыс” дәстанынан мысал келтирип көрсейік:

Кимнен барды тиреуін,
Кимнен барды сүйеуін,
Атларға таққан тумарын.
Ат, шапса тарқар қумарын (48-бет)

Бундай мысалларды “Мәспатша”, “Юсуп-Ахмет” дәстанларынан да келтире беріуіге болады.

Әзербайжан илимпазы Т.Г.Гаджиев “Қорқыт” жырларында ритм (уйкас) айрықша гәптин (қатардың) басындағы хәм ақырындағы сөзлерде болатуғынын, сонлықтан да олардың бууын саны ұқсас түрде,

сәйкес келип отыратуғынлығы хаққында бақлауларын береді¹ хәм “Қорқыт” жырынан төмендегидей мысалды келтиреді.

Гамған оғлы (хан Бајындыр) өз јерүндөн (9) турмушиди,
Гара јерүн (үзәринә) ағбан евүн дикмиш иди.
Ала сејван (көк жүзүнү) ашанмышды
Бинјердә и (пәк халчасы) дөшәнмишди²

Мысалда көринип турғанындай хәр строфаның басында хәм ақырында келген: “Гамған оғлы-турмуш иди” (4-4), “Гара јерүн-дикмиш иди” (4-4), “Ала сејван-ашанмышды” (4-4), “Бин јердә-дөшәнмишди” (4-4) сөзлери буўын саны бирдей болып келген. Енди бундай тақылеттеги уқаслыкты карақалпақ дәстанларында ушыратпаймыз, себеби, оларда қосық сүрелериниң буўын саны ең көби 11 буўыннан туратуғынынан болса керек. Ал, “Қорқыт” жырларында биз буўын санының хәр қыйлы болып қолланылатуғынын жоқарыда айтып өткен едик. Бундай айырым өзгешеликлер болыўына карамастан “Қорқыт ата китабы”ндағы жырлар менен карақалпақ дәстанларында қосық қурылысының бирдей үлгиде, яғный сөзлердиң рсфрен усылында тәкирарланып турыўы шалыс, редифли хәм аллитерация т.б. түриндеги уйкастар тендей қолланылып отыратуғынын көремиз.

“Қорқыт ата китабы”ндағы жырлар менен карақалпақ дәстанлары арасында, соның ишинде биз тийқарғы дыққатты аўдарып отырған “Алпамыс”, “Мәспатша”, “Юсуп-Ахмет” дәстанлары арасында усындай дәрежеде көркемлик байланыс бар скенлиги хәм сәйкеслиги бизди таң қалдырады. Биз “Қорқыт” жырларындағы хәм карақалпақ дәстанларындағы композициялық қурылысты, сондай-ақ, сюжетлик ўақияларды хәм олардың идеялық мазмунын тәсирли етип бериўде қолланылатуғын көркем сүўретлеў қуралларын ислетиўдеги уқаслыкты хәм қосық қурылысындағы байланысты хәм өзгешеликти көрип өттик.

Жазба естеликтин хәм дәстанлардың көркемлик байланысларын салыстырмалы аспекте изертлей отырып, карақалпақ дәстанларының көркемлик дәрежесин жетилистириўде, сулыў поэтикалық қосық қатарлары менен образ дәретиўде олардың сағасы әййемги дәўирлердеги жазба естеликлерден, орта әсирдеги “Қорқыт ата китабы”нан нәр алып,

1. Гаджиев Т.И. О двух синтаксических особенностях языка “Китаби деде Коркуд”. Журнал “Советская тюркология”, 1989, №5, стр. 56.

2. Бул мысалды Т.Гаджиев “Қорқыт ата китабы”ның Дрезден нуска-сының факсимилесинен алады.

раўажланып қиятырғанылығына көзимиз жетти. Себеби, әййемги түркий тиллес халықлардың жазба хәм аўызеки әдебияты жүдә ерте дәўирлерде пайда болғанылығын ески тарийхий дереклер, хәзирги заман илимимиз изертлеў мағлыўматлары тастыйықлап берип отыр. Соның ушында әййемги түркий тиллес халықлардың жазба хәм аўызеки әдебиятын қәлиплестириўде бүгинги қыпшақ-оғуз группасы тиллерине киретуғын түркий тиллес халықлардың ат салысқаны мәлим.¹ Солай екен дәстанлардағы көркем сүўретлеў қуралларының дәслепки дереклери, поэзияны көркемлик пенен таныўдың ушқынлары ерте дәўирлерден, яғный “Қорқыт ата китабы”ндағы жырлардан басланады екен, деп айтыўға бизге де толық ҳуқық берип отыр.

1. Наджип Ә.Н. Кипчакского-огузский литературый язык мамлюкского Египета XIV века (Автореферат докторской диссертации), Москва, 1965.

ЖУЎМАҚ

Солай стип, биз Орта әсирлердеги Огуз-Қыпшақ кәуимлеринен мийрас болып қалған жазба естеликлердин бири“, Қорқыт ата кітабы”ндағы жырлар менен қарақалпақ халық дәстанлары “Алпамыс”, “Мәспатша”, “Юсуп-Ахметтің өз-ара байланысын изертлеулер арқалы төмендегі жуўмаққа келемиз.

Әлбетте, “Қорқыт ата кітабы”ндағы жырлар менен қарақалпақ дәстанларының байланысы, олардың өз-ара уқсаслығы жоқарыдағы үш дәстан менен шекленип қалмайды. Ал, “Қорқыт” жырларының пүткіл түркі теклес халықтардың көпшилигининң эпослары менен байланысып атырғанлығы илимде тастыйықланған. Сонлықтан да базыбир сюжетлердин баянланыуы, айырым эпизод хәм детальдардың берилиуи, көркем сүүретлеу қуралларының ислетилиуи қарақалпақ дәстанларының көпшилиги менен үнлес келип отыратуғынын жұмысымыздың хәр бир бабында арнаулы айтып кеткен едик. Соның ушын да биз бул жұмысымызды жазыу барысында зәрүр деп табылған орынларда “Қоблан”, “Қырық қыз”, “Гөрүғлы” дәстанларынан да мысал келтирип салыстырып бардық.

Жұмыстың кирисиуінде де атап өткенимиздей “Қорқыт” жырлары менен улыўма қарақалпақ фольклорының үлгилерин яки барлық қарақалпақ дәстанларының байланысын изертлеу мәселесин жұмыстың көлеми де, проблемасы да көтермегенликтен жазба естелик пенен жүдә жақын уқсаслыққа ийе деп табылған “Алпамыс”, “Мәспатша”, “Юсуп-Ахмет” дәстанларын бөлип үйрениуи мақсет сткен едик. Сол арқалы түп дереги хәм шығысында хәзирги қарақалпақтардың да ата-бабалары деп есапланған Огуз-қыпшақ кәуимлерининң VIII-XI әсирлердеги тарийхый фольклорлық, әдебий усылда баянлайтуғын “Қорқыт ата кітабы”ндағы жырлардың эпосларға тән дәстүрлик баянлаулар менен сүүретлеу усыллары хәзирги дәуиримиздеги дәстанларда да сақланып қиятырған таң қаларлық уқсаслыққа ийе кубылыс скенлигин илимий жақтан дәлиллеп көрсетиуіге хәркет еттік. Изертлеулеримизди жуўмақтастыра келе, усы үш дәстан менен “Қорқыт ата кітабы”ндағы жырлардың дәстанлар менен өз-ара байланысын толық үйренилип болды деген пикирден аулақпыз. Себеби, биз жұмыста “Қорқыт” жырларының қарақалпақ дәстанлары менен сюжетлик, образлық, көркемлик байланысларына ғана тоқтап

өттік. Әлбетте, келешекте усы темаға байланыслы басқа да аспектерде бир қанша илимий мийнетлердин жазылуы мүмкиншилигининң бар екенлигин көрсетеди.

Жұмыстың жәнә бир жаңалығы сонда, биз “Қорқыт ата кітабы” менен қарақалпақ дәстанларының өз-ара байланысын үйрениу барысында айырым элементлердин, улыўмалық мотивлердин, сюжетлердин, образлардың хәм басқа да түрли уқсаслықтардың “Қорқыт” жырларынан да басқа естеликтерде, яғный “Орхон-Енисей” жазыуларында, “Огузнама” естелигинде, А.Фирдаусийдин “Шахнама”, “Юсуп-Хас-Хажибтин ”Кутадгу-билиг (Бахытка баслаушы билим) шығармаларында ушырасатуғынын көрдик. Бундай уқсаслықтар түби бир халықтардың мийрасларының көпшилигинде әййемги дәуирлерден баслап-ақ өз сәулелениуине ийе болғанлығын көремиз.

Бизинң жұмысымыздың тийкарғы объекти болған “Қорқыт ата кітабы”ндағы жырлардың қарақалпақ дәстанлары менен сюжетлик желисиндеги уқсаслықтарының өзи, яғный көпшилик эпосларға тән ортақ типлик сүүретлеулер, мысалы, ғарры беклердин перзентсизлиги, батырдың кәрамат пенен дүньяға келиуи яки болмаса батырдың ер жеткен соң сүйген қызын түсинде көрип излеп кетиуи сыяклы баянлаулардың берилиуи, дәрәтпениң ақырында да баслы қахарманлардың мурады-мақсетине жетип той берилуи қусаған сүүретлеулерге ийе. Биз бул уқсаслықтар арқалы қарақалпақ дәстанларының көпшилигине, дерлик әййемги хәм орта әсирлери дәрәтилген жазба естеликтер менен бирге “Қорқыт” жырлары да сюжетлик дерек сыпатында хызмет атқарғанын аңлауымыз қыйын емес. Соның менен бирге, ски дәрәтпеде де қахарманлар хәм персонажлар образының жасалуында, олардың ис-хәрәкетлерининң берилиуінде де фольклорлық сүүретлеулер тән болып келеди. Мысалы, жазба мийрас пенен қарақалпақ дәстанларындағы қахарманлардың айрықша күшке ийе болыуы, олардың жүдә жас ўақытларынан баслап-ақ батырлық хәрәкетлери менен көзге түсиуи, ел, халқы ушын ишки хәм сыртқы жауларына қарсы қахарманлық гүреслери, олардың өз бойына терең патриотизм хәм гуманистлик идеяларды жәмлегенлиги түркий тиллес халықтардың барлығына ортақ терең халықлық идея менен суўғарылғанлығынан дәрәк берип турады. Әлбетте, биз бул жұмысымызда “Қорқыт ата” жырлары менен қарақалпақ дәстанларының бастан-аяғына бир-бирине уқсаслықтарға ийе дәрәтпелер деген пикирден аулақпыз. Сонлықтан да жұмыста “Қорқыт ата кітабы”ндағы хәм қарақалпақ дәстанларындағы сюжетлик хәм образлық байланысларды салыстыру барысында “Қорқыт ата

китабы”ндағы жырлардың сюжетінде бизің дәуиримізге белгисіз айырым үрп-әдет дәстүрлердің хәм архаикалық дәуирге тән сүүретлеулердің сақланғанлығын илимий жактан дәлиллеп көрсетиуге хәрекет еттик. Бул болса, “Қорқыт” жырларының каракалпак дәстанларынан сюжетлик өзгешеликлерге ийе скенлигин хәм ислам дининен де бурынғы әйіемги дәуірлерге тән сүүретлеулердің орын алғанын аңдатады, яғный бул бизге “Қорқыт ата китабы”ның сюжетінде әйіемги дәуірлердеги көшпели кәуимлерге тән болған дәстүрлик белгилердің тереннен сақланғанлығынан дерек береди.

“Қорқыт ата китабы” XV әсирде фольклорлық стильде хатқа түсирілген жазба әдебий естелик болыуына карамастан, қурылысында фольклорлық фантазиялық сүүретлеулерден гөре, реаль, тарийхый хақыйқатлықты баянлау басым келеди. Бул жазба естелик Орта әсирлердеги Орта Азияны жайлаған түркий кәуимлериниң турмысын, тарийхын, дәуір шынлығын беріуи жағынан каракалпак дәстанларына салыстырғанда да айрықшаланып турады. Хәр бир дәуірдеги сиясий-жәмийетлик өзгерислерге байланыслы эпослардың сюжетине белгили дәрежеде өзгерислер енгизилип отыратуғыны тәбийғый. Соның ушын да “Қорқыт ата китабы” XV әсирде, Кавказ жерінде белгисіз автор тәрәпинен жыйнақластырылып “Қорқыт ата” исминде усы китапқа бириктирилгенінде сюжетине Кавказға байланыслы жер, суу атамаларының енгизилип кеткенин көремиз. Сондай-ак каракалпак дәстанлары да әсирлер дауамында ауызеки жырланып киятырғанлықтан дәстанды атқарыушы шайыр, жырау, қыссаханлардың импровизаторлық талантына хәм олардың өзлери жасап атырған дәуірдің жәмийетлик көз-қарасына байланыслы сюжетине түрли өзгерислердің енгизилетуғынын, деген менен халық турмысындағы белгили бир тарийхый ўақыялардың елеслери дәстан қурылысында хәм сюжетінде сақланып қалатуғынлығын көрип өттик.

Жумыстың II бабында “Қорқыт ата китабы”ндағы жырлардың каракалпак халық эпослары “Алпамыс”, “Мәспатша”, “Юсуп-Ахмет” дәстанлары менен көркемлик байланыслары, эпосларға тән сүүретлеу усылларындағы уқсаслықтары менен үнлесликлери, еки дәрәтпенін өзлерине тән жеке өзгешеликлери ашып бериледи. Жазба естелик пенен дәстанлардың прозасындағы қахарманлардың ис-хәрекетин беріудеги монолог хәм диалоглардың ислетилиуи, нақыл-мақал хәм афоризмлердің қолланылыуындағы бирдейлик, соның менен бирге урыс картинасының сүүретлениуи, батырлардың образы, олардың жаўларына қарсы алып барған қахарманлық гүреслерин хәм хәрекетлерин жанландырып беріудеги сәйкеслик еки дәрәтпенін

идеясындағы хәм композициялық дүзилесиндеги уқсаслықлар изертлениуин табады.

“Қорқыт” жырлары менен каракалпак дәстанларының көркемлик өзгешелигин салыстыруу барысында қосық қатарларын сулуу хәм образлы етип беріуде көркем сүүретлеу қураллары теңеу эпитет, метафоралардың хәм т.б. теңдей ислетилиуи, эпосларға тән көркемлик тәкирарлаулардың қолланылыуы хәм қосық қурылысындағы уқсаслардың бирдей үлгиде ушырасыулары илимий анализлениуин табады.

“Қорқыт ата китабы”ндағы жырлар менен каракалпак эпослары “Алпамыс”, “Мәспатша”, “Юсуп-Ахмет” хәм т.б. дәстанлардың сюжет хәм образ байланысларындағы хәм көркемлик өзгешеликлеріндеги уқсаслықты салыстыруу барысында төмендегише жуўмаққа келемиз. Биз ски мийрасты үйрениу аркалы ертеде дәрәтилген түркий тиллес халықларға ортақ жазба естеликлер менен каракалпак халық дәстанларының өз-ара байланысы проблемасы каракалпак әдебияттануу илиминде әлле қашан-ак изертлениуи тийис мәселелердің бири екенлигин аңладық. Бизің изертлеу объектимізге тийисли “Қорқыт ата китабы”ндағы жырлар каракалпак дәстанларының пайда болыуына, кәлиплесиуине, сюжетлик хәм образлық дерек хызметин атқарғанын хәм оларға унамлы тәсирин тийгизгенин анықлауымызға кең мүмкиншиликлер ашып береди. Биз бул жумысымызда бастан-аяғына әйіемги дәуірдің жазба естелигиниң биреуин ғана (“Қорқыт ата китабы” менен каракалпак халық дәстанларының өз-ара байланысын) үйрениуди, изертлеуди баслы ўазыйпа еттик. Буның өзи келешекте ертеде дәрәтилген бақа да жазба естеликлер менен каракалпак дәстанларының байланысын салыстырмалы изертлеу, фольклористика илиминде еле де тереңирек хәр тәрәплеме үйренилиуи имканиятының бар екенлигин көрсетеди.

Қызыл империя дәуирінде түркий халықлардың жасалмалы бөлиниулері, олардың атына (республика, автоном республика, автоном область, автоном округ қусаған) “өтирик” мәмлекетлер дүзилиуи, олардың майдаланып тек орайға (Москваға) гәрезли болыуы, түркий халықлардың ата-бабаларының бирлигине, тууысқанлығына, динге, әдебий мийрасына, дәстүрлерине тис тырнағы менен қарсы туруу, коммунистлик идеологияға жат деп пантюркизмге қыйрата соққы беріу қусаған үстемлик тууысқан түркий халықлардың IX-XV әсирлердеги ең қәдирли жазба әдебият нускаларын, соның ишинде “Қорқыт ата китабы”нда, хәмме түркий халықлардың ортақ мәдений хәм әдебий мийрасы ретінде үйрениуге мүмкиншилик бермеди. Оның үстине

оларды ең артта калған, сауатсыз, мәдениетсыз, әдебиетсыз, тарихсыз жабайы халықтар деп түсіндіріуге хәрекет стилди.

Өткен әсирдин 90-жылларынын басында совет империясы кулап гәрезсиз түркий халықтар мәмлкетлеринин дүзилиуи, олардын тилинин, дининин әдебиятынын, экономикасы, тарихынын улыўма мәдениатынын, илиминин туўыскан хәм тамырлас экенин үйрениўте кен мүмкиншилик берди. Орайлық Азияда көп ғана Европа еллеринен бурын илимин, әдебиеттин раўажланыўы болған. XI әсирден баслап бабаларымыз болған Хорезмий, Абу Али Ибн Сино, Беруний, Улығбек сыяқлы көплеген данышпанларымыз әдебиеттин раўажланыўына айрықша үлес қосты. Сондай-ак, Юсуф Хас Хажыб, Югнакий, Яссаўий, Бакырғаный, Рабғузый сыяқлы т.б. сөз шеберлеринин әжайып шығармалары дөреди. Усы дәуірлерде “Огузнама”, “Мухаббатнама”, “Қорқыт ата китабы”, “Қысраў хәм Шийрин”, “Юсуф-Зулайха” қусаған дәстанлар пайда болды. Түркий халықтардын бай фольклоры әйем заманнан халықтар менен бирге жасап келеди. Түркий халықтарға ортақ ертеден киятырған әдебий мийрасларымыздын, соның ишинде “Қорқыт ата китабы” естелигинин үйренилиуин биз мактаньш пенен гәрезсизлик дәуиринин жемиси деп билемиз.

ҚОРҚЫТ АТА ТУЎРАЛЫ БИР-ЕКИ АЎЫЗ СӨЗ

Неше әсирлер өтиуине қарамастан бүгинги күнимизге шекем хәзирги түркий тиллес халықтарға орта көп ғана әдебий, тарихый фольклорлық мийраслар сақланып, жетип келген. Солардын бири Орта әсирлерде жасаған тарихый тулға Қорқыт хәм ол туўралы халық арасына кеңнен таралған аңыз-әңгемелер, және де тиккелей соның аты менен байланысатуғын 12 жырдан ибарат “Қорқыт ата китабы” (Книга мосго деда Коркута. Китабы дәдем Қорқыт. Москва-Ленинград, 1962) болып табылады.

Илимпазлардын тастыйықлауынша Қорқыт хақыйқый тарихта жасаған адам. Ол шама менен VIII-XI әсирлер аралығында жасап, Сыр дәрәя бойында Жанкент қаласында Баят елинде туўылған. Ол уллы ойшыл, данышпан, әулие, ел басшысы, атақты жыраў хәм шайыр, халықтың ақылгөйи болған. Буны тастыйықлаушы көп ғана тарихый фактлер хәм дереклер бар. Мысалы, тарихшылар Әбилғазы Бахадурханнның “Шежере-й терекиме” (Түркмен шежиреси) Рашид-ад-Диннң “Жами ат-тауарих” (Шежирелер жыйнағы) мийнетлеринде, XIV-XV әсирдин уллы шайырлары Абдирахман Жәмий, Әлишер Науайы мийнетлеринде айтылады. Әлишер Науайы Қорқыт туўралы былай деп жазған: “Түрк халқы арасында ол хәлден тыс белгили, оннан аскан адам жоқ еди. Оның даңқына хешким тең келмейди. Өзинен кейинги көп жылғы келешекти болжап айтқыш данышпан еди, оның халық арасына көп ғана үлги болғандай қызыклы нақыллары таралған” (Жирмунский В.М. Тюркский героический эпос. Ленинград, 1974, стр.539.), -дейди.

Бир уақытлары “Қызыл Қарақалпақстан” газетасының 1952-жылғы 11-июнь санында Н.Наренов деген биреу “Қорқыт” легендасының реакциялық характери хаққында” деген мақала жәриялап, онда хеш қандай факт хәм дәлийллерге сүйенбестен Қорқытты критикалап мынадай деп жазған еди: “Хақыйқатында да қарақалпақ тарихында әдебиетларында “Қорқыт” деген тарихый адам болған емес. “Қорқыт туўралы легенда бизин әдебиатымызға күшлеп киргизилген “шығарма”. Сонлықтан бул “шығарма” бизин халықтың ой-пикирине, талабына ылайықлы емес”, -деп көте, дәлийлсиз пикирлерин айтады.

Тийкарынан Қорқыт—бул қарақалпақтар арасында таралған аңызларда бириншиден, жыраўлардын пири, кобызды ойлап табыўшы, атақты жыршы, шайыр болып көзге түссе, скиншиден, өлимге қарсы түресіўши, келешекке, жақтылы өмир сүриўге талпынған, узак жасаўды әрман еткен, оптимист ретинде көринеди.

1992-жылы шыккан “Әмиўдәрәя” журналының 6-7-санларында илимпаз А.Алламуратовтың “Жыраўлар” атлы мақаласы жәрияланды. Онда илимпаз жыраўлардың шығысын, яғный шежире кестесин XIV әсирде жасаған Соппаслы Сыпыра жыраўдан емес, ал оннан 500 жылдай илгериде жасаған Қорқыт атадан баслаў керек деген пикирин айтады. Бизде бул пикирге толық түрде қосыламыз. Лекин А.Алламуратов не ушын жыраўлар шығысын Қорқыт атадан баслап атырғанлығын мақаласында өзи де толық дәлиллесп бермеген. Себеби, кең оқыўшылар жәмийетшилигинде VI-VIII әсирлердин жазба естелиги Орхон-Енисей жазыўларындағы Тоныкөк, Йоллық-Тегин, IX әсирдин жазба естелиги “Огузнама” дағы Улық Түрклерде ұллы ойшыл, ақыллы, дана жыраўлар болған ғой, сонлықтан да не себеп жыраўлар шығысын солардан басламаймыз, -деген саўал туўылып қалыўы да мүмкин. Себеби, олардың өз заманының атаклы жыраў, шайырлары болғанлығын тастыйықлаўшы мағлыўматты қазақ илимпазы М.Жолдасбековтың “Асыл арналар” (Алма-ата, 1990) атлы изертлеўинде оқыймыз.

Бирақта бизин пикиримизше жыраўлар шығысын Тоныкөк, Йоллық-Тегин, ямаса Улық Түрклерден баслаў сәл үстиртинирек (дәлийлсиз) болар еди деп ойлаймыз. Себеби, бизин заманымызға шекем олардың жыраў яки шайыр болғанлығы хақкындағы тарийхый ямаса әдебий дереклер, халық аўыз-әңгимелери, легендалары жетип келмеген. Биз олардың дана жыршы, шайыр болғанлығын тек ғана “Орхон-Енисей” жазыўларынан, “Огузнама” шығармасынан билемиз. Тек ғана бизге сол нәрсе аян Қорқыт атаға дейин де, оннан кейин де қаншадан-қанша жыраў, шайырлардың өткенлиги анық. Тилекке қарсы олар туўралы мағлыўматлардың жоқлығы, сақланбағанлығы өкинишли. Сонлықтан да хәзирше жыраўлар шығысын А.Алламуратов көрсеткениндей Қорқыт атадан баслай берген мақул деп ойлаймыз. Бирақта соны айтыўымыз керек, Қорқыт атаның бизин заманымызға шекем тарийхый терме-толғаўлары, көлемли дәрәтпелери жетип келмеген. Солайда болса көп халықлар оны атаклы жыраў сыпатында тән алады. Өйткени Қорқыт жыраўлардың саз әспабы қобызды биринши болып ойлап табыўшы, пири, атаклы жыршы, терең мәнили қысқа афоризмлик қатарларды хәм накыл-мақалларды дәрәткен шайыр болып табылады. Буны тастыйықлаўшы көп ғана аңыз-әңгимелер баска халықлар сыяқлы қарақалпақлар арасында да кеңнен сақланған.

Мәселен, атаклы фольклорист Қ.Айымбетовтың Есемурат жыраўдан жазып алған Қорқыттың қобызды шайтанлардың айтыўы менен соққанлығы хақкындағы аңыздан баска, әдебиятшы К.Мамбетов 1965-жылы Кегейли районында жасаўшы Дәўлетмурат ғаррыдан мынадай

анызды жазып алады: “Барлық жыраўлардың пири хәзирети Бурык деген киси болған, оны қарақалпақлар Қорқыт ата деп атаған. Күнлердин күнинде ол анасынан сүт шықпай бозлап турған ботаны көрипти. Бүкир жийдеден қобыз ислеп, оны ешки териси менен қаплап, ат қуйрығынан тар тағып, зарлы намаға салып шертип бир толғаў айтқан екен, нардың сүти ийип кетипти. Қарақалпақтың “Нар ийдирген” намасы соннан қалыпты. Соннан баслап “Қорқыт биринши мәртебе қобызды хәм наманы ойлап тапқан екен” делинеди. Ал, университет студентлери Бухара областының Кенимех районында 1990-жылы фольклорлық экспедицияда болған дәўиринде Наўрызов Курбан деген қарақалпақ ғаррыдан Қорқыт туўралы мынадай мағлыўматты жазып алады: “Бир патшаның жалғыз баласы болып, ол қырық жигити менен аңға шыққаннан қайтып келмейди. Из-түссиз жоғалған баласын излеген патша хеш жерден дерегин таба алмапты. Сонда патша баламның дерегин ким айтса, есапсыз дүнья, мал беремен деп қалаға жар урдырыпты. Хеш ким хабарын билемпти. Қәхәрленген патша егер енди кимде-ким баламның хабарын айтса өлтиремен деп жәриялапты”.

Баланың хабарын тек Қорқыт ата биледи екен. Ол айтайын десе қорқыпты, сөйтип қобыз соғыўға кирисипти. Бирақ қобызының даўысы шықпайды. Сөйтип отырса тойға баратырған бир топар жигитлер қосық айтып баратырған болады. Даўыслары сондай жағымлы жүдә саз болады. Олар қайтарсын тағы өтеди. Бирақ даўыслары жүдә уян, саз емес болады. Буның себебин Қорқыт ата жигитлерден сорайды. Сонда жигитлер “бизлер баратырсын аш едик, хәзир тойып киятырмыз” -депти. Сонда Қорқыт ата: “-Ха, сениң қарнынды аш етейин”, -деп қобызын тесседи. Патшаға барып баланың хабарын қобыз бенен жырлап баян етеди. Патша оны өлтирмекши болғанында, Қорқыт баланың хабарын айтқан мен емес, мына қобыз ғой, -депти. Патша қобыздың-басын ойдырыпты”; -дейди.

Екиншиден, пүткил дүнья жүзине мәлим Қорқыт аты менен аталыўшы “Қорқыт ата китабы” бар. Бунда ол елдин ақылғөйи, данышпаны, әўлие, кәраматлы, ақсақал бий образында көринеди. Ол оғуз батырларының қахарманлық жеңисин жырлаўшы дана жыраўы болып көзге түседи. Сондай-ақ бул китапта оның даналық пенен айтылған накыл сөзлери де бериледи. Мысалы, “Адам ишпес харам суўдың ақпағаны жақсырақ, Жылқы жемес харам шөптин өспегени жақсырақ, жалған сөздин дүньяға келмегени жақсырақ. Жер қунарын шөп пенен аўқатланған аң билер. Жер тегисин жуўырған кийик билер, қулан билер. Жыр мәнисин ел аралаған жыраў билер” т.б. көплеп

келтире бериуге болады. Булардың барлығы Қорқыттың өз заманының атақлы жырауы, дана шайыры болғанлығынан дәрек береді. Әдебиетші К.Мәмбетовта: “Сөзинің ширелигине қарағанда Қорқыт өз дәуірінің оғада талантлы шайырларынан болған”. (К.Мәмбетов. Әйемгі қарақалпақ әдебиаты. Нөкіс-1976, 24-бет)-деп жазады.

Біз илимпаз А.Алламуратовтың қарақалпақ жырауларының шығысын, шежіре кестесін Қорқыт атадан баслау керек деген пикирін толық түрде қоллап-қуғаттаймыз. Себеби, Қорқыт ата жыраулардың саз әспабы қобызды ойлап табыушы қобыздың пири хәм де келешек әуладларға терең мәниге қурылған ақыл-нәсият сөзлерди, қысқа афоризмлик қатарларды, накыл-мақалларды қалдырған уллы ойшыл, шайыр болып табылады.

ҚОРҚЫТ АТА ХӘМ ОЛ ТУҰРАЛЫ ҚАРАҚАЛПАҚ РӘҰАЯТЛАРЫ

Біз өткендегі тарихымыға бир нәзер тасласак, хәзиргі әсиримизге шекем нешше мың жыллар бурын-ақ небир-небир уллы данышпан, атақлы әулие адамлардың өмир сүргенлигин, ели-халқы ушын, оның азатлығы хәм бахытлы келешегі ушын ат салысқан мәрт, батыр улларының өткенлигин көремиз.

Олар туұралы әдебий, тарихый мағлыұматлар халық аұыз еки рәуаятларында, шежірелеринде, әдебий мийрасларда айтылып, бүгингі күнимизге жетип келген.


Усылардың ишинде Қорқыт атаның исми пүткіл түркий тиллес халықларда, сондай-ақ, қарақалпақлар арасында да кең тарқалған. Ол туұралы халық арасында көп рәуаятлар бар. Қорқыт атаға тийисли мийраслар қарақалпақлар арасында тек ғана аұзыеки түринде емес, ал жазба түринде де тарқалғанлығы мәлим. Мәселен, 1906-жылы академик А.Н.Самойлович қарақалпақлар арасында болып, Хожели қаласында жасаушы Мола Зәриф деген адамнан көп ғана ески қолжазбаларды алған. Олардың ишинде “Қорқут Бахадур” деген қолжазба да болған. Қолжазбаның атамасы: “Қорқут (құрт) бахадур хәм оның хаялы Халима, Қынық патшаның қызы”(Бұл деректи тарихшы О.Юсупов бурынғы аұқам Илимлер Академиясының Шығыстаныұ институтының Ленинградтағы бөлиминен тапқан)-деп аталған. Буннан басқа да пүткіл түркий тиллес халықларға кеңнен мәлим болған Қорқыт аты менен сабақлас 12 жырдан ибарат “Қорқыт ата китабы”-деп аталатуғын жазба естелик дәреклері де сақланған.

Ертедегі илимпазлардың мийнетлерине, тарихый дәреклерге хәм шежірелерге қарағанда Қорқыт ата хақыйқый реал өмирде бар адам, турмыста жасаған тарихый тулға. Оның анасы Қыпшақ қәуимнен, ал, әкеси Қара-хожа (Рашид-ад-дин хәм Абул-ғазиз шежірелеринде Қорқыттың әкеси Қарахожа деп көрсетиледи.-П.К.) оғулардың Қайы (қайыспас) деген атасынан шыққан (қазақ совет энциклопедиясы. Алматы, 1975, 6-том.).

Демек, Қорқыт ата өз заманында оғуларға да қыпшақларға да тендей тийисли саналған уллы ойшыл, данышпан-әулие, атақлы жырау хәм шайыр, ел басшысы болған адам. Ол шама менен VII – XI әсирлер аралығында жасап, Сырдерья бойында, оғуз қәуимлеринің бас қаласы Жанкент қаласында, Баят елинде дүньяға келген. Бирақ оның анық қайсы әсирде, қайсы жылы туұылғаны хәзирше анықланбай атыр. Бұл жер орта әсирлердегі оғуз, печенег, қыпшақ қәуимлеринің мөкан еткен жерлері есапланады. Ал, тарихый дереклерде бұл жерлер қарақалпақлардың қәлиплесиуінде үлкен роль ойнаған хәм олардың ата-бабалары есапланады. Булай болатуғын болса Қорқыт атаны басқа түркий халықлар сыяқлы қарақалпақлардың да өз адамы хәм мақтанышы деп есаплауға толық тийкарлар бар. Сонлықтан да биз ол туұралы рәуаятлар менен жырларды үйрениуге хақылымыз хәм тийислимизде.

Илимде елге шекем “Қорқыт” сөзінің этимологиясы анықланған емес, оны илимпазлар хәр қыйлыша түсиндирип келмекте. Мәселен, қазақ илимпазы Ә.Жақыпов: “Қорқыт” еки негизгі түбирден бириккен сөз: Қор-қут, яғный қут қазнасы, сөзлер қоры, бахытлылық дәрегі ордасы т.б. “Қут қонған, бақ қонған дегенлер синоним сөзлер. Қазақ тилиндегі сөзлердің екинши буұынларында да еситилетуғын: о, ө, у, ү даұыслы сеслері, е, ы, сеслеринің бири менен орын алмасады. Усы занлылық бойынша “Қор-қут” сөзи тиркес айтыла келе “Қорқыт” болып, фонстикалық өзгериске ушырап, бириккен түбирли атау сөзге айналған (Жақыпов Ә. Қорқыт атам не дейди? “Зерде” журналы, 1991 10-саны, 26-28-бетлер),- деп жазса, ал, Сәбетғазы Ақатас: “Қорқыт, Қорқут (Қор-жер асты, қут-жан) исми менен адамлар машайықлық процесине ушыраған шаманистлик мифология излестиреди (Ағатас С. Түсимде Қорқыт атам аян берди “Қазақ әдебиети” газетасы, 1990 10-ақпан)-деп жазады.

Бұл айтылғанлар дурыс та шығар, деген менен, Қорқыт сол адамының хақыйқый аты емес, ал оған қойылған “лақап”, “лаұазымдай атақ” болыуы да мүмкин. Мысалы, Қорқыт сөзи туұралы пикир билдириуши профессор А.К.Боровков қуранның XII-XIII әсирлердегі Орта Азиялық



Сырдарья бойындағы Қорқыт атаның мазары. Сүуретти 1848-жылы А.А.Диваев түсирген. Сонынан мазар Сырдарьяның таскыны себепли жок болып кеткен.

сөзбе-сөз аудармасын хәм комментарийсының лексикасын карап шыгып усы тексте фейилдин “Қорық”, “Қорқытыў” сөзинен келип шыққан екинши бир ат-“Қорыққанлар” яғный диншил, динге исениўшилер (кудайдан қорыққанлар) деген мәнистиң бар екенлигин анықлады хәм “Қорқытқан”, “Қорқытыўшы” сөзлери әдетте араб тилине аударылғанда да “райс-ел ағасы, слши, устаз, нәсийхат айтыўшы, басшы” деген мағананы береди.(Боровков А.К. Очерки истории узбекского языка. III. Лексика средназиатского тафсира. XII-XIII вв. Уч.Зап. ИВАН, Т. XVI, М-Л., 1968, стр. 163-165). Ал, академик В.М.Жирмунский “Тюркский героический эпос”(1974) мийнетинде А.К.Боровковтың бул пикирлерин макуллап Қорқыт сөзи усындай мәнисти бериўи де мүмкин хәм өзиниң шығысы бойынша да лакап аты болыўи керек,-деп көрсетеди.

Ҳақыйқатында да бул алымлардың пикири дурыс болыўи да мүмкин. Себеби, ертеде өткен уллы адамлардың көпшилиги тарийхта өз атларынан басқа скинши бир ат пенен танылып келгенлиги мәлим. Мысалы, Темучин-Шыңғыс, Мухаммед Тарағай-Улығбек, Салахатдин Муса-Қазызада Румий т.б. Сондай-ақ Қорқыт өз халқы арасында жокары абыройға ийе, көпти көрген, көп жасаған данышпан адам болған. Мәселен, көпшилик жазба дереклерде ол 95, және биринде 195 жыл өмир сүрген деп көрсетилсе, тарийхшы Абулгази Бахадурхан

“Шажарайи таракимә” мийнетинде Қорқыт ата 295 жас жасап, үш ханның тусында ўәзирлик еткен (Кононов А.Н. Родословная туркмен. Сочинение Абу-л-газы хана Хивинского. М-Л., 1958, стр.57.), - дейди.хақыйқатында, Қорқыт ата көп жасаған болыўи керек. Буны оның Қорқыт атына ата сөзи қосылып айтылыўи, сондай-ақ, халық арасына кен таралған “Қайда барсан да қорқыттың қәбири” сыяклы рәўаятлар да тастыйықлайды. Мысалы, карақалпақлар арасына кен таралған усы рәўаяттан мысал келтирейик:

Қорқыт жүдә қартайғанлықтан хәм оны халық жақсы көрип хұрмет ететугын болғанлықтан, ол қашан болса да өледи-ғой,-деп гөрин қазып койған. Бир пийшемби күни Қорқыт әўлиеге барса қазыўлы турған гөрди көрипти. Адамлардан бул кимниң гөри?,- депти. Адамлар Қорқыт атаның гөри, депти. Қорқыт қорқып кетипти. Бул аўыл мени сыйламайды екен деп, дәрхал басқа аўылға көшип кетипти. Барса ол аўылда да гөр қазып атырған адамлардың үстинен шығыпти. Бул не деп сораса, бул Қорқыт атаның гөри деп жуўап берипти. Ол әжелден қашып көп еллерге барады. Ақырында өлсем өз елимде өлейин, -деп карақалпақлардың арасына қайтып келеди. (Пахратдинов Ә. Мәнили гәплер хәм халық әпсаналары. Нөкис, 1989).

Қорқыт атаның өлимнен қорқып қашқанлығы туўралы рәўаятлардың карақалпақлар арасында бир неше вариантлары бар. Олардың бәринде де Қорқыт атаның өлимнен қорыққанлығы, қорқып қашқанлығы сөз стиледи. Сонлықтан да, көпшилик изертлеўшилердин Қорқыт сөзиниң этимологиясын “қорық”, “қорқыў”, “қорыққан” деген мағананы билдиреди дегенинде де жан бар. Бәлким, бул рәўаяттың халық арасында дәрстилийи хәм пайда болыўи сол адамның атының Қорқыт болыўи себепли шығар. Ырасында да ол данышпан адам болғанлықтан өлимге қарсы гүресип, адамларға тиришилик, бахыт излеген болыўи да мүмкин гой, яки болмаса ол өлимнен қорқып қашқанлығы себепли халық арасында тийқарғы аты қалып “Қорқыт ата” лакабы менен таралған болыўи керек. Тийқарынан алып қарағанда рәўаятлар халықтың аўыз еки (фольклорлық) көркем дәретпеси. Бирақ рәўаят, әпсаналар өзиниң дәрелий төркини бойынша тарийхта реаль жасаған адамлар ҳақкында, тарийхый хәдийсселер ҳақкында болғанлықтан оның сюжет қурылысында тарийхый ҳақыйқатлықтың излери сақланатуғыны сөзсиз. Бирақ, ўақыттың, жыллардың өтиўи менен аўызеки түрде айтылып, әўладтан-әўладқа жетип келгенликтен мазмунында, қурылысында да тарийхый ҳақыйқатлықтың излери өшип баратуғыны да тәбийғый.

Жокарыдағы рәўаяттың сюжетлик қурылысында, композициясында тарийхый қахарман Қорқыттың образы сөз етилгени менен, ол халықтың

ой-тилеги, арзыұ-әрманлары менен ушласып жатады. Қорқыт образы арқалы баянланатуғын өлимге қарсы күрес көп, ұзақ жасауды әрман етиу, келешекке исеним менен қарау, гөззал, мазмунлы өмир сүриуге талпынуу, булардың хәммеси де халықтың өмир бойы тилеген әрманы. Рәуаятта қалай болмасын адам өмирин ұзайтуу, жер бетинде тиришилиқ дүньясын ұзақ сақлау, қобыз хәм наманы улығлау идеялары жырланады.

Буннан тысқары Қорқыттың өлимнен қашқанлығы тууралы гейпара рәуаятлардың сюжетинде диний сүүретлеулер, ислам динине байланыстырыулар орын алады. Мәселен жоқарыдағы рәуаяттың өзінде-ақ Қорқыт дәслеп ислам дининиң нызамларына қарсы шығып, өлимнен қашқаны менен, соңында оннан қутыла алмаслығын билип, тәғдирге тән береді. Ал, және бир рәуаятта Қорқыт қудайға “ мен өлетуғын болсам қырық жыл бурын хабар бер, деп қудай менен тиллеседи. қудайтала оған келисим берип, бир күнлери хабар береді. Буны еситип Қорқыт өлимнен қорқып қашып жүреді. Екинши бир рәуаятта мифологиялық-фантастикалық сүүретлеулер араласып жүреді. Мысалы, Қорқыт ата өлимнен қатты қорқады. Қәйткенде өлмей қалыу жолларын излестиреди хәм буның жууабын таулардан, теңизлерден сорайды, олар менен тиллеседи. Рәуаятлар ауызски халық дәретпеси болғанлықтан олардың сюжетинде реалистлик сүүретлеулер менен қоса, халықтың ушқыр қыяллары, ертеклиқ арзыұ-әрманлары сәўлелеленип отырады. Мәселен, бир рәуаятта ол жер бетинде өлимнен қашып қутылыу мүмкин емеслигин билип, ақыр-соңында суу бетине гилемди жайып жиберип, оның үстине отырып алады да қобызын алып жырлап кете бериуи, сондай-ақ Қорқытты суу жыланының шағып өлтириуи сәўлеленген болса, екинши рәуаятта Шырақ қаласының қырық қызының ғарғысы себепли, оның тасқа айналып кетиуи қусаған сүүретлеулер орын алады. Бул сүүретлеулер халық рәуаятларында ертеклиқ сюжетлердин араласып жүретуғынын көрсетеди.

Өткен әсирдин орталарында Қ.Муратов, Н.Наренов деген биреулер Қорқыт ата тууралы халық рәуаятларын бурмалап хеш қандай дәлийллерге сүйенбестен газета бетлеринде критикалық мақалаларын жәриялаған (“Қызыл қарақалпақстан” газетасы, 1952, 11-июнь). Ал, биз дүнья жүзлик әдебиятларға, әййемги халық мифлерине хәм рәуаятларға нәзер тасласақ, Қорқыт ата сыяқлы өлимге қарсы күрескен образларды көплеп ушыратыуымызға болады. Олардан грек мифиндеги Прометей, осетин рәуаятындағы Амран, индия рәуаятындағы Сидхарт хәм т.б. усындай образлар болып табылады. Улыұма Қорқыт атаның аллатаала буйрығына қарсы шығып, өлимнен қорқып қашыуы, әжелге қарсы күрес жүргизиуи-бул рәуаяттың мусылман дининен көп бурын

пайда болғанлығынан дерек береді. Соның ушын да академик В.В.Бартольд “Қорқыт хакқында легенда да ол мусылманлардың әўлие адамындай мусылман динине шекемги исенимниң излери сақланған” (Жирмунский В.М. Тюркский героический эпос.Л., 1974, стр. 551),- деп жазады.

Түркий тиллес халықлар арасында, соның ишинде қарақалпақлар арасында да Қорқыт атаның исми елге шекем жүдә хұрмет пенен тилге алынады. Оны қараматлы әўлие адам сыпатында тән алып, биринши болып қобызды хәм наманы ойлап табыушы, қобыздың пири деп жүритеди. Бурын адамлар хәрқандай заттың пири болады деп түсинген. Мысалы, Жылқының пири Жылқышы ата, малдың пири Зәңги баба, түйениң пири Ойсыл кара, шығырдың пири Нәйлаж баба т.б. Усы сыяқлы қобыздың пири деп Қорқыт атаны түсинген. Бул тууралы халық арасында көп ғана рәуаятлар таралған. Солардың бирин мысалға келтирейик “Қорқыт ата ағаштан қобыз ислеп, саз шертиуди әрман етипти. Көп ағашларды жонып хәлек болса да ислеген қобзынан нәтийже шығара алмапты. Қорқыт атаның қобыз жонып отырғанын шайтанлар көрип, Қорқыт атадан қобзынды көрсет деп сораса, Қорқыт ата оны шайтанлардан жасырыпты. Оннан кейин Қорқыт ата тоғайдан шығып кететуғын кисиге қусап жасырынып барып, екинши жолдан буккышлап барып, шайтанлардың сөзин тыңлапты. Шайтанлар Қорқыт ата тууралы былай деп сөз етип отыр екен “Қорқыт ата жүдә әжайып исти баслап ақырына жеткере алмапты. Егерде тоғайдағы доңыз сүйкенип куураған жигилдик жийдениң ағашынан қобызды жонса, оннан тостаған шығарса, оның тостағанын бақырауық түйсниң бас териси менен қапласа, оған киснеуик аттың куйрығынан алып қыл тақса, қумлақта, тауда өсетуғын сасық куурайдың ширесинен жақса, қылдың астынан көтерип туратуғын гөне кабақтан жонып тийск салса, жүдә шықкыш әспаб болған болар еди”. Қорқыт ата шайтанлардың бул сөзлерин еситип ғырра изине қайтып солардың айтқанындай қылып қобзын ислеген екен, түрли намаға шертилетуғын саз әспабы, жүдә жақсы қобыз болыпты. Қорқыт ата қобызды хәр түрли намаға салып шертип жүре берипти. Мине сол-сол екен, тап сол күннен баслап Қорқыт ата қобыздың пири атанып кетипти”(Айымбетов Қ. Халық даналығы. Н., 1968, 75-бет).

Рәуаятта көрсетилгениндей-ақ Қорқыт ата хакыйқатында да жыраулардың ең ески әспабы қобызды ойлап тапқан ба? Ол жағы бизге анық мәлим емес. Лекин, қобыз музыка әспабларының ишиндеги ең ески түри. Буны тарийхий дереклерде тастыйықлайды. Ал, сол қобызларда жырлаушыларды халықта жыраулар деп атайды. Оның ең

дәслепки атасы ретінде биз Қорқыт атаны тән аламыз. Бірақ буннан Қорқыт атадан бұрын жыраулар болмаған деген түсиник келип шыкпауы керек. Керисинше, бир неше жыраулар өткен болыуы мүмкин, бірақ олар тууралы мағлыұматлар бизге келип жетпеген. Сонлықтан да, биз жыраулардың шығысын көпшилик илимпазлардың көрсеткениндей XIV әсирде жасаған Соппаслы Сыпыра жыраудан емес, ал VIII-XI әсирлер аралығында жасаған Қорқыт атадан баслау керек деген пикирдемиз. Ол кобызды ойлап тапканы ушын халык оны “Қобыздың пири Қорқыт ата” деп атап кетиуиниң себеби де хәм ол тууралы усы рәуаяттың дөрәуи де Қорқыт атаның дәслепки жыраулардың атасы болғанлығынан болса керек. Усының өзи бизге бул рәуаяттың хакыйкатлыкка бир нәуийе жақынласыуына гүман туудырмайды. Бірақ хәр қандай рәуаятларда мифологиялық сүүретлеулер, мифлик исенимлер болатуғыны мәлим. Себеби, халық үвкыттын, дәуирдин өтиуи менен хәр қыйлы идеяларды, исенимлерди ойлап тауып, қосып отырған. Сонлықтан да жоқарыдағы рәуаятта Қорқыт ата образына қоса “шайтанларда” кобыз тууралы ең әхмийетли пикирлерди пайда етеди. Олардың куурак жийде ағашынан кобызды соғыуды, шанағын(уясын) түйе териси менен қаплауды, ат куйрығынан қыл соғыуды т.б. айтыулары дурыслыкка тууры келеди. Егерде халық шайтанлардың орнына адамларды қойып, кобыздың қалай соғылыуын шайтанлар емес, адамларды өз-ара айтысыуы нәтийжесинде Қорқыт ата кобызды ислеп шыққан етип сүүретлегенинде Қорқыт кәрааматлы адам сыпатында тән алынбай қалған болар еди. Соның ушын да халық қыялый түрде тәбияттан тыс, мифлик образлар болған шайтанларды Қорқыт ата менен сөйлестириу арқалы Қорқыт образын күшейтип, оны кобыздың пири етип көрсетеди.

Жуумаклап айтқанда, пүткил түркий тиллес халықлардың бир бабасы ортақ мактанышы хәм уллы перзентлериниң бири есапланған Қорқыт ата өлимге қарсы гүресийуши, адамларға көп жасау идеяларын таратыушы хәм кобызды ойлап табыушы жыраулардың пири, өз дәуириниң хәм өз халкының уллы жырауы және шайыры болып қалады.

ҚОРҚЫТ АТА ХАЯЛ-ҚЫЗЛАР ХАҚҚЫНДА

Қорқыт ата мағлыұматларға қарағанда тарийхта жасаған уллы ойшыл, шайыр хәм дана жырау болған адам. Ол хакқында ертеде өткен уллы адамлар Рашид-ад-дин, Абулғазы Бахадурхан, Әлишер Науайы, Абдурахман Жамий, Кул Ата, Шокан Уәлийханов т.басқалар өз

мийнетлеринде Қорқыт атаны заманының хұрметли адамы болғанлығын еске алып өтеди. Сонлықтан да Қорқыт ата өз дәуириниң ойшылы болғанлықтан өзи жасап турған жәмийетиндеги хәр қандай жүз берип атырған уакыядан бийтәреп болып қалмайтуғыны сөзсиз.

“Қорқыт ата китабы”н оқып қарағанымызда оның мазмунында хәм идеясында хәр қыйлы мәнидеги ақыл-нәсиятка курылған қатарларды көплеп ушыратамыз. Әсиресе, “Қорқыт ата китабы”ның басында жырга кириспе ретінде “Қорқыттың нақыл сөзлери” бериледи хәм бул бастан-аяғына Қорқыт дөрсткен афоризмлерден, нақыл-мақаллардан хәм хаял-қызлар хакқында айтылған даналық ойлары менен философиялық дидактикалық пикирлеринен турады. Мысалы:

Байлық бахыт әкелмес,
Салма теңиз толтырмас,
Өзимшил өзгени ойламас,
Менменди кудай сыйламас,
Сабырлы ат сүринбес,
Менменге бахыт берилмес,
Еркелеп өскен қыз болмас,
Өзиннен туұмай ул болмас,
Жаттын улы қашаған,
Өзгениң қызы ошаған,
Үйилген топырақ тау болмас,
Досласқан ел жау болмас

Ямаса:

Адам ишпес ашшы суудың ақпағаны жақсырақ,
Жылкы жемес жаман шөптин өспегени жақсырақ,
Даңқ әпермес баланың, әкесиниң белинен болмағаны жақсырақ,
Жалған сөздин дүньяға келмегени жақсырақ,
Ийесиниң ийисин өзге емес, ат билер,
Ақыллы адам алжасса, туұысқан емес жат билер.

Бул аударма К.Мамбетовтың “Ерте дәуирдеги карақалпақ әдебияты”(Нөкис, 1992, 39-40-бетлер) китабынан алынды.

“Қорқыт ата китабы”нан бундай мәнили қатарларды көплеп келтире бериуге болады. Солардың ишинде Қорқыт атаның хаял-қызлар жөнинде билдирген даналық пикирлери хаял-қызларымызға берген әдил бахасы бизде үлкен қызығыушылық туудырады. Сонлықтан да биз бул мақалада Қорқыт атаның бәрше хаял-қызларымызды өз заманында ой тәрезисине салып көрсенлик пенен қандай сыннан өткергенин қарап шығыуды макул көрдик. Бул арқалы Қорқыт ата берген хаял-қызларымыздың характери хәм психологиясының хәзирги

дәуірдеги хаял-кызларымыз бенен де оғада сәйкес екенлиги жүдә хәм хайран қаларлық. Сол дәуірдин өзінде-ақ Қорқыт ата хаял-кызларға үлкен хүрмет пенен қарап, оларды шаңарақтың бахты деп қарайды. Мысалы, жазба естеликтеги 12 жырдың өзінде-ақ бир қанша хаял-кызлар образының галареясы жасалады. Күйеуи Қазан-Салор ушын жанын да аямайтуғын Бөрли сулыұ, сүйиклиси Қан-Төрәли ушын өз елине жаұ болатуғын Сейилжан сулыұ, ямаса күйеуи Домрул батыр ушын әзирейлиге жанын бериўге қайыл болатуғын оның сүйикли хаялы, яки яры Бамси-Бейректи 16 жыл күтетуғын Бану-Чечек сыяклы тағы басқа да хаял-кызлардың батыр хәм сулыұ тулғасы көркем сүүлелениўин табады.

Әсиресе жырдың кириспесиндеги Қорқыт атаның хаял-кызларымызды буннан 12 әсир бурын-ақ жәмийеттеги хәм шаңарақтағы тутқан орнына, минез-қулқына, әдеп-икрамлылығына қарай үлкен төрт түрли топарға бөлип қарауы айрықша қызығыўшылық туўдырады. 1. От басының қуты (тиреги) болған хаял; 2. Инсапсыз, қанаатсыз хаял; 3. Салақ хаял; 4. Адам тилин алмайтуғын қырсық хаял. Буннан соң Қорқыт ата қолына қобызын алады да хан қасында отырып алып, бул тайпадағы хаяллардың хәр бирине жеке-жеке тоқтап жырлай баслайды.

Бириншиден: От басының қуты(тиреги) болған хаял даладан бир қонақ келсе, үйинде күйеуи болмаса да оған суўсын берип, бар тапканын алдына қояды, сыйлап шығарып салады. Булар Айша менен Фатимадан пәтия алған хаяллар. Хан ийем, бундай хаяллар мыңлап өссе де көп емес, бәлким, аз. Сизин ошағыңызға сондай хаял гез болсын (Қаран“ Книга моего деда Коркута. Изд. “АН СССР”, М-Л., 1962, стр.13. Келеси мысаллар да усы қитаптан алынады). Бул тайпадағы хаялларды Қорқыт ата ең жақсы тәрбия алған әдеп-икрамлы, адамгершиликли хаяллар деп бахалайды. Оларды Мухаммед пайғамбардың хаялы хәм кызына, яғный ең жақсы минезлерди өз бойына синирген Айша менен Фатимаға теңгереді.

Екиншиси: Инсапсыз, қанаатсыз хаял. Ондай хаял азан менен төсегинен турып, бети, қолын жуўмастан тоғыз нанның бәрин аударыстырып, ең тәуирин таңлап жейди, аўзын томпайтады, бир шелек айранды басына көтерип, қарынды қампайтады, оннан соң маңлайына урып жылана баслайды да “Қараң қалғыр усы үйге мен қайдан дуўшар болдым. Бир күн қарным тойып ас ишпедим, жүзиме күлки келмеді, аяғыма илген башмағым болмады, бетимнен перде түспеди. Күйеуим өлип басқа биреўге тийсем, бағым ашылар еди сол үмитим өшпесин, дейди”. Хан ийем, сондай хаял мың болса да өнип өспесин, сизин ошағыңызға гез бола көрмесин (Сонда, 13-бет).

Қорқыт ата бундай хаялларды хеш нәрсеге тойымлығы жоқ қанаатсыз хаял деп бахалайды. Өз үйинде қаншелли дәрежеде жақсы жасағаны менен, оған да кеўли толмай екінши бир жерди күсейтуғынлығын әшқара етеди.

Үшинишиси: Салақ хаял, ондай хаял төсегинен турған соң бети қолын жуўады, үйдин(шатырдың) ол шети менен бул шетине қарайды да, гүбини абыл-кубыл писип, көрпе-төсегин жыйнайды да “шуў!” деп аўыл гезип, түстен кейин үйине оралады. Келсе үйи урланған, қазан-табағын ийт жалаған, бийе-бузаў сүйкенип, үйи де қулап, қорада қалған сыйыры мөнирейди. Келе сала хаял қонсыларына барып шаўқым сала баслайды “Хаў қызлар-аў, Зулайхам, Зубайрам, Ругөйдам, бийкешлерим, Ұай, азамат туўған жигит-желенлерим, Айша-Мәлик, Қутлы-Мәлик, қайда единалар? Бай-бай-уў, үйим қулап қалыпты, түнде қайда жатамыз? Мени бийкар жүр дединалар ме? Зөрүр жұмыс болған соң кетип едим ғой. Үйиме неге көзқырын салмадыңлар? Қонысы хақысы, тәнири хақысы деген қайда?” -деп шаўқым салады. Хан ийем, ондай хаял мың болса да өсип-өнбесин! Сизин ошағыңызға гез болмасын(Сонда, 13-бет).

Бундай тайпадағы хаялларды Қорқыт ата хожалығына басы айланбайтуғын, тек ғана үйме-үй ел гезип, өсек айтатуғын, өсектен қолы босамайтуғын, хәттеки, үйиниң ылашғы қулап қалғанға шекем аўзы-жағы тынбай көпирип жүрген хаяллардың ақыр-аяғында қонсыларына шаўқым шығарып орынсыз датлайтуғынын әшқара етеди.

Төртиншиси: Адам тилин алмайтуғын қырсық хаял. Үйге днзден бир уятлы қонақ келсе, ери оған “Орныннан турып, нан әкел, кейин, қонағың да жесин”-десе, хаялы күйеуине “Үйде пискен нан жоқ”-дейди. “Барынды бер”-десе, хаялы “Не сандалап турсаң үйинниң әлле кашан қуў мазарға айналғанын билмейсең бе? Үйде ун жоқ, дигирманға кеткен түйе қайтқан жоқ, оның не әкелери белгисиз. Дастурханымды жемесе берерим жоқ,-деп бармағын көрсетеди, ерине терис қарап, дастурханды киси алдына ылақтырып таслайды. Ондай хаялға мың сөз айтсаң, соның бәрине де жуўап айтады. Бирақ күйеуиниң айтқанына қулақ аспайды. Ондай хаялды Нух пайғамбардың көз-жасынан пайда болғанлар деймиз. Хан ийем, сизди алла усындай хаяллардан сакласын, ондай хаял сизин ошағыңызға гез болмасын(Сонда, 13-14-бетлер).

Қорқыт ата бул тайпадағы хаялларды хаяллардың ишиндеги ең жаманы деп бахалайды. Үйге сырттан қонақ келгенде оған хүрметсизлик көрсетип, сыйламау ең жаман пәс қылықлардың бири деген жуўмаққа келеди.

Усылайынша Қорқыт ата өз заманының көрген, алдыңғы қатарлы адамы болғанлықтан өз өмирінде көргенлерінен жуұмақ шығарып хаял-қызлардың образын төрт түрлі жасайды. Онда да олардың шаңарақлы болып хожалық болғанынан соңғы ошак басындағы орнын көрсетеді. Хожалықтағы хаял-қызларымыздың унамлы хәм унамсыз хәрекетлерін (кылұаларын) дурыс көрсетіп баха береді. Соны айтыуымыз керек, Қорқыт ата жырлары VIII-XI әсирлер аралығында дөретилип, XV әсирлерде хатқа түсірилип бүгинги күнимизге жетип келген жазба әдебий естелик болыуына қарамастан, ондағы шаңарақтың уйытқысы болған хаял-қызлар жөниндеги Қорқыт атаның усындай бахалы сын-пикирлери бүгинги күни де өз әхмийетин жоғалтқан жоқ.

Тап хәзирги күнимизде де шаңарақтың қуяшы, қол-қанаты, қуты болған әзиз хаялларымыз бенен бирликте, инсапсыз, қанаатсыз, салақ, қырсық хаялларымыздың да ушырасып туратуғынлығы шаңарақтың аўызбиршилигине, татыулығына кери тәсир жасайтуғыны сыр емес. Мысалы, халық шайыры Т.Жумамуратов жәмийеттеги ушырасатуғын усындай унамлы хәм унамсыз қубылысларды өз ўақтында сезе билди хәм хаял-қызлардың шаңарақтағы жақсы хәм жаман тәрәплерин “Қостарлар” термесинде былайынша сүўретлеген еди.

Әй, жасларым, жасларым,
Жаксы болса қостарын,
Қәдирлейди танысты,
Жакын егер алысты.

Мийманларға келин!-деп,
Жүзи күндей күлимлеп,
Жилұа шеккен мөхәли,-
Өмириннің бәхәри.

Жаман болса қостарын,
Сийреклейди досларын,
Бездиреди жақынды,
Сындырады сағынды.

Арламайды арынды,
Бүлдиреди барынды,
Бир нәрсенди жасырар,
Берекетин қашырар.

Абырайынды түсиріп,
Қонак барда өсиріп,

Менсинбейди сөзинди,
Жалалайды өзинди.

(Т.Жумамуратов. Түрлі өткеллер. Нөкис, 1983, 113-114-бетлер).

Көринип турғанындай Қорқыт атаның хаял-қызларға берген бахасына уқсас сүўретлеулер неше әсирлер өтиуине қарамастан хәзирги дәуір әдебиятымызда да көркем сәўделенип отырғанының гүўасы болдык. Деген менен, еки көркем сөз шеберлериниң арасында қаншелли дәрежеде дәуір жағынан қашықлық болғаны менен Қорқыт атаның хаял-қызларды шаңарақтағы орнына қарай төрт түрлі тайпаға бөлип берген минезлемеси бүгинги күни де өз әхмийетин жоғалтқан жоқ. Бундай мысалларды хәзирги дәуір көркем шығармаларымыздан да, күнделикли турмысымыздағы айырым шаңарақлардан да ушырата бериуимиз мүмкин.

Биз, әлбетте, Қорқыт атаның XV әсирде хатқа түсірилген бахалы мийрасларының ишинде хаял-қызларымызға берген сын-пикирлерин бәрше хаял-қызларымыздың оқып, танысып, өзінше жуұмақ жасауын сол арқалы өмирлик жолдасы хәм этирапындағы адамлардың, перзентлериниң кеуилин алып, пәйик болыуын, хош мулайым инсанлар болыуы ушын тырысуўға көп ғана жәрдеми тийеди деп ойлаймыз.

ӘЙЙЕМГИ ТҮРК ЖАЗБА ЕСТЕЛИКЛЕРИ ХӘМ “АЛПАМЫС” ДӘСТАНЫ

Бизиң дәуиримиздиң бай аўызеки мийраслары болған халық эпосларының қашан хәм кимлер тәрәпинен дөретилип усы күнимизге жетип келиуи мәселелери көплеген фольклоршы илимпазларды әлле қашан-ақ қызықтырып қиятырғаны мәлим. Усы көз қарастан алып қарағанда бизде дәстанлардың түп-дерегине үңилсек, әййемги дәуірлерде тасларға ойып жазылған Орхон-Енисей жазыулары хәм “Қорқыт ата китабы”, “Оғузнама” сыяқлы әдебий мийраслар менен бирге, А.Фирдаусийдиң “Шахнама” сыяқлы тағы басқа шығармалары бизде бир қанша қызықлы пикирлердиң тууылыуына себепши болады. Солардың арасынан дүнья илимине биринши жазба естелик сыпатында таралған Орхон-Енисей жазыуларын алып қарайық. Әлбетте, бул естеликте VI-VII әсирлердеги түрк қағанаты бирлеспесиндеги тарийхый ўақыялар, ишки хәм сыртқы жаўларына қарсы гүрескен халық қахарманларының ерлиги, тарийхый-шежирелик, поэзиялық-фольклорлық стильде баянланған қатарлар менен танысамыз. Сонлықтан да бул әжайып естелик көп ўақытлардан бери дүнья алымларының дыққатына миясар болып қызығыушылық туўдырып келеди. Мәселен,

әдебиетші-фольклорист алымлар А.Бернштам, С.Е.Малов, П.Мелиоранский, А.Н.Веселовский, В.М.Жирмунский, Л.Гумилов, И.В.Стеблева, Қ.Маргулан, М.Әүезов, Ә.Қоңыратбасв, Н.Маллаев, А.Қоюмов, Х.Зарифов, Н.Рахманов, Қ.Мақсетов, К.Мәмбетов тағы басқалар өз ізертлеулерінде бұл естеликтерди халық эпосларының төркини сыпатында қарайды. Мысалы, шет ел хәм тууысқан халықлары әдебиетші алымларының пикирлерин жуумақтастыра келе профессор Қ.Мақсетов: “Орхон-Енисей жазба естеликлеринин қарақалпақ қахарманлық дәстанлары менен ұқсаслығын салыстырып ізертлей отырып мынадай жуумаққа келген еди:”...биз Күлтегин хұрметине орнатылған жазба естеликтің поэтикалық тәрәпине анықтап нәзер аударсақ, хәзирги түркий тиллес халықлардың аўызеки қахарманлық эпосының көп сандағы элементлерин көре аламыз. Күлтегин естелигинде кәлиплескен эпикалық традиция өзинин өткир қахарманлық мотивлери менен түркий тиллес халықлардың аўызеки қахарманлық дәстанларына гүмансыз өз тәсирин тийгизген” (Қ.Мақсетов, қарақалпақ фольклористикасы, Нөкис 1989, 22-бет),-деп жазады. Хәқыйқатында да аўызеки эпослардың ишинде түркий халықларына кең таралған ең ески руулық, кәўимлик дәўирлери дәрәтилген дәстанлардың бири “Алпамыс” пенен Орхон-Енисей жазулары арасында фольклорлық дәстүрлик байланыстың излери бар екенлиги байқалады. Мысалы, Күлтегин хұрметине орнатылған естелик былай басланады:

Бийикте көк тәңири,
Төменде қара жер жаралғанда,
Екеўиниң арасында адам баласы жаралған,
Адам баласы үстине ата-тегим,
Бумын қаған, Истеми қаған отырған,
Отырып, түрки халқының ел-журтын,
Кәлиплестирген ийелик еткен.

(М.Жолдасбеков. Асыл арналар. Алматы, 1990, 46-бет. Келеси мысалларда усы китаптан алынады).

Бундай етип, ұақияның ертеде болып өткенин аңлатыу хәм ұақияны узақтан баслау қарақалпақ дәстанларында да дәстүрге айланған усыл. Мысалы, “Алпамыс” дәстанында:

Ертедеги әййем заманда,
Ол заманның қадиминде,
Қоңырат деген ел еди,
Урыуы еди ырғақлы.

(Алпамыс. қарақалпақ фольклоры. VII том, Нөкис, 1981, 9-бет, Келеси мысаллар да усы китаптан алынады),-деп басланады.

Орхон-Енисей жазуларының соңында “Бул жазууды жаздырғанның аты Йоллық-тегин” (46-бет),-делинсе, “Алпамыс” дәстанының Ташкентте қарақалпақша басылған Жийемурат жырау вариантында “Алфамышни яздырыпты Жийемуратнын тилинде яхшы”, деген сөзлер бар. Бундай етип дәстан соңында жыраудың өз атын атауы “Алпамыс” тың басқа вариантларында да ушырасады.

Тарийхтан мәлим, Орхон-Енисей естелигиндеги жазуларда 551-744-жыллар арасындағы пүткил түрк қағанатлығындағы тарийхий ұақиялар баянланады. Бул дәўирлери дәрәтилген естеликтер оғада көп болып, олардың хәммеси илимде Орхон-Енисей атамасы менен аталады, солардың ишинде түрк халқының басшылары Билге қаған, Тонукөк, Күлтегин хұрметине орнатылған естеликтердиң тарийхийлығын айтпағанның өзінде олардың текстлеринин халық поэзиясына тән көркем поэтикалық усылда берилиуи айрықша қызығушылық туудырады. Онда халық қахарманларының ислеген ерликлери соңғы әуладларға үндеу шақырық ақыл-нәсият, үәсият қалдыруу үлгисинде бериледи. Мысалы, Күлтегин естелиги сыяқлы “Алпамыс”, “Қоблан” дәстанларының пүтин сюжети бастан ақырына халық батырларының ерлигин жырлауға арналады. Сонлықтан да тарийхта жасаған айырым тулғалардың батырлық ерлик ислери халықтың аўызеки әдебиеті үлгилеринде, хәттеки арнаулы жырларында да кеннен сәўлеленип, белгили бир дәўирдеги тарийхий шынлыққа тийкарланып дәрәтиледи. Усы мәселе жөнинде белгили илимпаз А.Н.Веселовский өзинин “История эпоса” атлы мийнетинде “Батырлардың ерлигин жырлаған эпослар халықтың кәлиплесиуи менен қатар пайда бола баслаған хәм тарийхий ұақиялардың белгили тулғалары болған батырлардың дөгерегинде неше түрли қосықлар курастырылып, солардың негизинде пүтин бир цикл жасалған” деген пикирлер жуумағына келген еди. Хәқыйқатында да Күлтегин хұрметине арналған естелик пенен “Алпамыс” дәстанының комозициялық курылысында да бас қахарманлардың батырлық, бахадырлық ислери сол дәрәтпелердиң сюжетлик желисине шебер ендирилген халда берилип ұақиялар усы шахслар әтирапында раўажландырылып отырады. Бул еки мийраста да ел, халқын сыртқы душпанлардан қорғау, бөлинип кеткен руу, кәўимлерди бириктирип, гәрәзсиз жасау идеясы ортаға қойылады. Бул идеялар жеке шахстың әтирапына жәмлеп берилгени менен, тийкарғы мәселе халық-азатлық хәрәкетлери, туўған елди ишки хәм сыртқы жаўлардан қорғай билиу, өз ұатанын, халқын, хәттеки сүйген ярын қорғау тиләклери менен бәскем бириккен халында кең сәўлеленип отырады. Мысалы, Күлтегинниң сыртқы жаўлары менен алып барған

мәртлік гүреслери айрықша көтеринкилік руұхта былайынша жырланады.

Күлтегин Азман ағын минип,
Сауашқа атланды,
Алты жигитин шанышты,
Жети жигитин қылышлады,
Екинши рет Қушлағакта,
Едизлер менен шайқасты,
Күлтегин Ақ каракерин минип,
Шайқасқа атланды,
Бир жигитин шанышты,
Тоғыз жигитин жаралады,
Оғузлар менен шайқастық,
Күлтегин Азман ағын минип,
Шапты шанышты,
Әскерин жеңдик (55-бет).

Ал, “Алпамыс” дәстанында халық батыры Алпамыстың қалмақ ханы Тайшыханға қарсы алып барған қахарманлық гүреси болса мына қатарларда баян етіледі.

Ат шапты беглер далаға,
Сыйынды кудай талаға,
Намазлыгер уақтында,
Бөлинген койдай шуұлатты,
Намазшам болған уақтында,
Асау тайдай туұлатты,
Атты оңғарып Алпамыс,
Қарсыласқан душпанға,
Тийе берди шетинен,
Алдын қырдым дегенде,
Арты гүлеп толады,
Биреуи өлсе қалмақтың,
Мыны таяр болады (165-166-бетлер).

Жоқарыда келтирилген мысаллардан көринип турғанындай-ақ Орхон-Енисей жазыулары менен “Алпамыс” дәстанындағы қахарманлық мотивлердің сұуретлениуінде де өз-ара жақынлық бардай сезиледі. Сондай-ақ халық эпосларындағы батырлар бәркулла өз елин хәр қандай жаулардан қорғаушы қалқан болып, мыңлаған жауды жалғыз өзи гүресип жеңетуғын айрықша күшке ийе алып, бағадыр етип сәулендириледи. Мысалы, естеликте Күлтегин Табғаш, Онтутықтың бес мың әскерине жалғыз өзи умтылды хәм Онтутықты қарыұды басшылары менен қолға түсиреди (53-бет), делинсе, “Алпамыс”

дәстанында Алпамыс Тайшыханның патшалығына жалғыз өзи атланып, қалмақтың неше мың ләшкериниң үстинен жеңиске ерисиуи сөз етиледі.

Естеликте айтылуынша Билге қаған, Күлтегин, Тоныкөк сыртқы жауларына қарсы бир неше мәрте гәрес жүргизеди әм данқлы жеңиске ериседи. Ол өзи жеңген қалаларда “бег” хәм “шад”ларды(бек хәм патшаларды) өзлери таярлап отырады. Мысалы:

Азларды халық етип курап,
Оларға Барс бек болды,
Қаған атағын оған биз бердик (50-бет), делинеди.

Ал, “Алпамыс” дәстанында Алпамыс та қалмақ ханы Тайшаханның орнына Әшим кәлди(шопанды) хан етип отырғызады. Және Күлтегин естелигине келсек, Күлтегин урыста жүрген уақытларында аз санлы тоғыз оғуз халқының арасында көтерилистиң басланып кетиуи хәм усы көтерилистиң Күлтегин тәрәпинен күш пенен бастырылуы қусаған уақыялар бериледи. Бул хәққында профессор Қ.Максетов “Естеликтеги бул көтерилис “Алпамыс” дәстанындағы Ултан көтерилисиниң басылуыын еске түсиреди деп оғада дурыс салыстырып өткен еди (Жоқарыдағы мийнети 21-бет). Буннан тысқары естеликте дана басқарыушылар өлгеннен соң “ағалы-инилиниң дауласқан-лығынан”, “беклериниң, халқының ауызбиршиликсизлигинен, Түрки халқы еллигин жойды, Қағанлығынан айрылды, Табғаш халқына бек уллары кул болды, Пәк қызлары кул болды”(47-бет), делинеди. Усы сыяқлы халық батырының жоқлығынан елдин ауыр жағдайға ушырауы “Алпамыс”, “Қоблан”, “Қырық қыз” хәм т.б. дәстанларда берилген. Мысалы, “Алпамыс” дәстанында, “Алпамыс өлди деген соң, Қоңыраттан бийлик кетти, кулларға нәубет жетти”(171-бет), делинеди.

Орхон-Енисей жазба естеликтери менен “Алпамыс” дәстанының сюжетинде де бас қахарманлардың тосқынлықларға дус келиуи, өзине қарсы қара күшлер үстинен жеңиске ерисиуи сыяқлы мотивлер бирдей сыпатқа ийе. Оның үстине батырлар күтә жас уақытларынан баслап-ақ ерлик көрсетеди. Хәттеки, “Алпамыс” дәстанының әзбекше Фазыл Юлдаш хәм карақалпақша Қурбанбай жырау вариантыларында сақланған әййемги көшпели түрк халықтарына тән дәстүрдин бири бала тууылғанында емес, ал биринши ерлик көрсетип, қан төккенинен соң ат қойыу мәресиминиң Орхон жазыуларынан саға алып қиятырғаны байқалады. Себеби, Орхон-Енисей жазыуларын арнаулы изертлеуши түрколог С.Е.Малов естеликтеги Күлтегин исмиде батыр адамларға қойылатуғын ат (исим) скенлигин жазады. “Алпамыс” дәстанында

болажак батырды Алпамыс, Алпамша, Бамси, яғный “алп”, “батыр” деп атаса, Орхон-Енисей жазыуындағы Күлтегиннің исмине “арыслан жүрек”, “ер алп” сыяклы эпитет сөзлеринин косьлып айтылатуғынын көремиз. Соның ушын да академик В.М.Жирмунскийдин айтыуынша халық кахарманлык дөстанларына хәм ертек жырларына VI-VII әсирлери дөретилип түрки кәүимлеринин арасына тегис жайылған Алп (ер) хақкындағы аңызлар негиз болған болыуы керек. Усындай пикирлеринин тийкарында В.М.Жирмунский “Алпамыс” дөстаны өзинин әйемги заманғы батырлык ертек формасында Алтай тауының етсклеринде VI-VIII әсирлерде-ақ (түрк кағанаты заманында) пайда болған. Сол батырлык ертектин хәзирги заманғы көриниси алтайлардың “Алып-Манашы” болып табылады (Жирмунский В.М. Сказание об Алпамыше и богатырская сказка ИВЛ. М., 1960, стр. 151-152), деген пикиринде де үлкен мәнис бар. Өйткени сол дәүирлердин өзинде-ақ түрки батырлары тууралы хәр кыйлы аңыз-әпсаналар, жырлар халық арасында кең көлемли қосық түринде айтылып жүргенлиги гүман туудырмайды. Демек, түркий әйемги естеликлерде сөзлерди көркем поэтикалык усылда баянлау белгилери VI-VIII әсирлерде-ақ дүньяға келе баслағанын айтыуымыз керек. Олай болатуғын болса, руу, кәүимлик дәүирдин ең ески эпосларының бири “Алпамыс” тың толық сюжетлери X әсирлерде Сырдерья бойларында әйемги батырлык жырлар тийкарында дөрегенинен дерек береді. Буның көриниси сыпатында IX-XI әсирлердеги Огуз-Қыпшақ кәүимлеринин жазба естелиги болған “Қоркыт ата китабы”ндағы “Бамси-Бейрек” жырында көрсетип өтиу мақсетке мууапық болады. Бул арқалы биз “Бамси-Бейрек” жыры менен “Алпамыс” дөстанының арасында өз-ара байланыстың бар екенлигин анлауымыз қыйынға соқпайды. Лекин дәүирлердин өтиуи менен “Алпамыс” дөстаны халық арасында ауызсеки жырланып, хәр кыйлы тарийхый жағдайларда көп ғана өзгерислерге ушырап, сюжетлик желисинде, идеясында халық әрманлары менен тилеклерин сәўлелендиретуғын ўақыялар дизбеги менен бизиң заманымызға жетип келген баҳалы мийраслардың бири есапланады.

МАЗМУНЫ

Кирисиу	3
I Бап. “Қоркыт ата китабы” хәм қарақалпақ дөстанлары (сюжет хәм образ байланыслары)	11
II Бап. “Қоркыт ата китабы” хәм қарақалпақ дөстанларының көркемлик байланыслары	56
Жуумақ	102
Қоркыт ата тууралы бир-еки ауыз сөз	107
Қоркыт ата хәм ол тууралы қарақалпақ рәўаятлары	110
Қоркыт ата ҳаял-қызлар хақкында	116
Әйемги түрк жазба естеликлери хәм “Алпамыс” дөстаны ..	121

Камал Палымбетов

“ҚОРҚЫТ АТА КИТАБЫ”
ХӘМ
ҚАРАҚАЛПАҚ ДӘСТАНЛАРЫ
монография

Редактор: *И. Сержанов*
Көрк. редактор: *И. Сержанов*
Тех. редактор: *З. Алламуратов*
Комп. бетлеген: *К. Есбосынов*

Басыуға рұхсат стилген ўакты 02.10.2010-жыл. Форматы 60x84 1/16.
Тип «Таймс» гарнитурасы. Офсет усылында басылды. Кегль 10. Көлеми
8,0 б.т. 7,41 шөртли б.т. 8,32 есап б.т. Нускасы 500 дана. Буйыртпа №213
Бахасы шөртнама бойынша.

«БИЛИМ» баспасы. Нөкис каласы, Қарақалпақстан көшеси 9.

Ташкент каласы, «Нисим» типографиясы, Ш. Рашидов, 71.